


د کتاب پېژندنه



د کتاب نوم: ادبي فنون
لیکوال: عبد الرووف بېنوا
چاپکال: (دوهم ځل) 1383 ل کال
چاپشمېر: (1000) ټوکه
ډیزاین: د هوسی مجلې اداره
کمپوزر: صالح محمد صالح

د کتاب لړلیک

- | | |
|----------------------|--------------|
| • د لیکوال خبري | • مخ لمبر 1 |
| • د ادبي فنونو تعریف | • مخ لمبر 2 |
| • د عروضو علم | • مخ لمبر 6 |
| • د لیکني اصول | • مخ لمبر 27 |
| • د بدیع علم | • مخ لمبر 40 |
| • د بیان علم | • مخ لمبر 53 |
| • د کافيې علم | • مخ لمبر 68 |
| • وینا یا خطابه | • مخ لمبر 73 |
| • ماخذونه او اثار | • مخ لمبر 86 |

د لوی خدای (ج) په نوم

د 1323 هـ کال په مینځ کي د معارف د وزارت له خوا د ادبیاتو فاکولته تاسیس شوه، د نورو ښوونکو په ډله کي زه هم د دې فاکولتي په معلمی سرلوړی شوم او وگمارل شوم چي د ادبي فنونو درس ورکړم. دا کار په سرسري نظر آسانه ښکاريږي، او ماته هم ډېر گران نه شو ښکاره، ځکه چي په دې فنونو کي ډېر عربي او پارسي آثار لیکل شوي وه. او له ښه مرغه زما مطالعه هم پکښي جاري وه. مگر کوم وخت چي مي په کار گوتي پوري کړې د ډېرو مشکلاتو سره مخامخ شوم دا ځکه چي ما په پښتو درس ورکاوه او دا فنون مي بايد د پښتو سره تطبیق کړي وای، او یا مي د پښتو مخصوص فنون را څرگند کړي او را ایستلي وای، په دې باب کي چي یوه رساله هم نه ده لیکلي شوې، او نه ئې مثالونه له ادبیاتو څخه راوتلي او ټاکل شوي دي، ځکه نو د دې فنونو تطبیق ډېر وخت او زیار غوښت د یوه مثال دپاره به ما شپږ او دېوانونه پرله اړول او ډېر فکر به مي کاوه خو دادی په ډېر خلص ډول په دې مقصد کامیاب شوم او په دې کتاب کي مي هغه درسونه او یا دهغو تفصیل راوړ چي ما د ادبیاتو په فاکولته کي متعلمینو ته ښودلی دی. البته نور یوه زلمیان به ئې لښه پسي پوره کړي او یا که زه کوم ځای غلط شوي يم لطفاً به ئې صحیح کړي. په ډېره مینه .

(ع. بېنوا)

ادبي فنون

پيل

تعريف:

ادبي فنون هغه علمونه دي چې د هغو په مرسته د ليکونکو ليکنې او د وينا کوونکو ويناوي او د شاعرانو شعرونه ښکلي، لطيف او سميرني.

غرض:

مهم غرض له دې فنونو څخه د ليک، وينا او شعر موثر کېدل دي، چې که کم ليک يا وينا يا شعر په دې ادبي مزايو وښکلی شوي وي، د اروپدونکو او لوستونکو په مغزو کې ښه اغېزه کوي، او لطافت ئې ډير پري او يا اقل تنفر نه ځيني کوي او ددوي په کومک ليکونکي يا وينا کوونکي يا شاعر خپل مقصد لاس ته راوستلای شي.

موضوع:

د ادبي فنونو موضوع نثر، شعر او وينا ده، يعنې د نثر او وينا او شعر سگره او ناسره څرگندول او ناسم سمول او بې خونده خوند ورکول دي، ځکه چې ټولي هغه معناوي چې زړه وړونکي او معقولي دي د الفاضو په ذريعه فهمول کېږي او د الفاظو د سمولو او پېژندلو او دهغو د ترکيب د پاره خو فنه ټاکلي شويدي، چې د هغو په واسطه الفاظ هم سميرني او هم پېژندل کېږي. او بل دا چې په هره ژبه کې ښي دا خبره ضروري ده چې سمه به ليکله کېږي او هر ژبور مجبور دی چې سمه به ئې لولي، نو ويل ځانته فن او قانون لري او ليکل ځانته، چې همدې فنون ته ادبي فنون وايي، او هيڅ يوه ژوندی او سمه ژبه په مستقيم يا غير مستقيم ډول ددې فنونو له مراعات څخه خلاصېدلای نه شي، بلکې په طبعي ډول که کمه ژبه خوږه او کلام ئې خوږ وي (که ئې ليکونکي يا ويونکي قصد وکړي که ئې ونه کړي) ددې فنونو اغېزه پکښې ځليږي (لکه د عربو د جهالت د وقت اشعار) نو له دې څخه څرگندېږي چې دا فنون عموماً د پخوانيو له پخو ويناو او خوږو اشعارو څخه رايستل شويدي.

د ادبي فنونو وېش

د ادبي فنونو په وېش کې راز راز مختلفي نظريې موجود دي او ډول ډول وېشونه پکښې شوي دي، او پخوانيو شرقي پوهانو پر څو علومو سره وېشلي دي. احتمال لري چې په اروپا کې په بل ترتيب وي، مگر دلته د شرقي پوهانو نظريې راوړو:

پخوانۍ شرقي نظريه:

پر پخوانۍ شرقي اصطلاح چې اوس هم په شرق کې تقريباً تعقيبېږي ادب هغه پوهنه ده چې منشور يا منظوم کلام په پېژندل کېږي يعنې د کلام ښه والی، بد والی، ټيټوالی، لوړوالی، سم او ناسم ځيني څرگند شي، چې په دې صورت نو د بلاغت اسباب او دبليغ کلام و اصولو ته هم ادب ويلای شو (1) او ځکه نو د اولنو په نظر د ادب علم په ډېرو عربي علومو پورې اړه لري، چې دا علوم نو "ادبي فنون" يا "ادبي علوم" بللای شو، مگر ددې علومو په شمېر او ټاکلو کې هم د پخوانيو پوهانو نظريې سره مختلفي دي، مثلاً: د ادبي علومو په ټاکلو کې څوک د قرائت علم هم په ادبي علومو کې داخلوي او څوک ئې نه، يا دا چې ځيني علماء د بديع علم مستقل نه گڼي او د معاني او بيان تابع ئې شمېري، همدارنگه د ادبي فنونو په شمېر کې هم اختلاف دی، ابن انبازی (2) دا فنون اته بولي او زمخشری (3) ئې خپل د قسطاس په کتاب کې دوولس راوړي، او قاضي ذکريا (4) بيا د بيضاوي په حاشيه کې څورلس ذکر کړيدي، چې علم قرائت ئې هم په ادبي فنونو کې داخل گڼلی، محمد د محمود امين زوی (5) پخپل کتاب نفایس الفنون کې ادبي علوم پر پنځلسو فنونو مشتمل بللي دي (6) جرجي زيدان بيا ليکي: چې صرف، نحو، لغت، عروض، قوافی، صنعت، شعر، تاريخ او انساب ادبي علوم دي او اديب هغه څوک گڼي چې په دې ټولو علومو پوه او خبر وي او يا په يوه ددې علومو کې پوره عالم وي، او په نورو خبروي، دا عالم او اديب ئې هم دا فرق ټاکلی دی چې اديب له هر څه څخه هغه ښکلي برخه انتخابوي او عالم يوازي يو مقصد تعقيبوي او مهارت پکښې مومي (7) بل بيا وايي د ادب علمونه ديارلس دي چې ددې ديارلسو څخه اته اصول او پنځه فروع گڼي.

اصول ئې:

لغت، نحو، صرف، اشتقاق، معانی، بیان، عروض او قافیه.

فروع ئې:

رسم الخط، قرض الشعر، انشاء محاضرات او تاریخ دی، د بدیع فن د معانی او بیان تابع گڼي (8) سید شریف (9) بیا ادبي علوم دوولس یاد کړيدي او داسي ئې راوړي:

د ادب علم واردواره پر دوو برخو وېشل کېږي:

1. اصول

2. فروع

اصول:

د ادب د علم اصول اته دي، ځکه چې ادبي علوم په الفاظو اړه لري چې په دې صورت کښي به يا د الفاظو د مفرداتو او موادو او هئيات څخه خبري کيږي چې دا "دلغت د علم" کار دی. او يا به يوازي د الفاظو د صورتو او هئيات څخه بحث دی، چې په "علم صرف" اړه لري. او يا به د کلمو د نسبت له حیثه وي چې په اصلوالي او فرعوالي کي د يوې کلمې نسبت بلي ته وشي، البته دا د "اشتقاق علم" دی او يا دا چې بحث له مگرکباتو څخه وي او دا هم پر څو ډوله دی، ځکه چې که په اصل ترکیبیه هئيات او د اصلي معناو په اداء کولو کي بحث وي "د نحو علم" دی او که د معنا د افادې د کیفیت په شاوخوا کښي وي چې کومه معنا ترهغې معنا واضحه او کمه ترهغې بلي معنا پټه ده، دا "د بیان په علم" اړه لري او "د بدیع علم" د معانی او بیان له ملحقاتو څخه دی او په هغو کي داخل دی، او که بحث له هغو مرکباتو څخه وي چې هغه وزن ولري دا بیا دوه قسمه دی، ځکه چې که يوازي په وزن کښي خبري وي "د عروض علم" باله کيږي او که دبیتو په واکړو کي خبري وي "د قافیې علم" دی.

فروع:

مگر فروع څلور دي: دا له دې جهت چې که د لیکنې او کتابت پر نقشونو بحث وي "د خط علم" دی او که دا بحث په منظوم کلام پوري خاص وي، "قرض الشعر" دی او که يوازي په نثر پوري اختصاص ولري "د انشاء علم" باله کيږي او که په يوه پوري اختصاص ونه لري "علم محاضرات" دی چې "تاریخ" او "انساب" هم په دې برخه کي شامل دي. (10)

د سید شریف وېش اکثر پوهانو منلی او هم دا علوم ئې ادبی فنون بللي دي ځکه نو موږ ځان مجبور گڼو چې د دې علومو لنډه لنډه تعریف راوړو او هم دا تعریفونه به په راتلونکو بحثونو کي څه نه څه مرسته راسره وکړي:

- (1) د صرفو علم:

يو علم دی چې د کلمو د ابنيه له حالاتو څخه ډغیږي، او د ابنيه له حالاتو څخه هغه عوارض مراد دي چې د کلماتو پر جوهر واردېږي، لکه: حرکات، سکنا، ډېرول، لږول، اړول، ادغام، الیشېدل (ابدال) او نور داسي...

(2) د لغتو علم:

دا علم د مفرداتو هغه مدلولات بیانوي چې د دوی د پاره وضع شوي وي او همدارنگه د مرکباتو پر وضع او د هغو دلالت پر جزئیه معانیو ښيي.

- (3) د اشتقاق علم:

دا هغه علم دی چې د يوې کلمې څخه د بلي کلمې را ایستل رانښيي او دا را ایستل به د يو جوهرې تناسب په واسطه وي چې دا تناسب به د دوي په منځ کښي موجود وي، چې يوه کلمه له بلي راوباسي او يوې ته اصل او بلي ته فرع ووايي، او اصل مشتق منه او فرع مشتق بولي، چې گویا دا علم فیالوجي کیفیت لري.

_ (4) د خط یا لیکلو علم:

دا هغه علم دی چې د الفاظو د تصویر او لیک د نقوشو کیفیت رانښيي.

_ (5) د نحو علم:

د دې علم په مرسته د کلمې او کلام او احوال د اعراب او بناء له حیثه څرگندېږي.

_ (6) د معاني علم:

هغه علم دی چې د لفظ حالات بیانوي، مگر دا بیان له داسي حیثه چې د کلام مطابقت د مقام له اقتضاء سره څرگندوي، لکه د مجاز عقلي بحث چې (د یوه شی اسناد هغه شی ته وشي چې دده دپاره نه وي

_ (7) د بیان علم:

ددې علم په مرسته سپړي کولای شي چې یو مطلب په پټه او ښکاره په څو مختلفو لارو اداء کړي چې دا علم زما په عقیده تر بدیع یعني د الفاظو تر ښکلیتوب ډېر اهمیت لري او ضروری دی.

_ (8) د بدیع علم:

چې ددې علم په مرسته د بلیغ کلام وجوه او علامې او نښې پېژندل کېږي.

_ (9) د عروض علم:

دا علم د شعر اوزان او بحرونه بیانوي.

_ (10) د قافیې علم:

دا علم د بیتو د پای حال څرگندول او پېژندل دي.

_ (11) قرض الشعر یا نقد الشعر:

دا هغه علم دی چې د شعري کلماتو حال څرگندوي، مگر نه د وزن او بحر له حیثه بلکې د ښه والي، او بدوالي، خوند، او بې خوندۍ له حیثه یعني شعر ته د تنقید په سترګه کتل دي، چې دا علم پوهانو د عروض تر علم هم ضروری ګڼلې دی، ځکه چې که دا علم منځ ته راشي نو حقیقي ادیب او شاعر به له درواغجن او مقلد او غله ادیب او شاعر څخه جلا شي.

_ (12) د انشاء علم:

انشاء په لغت کې شروع او ایجاد او وضع ته وايي، مگر په اصطلاح کې هغه علم دی چې دده په واسطه دمعانیو څخه د استنباط کیفیت پېژندل کېږي مگر دا په داسي الفاظو تعبیر شوي وي چې د مقام سره وړ وي.

_ (13) د محاضرات علم:

محاضره په لغت کې تقریباً د محاورې او حاضر جوابۍ په معنا راځي په اصطلاح کې هره وینا پر خپل ځای ویل او ښه سمه محاوره کول او پر ځای حاضر جوابه او فی البدیهه د محاضرې علم دی. (11)
چې دا فن هم په ادبي فنونو کې خورا ډېر اهمیت لري او هر څوک چې ددې ملکې څښتن وي د هر چا خوښ او په هر ځای کې لوړ مقام لري، دا فن تر هر فن د شاعر شعر او وینا کوونکي وینا ورخوندوره او خوږه کوي او اغېزه یې ډېره وي.

تبصره:

چا او چاییا علاوه پر دې علومو څو نور علمونه هم مستقلاً ادبي علوم شمېرلي دي چې مشهور ئې دادي:

_ تاریخ او قصص E:

چې د تېرو ورځو او پخوانیو وګړو حال څرگندوي، او د مهمو اشخاصو زېږېدنه او وفات راورې، او د ملتونو او اولسو رسمونه او دودونه معلوموي.

_ د انساب علم E:

ددې علم په مرسته د اولسو او قبیلو روابط او خپلوی پېژنو او د هر نژاد او ټبر اصل او فرع سره جلا کوی.

_ د مسالک او E ممالک علم:

د ښارو اولارو د نومو پېژندنه او د حالاتو څرگندونه پورتنی علم بولي.

_ د احاجي او اغلوطات علم:

احاجي د احجیه جمع ده، احجیه په لغت کې مشکله او مغلقه کلمه بولي، اغلوطه په لغت کې د هغه مشکل کلام یا هغې مشکلي مسئلې معنا ورکوي چې سرې په اشتباه کې اچوي (12)

په دې علم کې د هغو الفاظو او ترکیباتو څخه بحث کېږي چې ظاهراً د قیاسي قواعدو سره مخالف وي.

_ د امثالو علم:

د متلو پېژندل او دهر متل ریښه پیدا کول، او د استعمال ځای ئې موندل په پورتنی علم پوري اړه لري.

_ دواوین E:

د مدونه اشعارو او مصنوعه تراکیبو پېژندل د دواوین علم بولي، د نفایس الفنون لیکونکی (13) دا علم د خورلسو ادبي علومو څخه بللی دی.

تر دې ځایه پوري د اولنو پوهانو د نظریو اختلاف و، او هم په دې ترتیب نوري نظریې هم سته چې د پوهانو هر ټولۍ له ځانه ادبی علوم ټاکلي دي او هر چا پخپله خوښه څه چې ئې لازم گڼلې وېشونه په گډ کړي دي. مگر زما په عقیده د ادبی فنونو او علومو د ټاکلو د پاره به همدغه جملې کافي وي چې ووايو:

"ټول هغه فنون او علوم چې د وینا، لیک او لوست، نظم او شعر په ښکلولو او لطیف کولو او سمولو کې برخه اخلي او د هغو تاثیر او اغېزه ورډېروي هغه ادبي علوم باله کېږي."

لمن لیکونه

1. تاریخ ادبیات ایران ٦ همایي 4 مخ

2. عبدالرحمن معروف په ابن انبازی د عربیت او ادبیات له پوهانو څخه دی (775) _ (513)

3. په (538 _ 467) هجري

4. قاضی حمید الدین ذکریا بن محمود د اتمې هجري پېړۍ له محدثینو او د عربي ادب له پوهانو څخه دی.

5. د ابو اسحق د محمود شاه د زوی معاصر.

6. هغه دا علوم دي: خط، لغت، تصریف، اشتقاق، نحو، معاني، بیان، بدیع، عروض، قوافي، تقریض، امثال، دواوین، انشاء، استیفا.

تاریخ ادبیات همایي، 10 مخ

7. تاریخ ادب اللغة العربیه، جرجي زیدان، 2 ج، 95 مخ.

8. دائر المعارف بستانی، 2 ج، 655 مخ.

9. علی د محمد جرجاني زوی چې په میرسید شریف معروف او د خورا مشهورو پوهانو څخه دی، په (835 هجري) وفات شویدی (تاریخ

ادبیات همایي، 10 مخ).

10. کشف الظنون طبع استنبول، لومړی جلد 44 مخ، تاریخ ادبیات همایي 1 ج، 11 مخ.

11. تاریخ ادبیات همایي لومړی جلد، 11، 23 مخ.

12. اقرب الموارد د همایي په حواله.

تاریخ ادبیات ایران، همایي، ج 1.

د عروض علم

ضروري توضیح:

دمخه تردې چې تاسي د عروض علم وپېژنئ، دا نکته باید تاسي په زړه ولرئ چې د پښتو ملي اشعار چې ددې ادب مهم رکن دی د عربي ژبې د عروض تر قواعدو لاندې کورت نه راځي، بلکې د اروپايي ژبو د اشعارو په څېر د سیلاب او سیلاب له رویه وېشل کېږي، او په هجايي

صورت ئې سم او ناسم سره بېلېږي، چي وروسته به درته راوړه شي.

هو! د پښتو ځيني اشعار په عربي عروضو تكلفاً برابرېږي مگر دا اشعار د دېوانو اشعار دي چي شاعرانو يې د عربي او پارسي په تقليد اشعار ويلي دي په دې تكلفي اشعارو كي هم اكثر شعرونه نه برابرېږي، ځكه چي د پښتو د ځينو كلمو ابتداء په ساكن كيږي نو كه دا كلمې د بيتو په سر كي راشي ددې دپاره په عربي عروضو كي هېڅ قاعده نه لري، ځكه چي په عربي كي ابتداء په ساكن له سره شته نه، او بل دا چي خليل بن احمد د عربي ژبي دپاره بحور ټاكلي نه (ددوي په اصطلاح) د عجمي ژبو دپاره، تردې يادوني وروسته به نو اوس د عروض د علم په ښووني پيل وكړو، او څنگه چي پښتو شعرونه اصلاً نه پر برابرېږي او هغه چي برابرېږي هم بې خونده دي نو مثالونه د پارسي څخه راوړو كه څه هم دا عروض د پارسي ژبي دپاره هم نه دي وضع شوي.

تعريف:

عروض عرضه كولو ته وايي (1) او اصطلاحاً هغه علم دی چي د عربي شعر د اوزانو كره او ناكړه صحيح او فاسد په پېژندل كېږي (2).

موضوع:

ددې علم موضوع شعر ته د سموالي او ناسموالي له حېشه كتل دي (3).

واضع:

د عروض د علم واضع خليل بن احمد الفراهيدي دی چي په دوهم هجري قرن كي ئې ژوند كاوه. (4) كه څه هم تردې دمخه نورو شاعرانو پر همدې عروضو برابر نظمونه ويلي وه مگر دا علم چانه و ورته وضع كړي.

دا علم ولي عروض بولي؟

ځكه چي اشعار د خليل پر قواعدو عرضه كيږي، او څوك لا وايي چي خليل دا قواعد په عروض كي چي يو ځای دي وضع كړي دي نو د هغه ځای په نوم ئې ياد كړيدي. (5)

د عروض ارکان:

د عروض د علم ركنونه ددې علم اجزاء او افاعيل دي افاعيل هغه متحرکات او سکنات دي چي بيت ځيني جوړېږي، بيت په عربي خوني او كور ته وايي هر بيت دوې برخي وي، چي هري برخي ته مصراع يا مصرع وايي، او مصراع د دروازي يوې پلې ته وايي د بيت د لومړۍ مصراع لومړي جز ته صدر وايي او آخر جز ته يې عروض د دوهم مصراع لومړی جز ابتداء او وروستی جز ضرب يا عجز بولي او هغه اجزاء چي د صدر او عروض يا ابتداء او ضرب په مينځ كي راځي هغه ته حشو وايي. (6)

افاعيل:

افاعيل لس كلمې دي: فعولن، فاعلن، مفاعيلن، فاعلاتن، مستعفلن، مفاعلتن، متفاعن، مفعولات، فاعلاتن، مس تفع لن، چي دوره ئې پنځه حرفيز او نور ټول اوه حرفيز دي، د درو شيانو څخه تركيبيږي: سبب، وتد، فاصله. سبب د خېمې مراندو ته وايي، وتد ئې زيرك دی فاصله د دوو مراندو تر منځ جلاوالي ته وايي، او دلته سبب دوه حرفيزه كلمه ده، نو كه ئې آخر ساكن ولكه "تن" خفيف سبب ورته وايه شي، او كه متحرك و "تنه" (غير ملفوظي ه) ثقيل سبب دی، وتد درې حرفيزه كلمه ده نو كه ئې د مينځ توري ساكن ولكه "تان" هغه مفروق وتد دی او كه يې آخر ساكن ولكه (وزر) مجموع وتد ورته وايي، فاصله څلور حرفي يا پنځه حرفيزه كلمه ده دا هم كه اول درې توري متحرك او څلورم ساكن و، لكه اچول د اصغرا فاصله بولي او كه څلور توري متحرك او پنځم توري ساكن و، لكه اچولي دا نو كبری فاصله ده.

زحافات:

افاعيل كله كله د خپل اصلي حاله تغير خوري، دې تغير ته زحاف وايي زحاف له مقصده ليري كېدل دي دا زحافات پر درې قسمه دي: يو دا چي متحرك ساكن كړي، بل دا چي د ركن له تورو يو توری كم كړي، دريم دا چي پر اصلي تورو نور څه اضافه كړي، ټول از حيف پنځه دېرش دي. (7)

1. اخمار:

په لغت کي بوتول او ډنگرولو ته وايي، اصطلاحاً د متفاعلو (ت) ساکنول دي، او څنگه چي دا غير مانوس کيږي نو متفاعلو په مستفعلن اوږي، اخمار خاص په بحر کامل کي راځي.

2. عقب:

سر تړلو او د وني د بناخ غونډولو ته وايي، اصطلاحاً د مفاعلتو د لام-ساکنول دي، دا په بحر وافر کي راځي.

3. خبن:

پتولو ته وايي، اصطلاحاً د هغه خفيف سبب ساقطول دي چي د رکن په اول کي راشي فاعلو په فعلن شي دا په رجز، رم، مديد، بسيط، متدارک، سريع، خفيف، مجتث، منسرح او مقتضب کي راځي.

4. وقف:

درېدو ته وايي، او اصطلاحاً د مفعولاتو د (ت) ساکنول دي، دا په سريع، منسرح، مقتضب بحرو کي راځي.

5. طی:

د کالو يا کاغذو پېچلو ته وايي، اصطلاحاً د هغو دوو خفيفو سببو د څلرم ساکن توري ساقطول دي چي بې فاصلې د رکن په اول کي وي، نو مستفعلن به مستعلن او مفعولات به مفعولات شي دا په بسيط، رجز، سريع، منسرح او مقتضب بحر کي راځي.

6. قبض:

تړلو او بندېدلو ته وايي، مگر اصطلاحاً د پنځم سببي ساکن توري ساقطول دي نو مفاعيلن به مفاعلو او مفعولن به فاعلو پاته شي. دا په طويل، مديد، هزج او متقارب کي راځي.

7. عقل:

د اوښ زنگون تړلو ته وايي، خو په اصطلاح کي د مفاعلتو د رکن متحرک لام ساقطول دي، دا په بحر وافر کي راځي.

8. کف:

د گرځول او جامې د کنارې کنډولو ته وايي، اصطلاحاً د اووم سببي ساکن توري ساقطول دي، نو مفاعيلن به مفاعيل او فاعلاتن به فاعلات شي دا په طويل، مديد، رمل، خفيف، مجتث او مضارع کي راځي.

9. وقس:

مغزي ماتولو ته وايي، مگر اصطلاحاً د متفاعلو د رکن دوهم متحرک توري ساقطول دي دا په بحر کامل کي راځي.

تبصره:

(تردې ځايه پوري مفرد زحافات بلل کېده تردې وروسته ئې مزدوجه زحافات بولي)

10. شکل:

څلور پېښې په رسي تړلو ته وايي، اصطلاحاً متصل د فاعلاتن او مستفعلن په رکن کي د خبن او کف يو ځای کېدل دي، دا په مديد، خفيف، رمل او مجتث کي راځي.

11. خزل:

پرېکول، کمول دي، اصطلاحاً مضمن، متفاعلو مطوي کول دي يعني څلرم توري، ساقطول دي دا په بحر کامل کي راځي.

12. تشعيث:

د تيتولو او تللو په معنا دي اصطلاحاً د فاعلاتن د وند مجموع له دوو متحرکو څخه يو توري ساقطول دي دا په مديد، خفيف رمل او مجتث کي راځي.

13. اذاله:

لمن ايله كولو ته وايي، او دلته د آخر ركن په وتد مجموع كي الف زياتول دي نو مستفعلن به مستفلاان او فاعلن به فاعلان او متفاعلن به متفاعلان راشي، دا په رجز، متدارك، بسيط، كامل، سريع، منسرخ او مقتضب كي راځي.

14. قصر:

لنډولو ته وايي، خو اصطلاحاً دا درې چي سببي ساكن د ركن او آخره څخه وغورځوي او تر هغه دمخه توري ساكن كړي، نو مفاعيلن به مفاعيل او فاعلاتن به فاعلات او فعولن به فعول او مستفعلن به مستفعل شي او دا په طويل، مديد، هزج، رمل، متقارب، مضارع خفيف او مجتث كي راځي.

15. قطع:

پرېكولو ته وايي، اصطلاحاً دادی چي د وتد مجموع ساكن د ركن له آخره وغورځوي او ترده دمخه توري ساكن كړي، نو له مستفعلن څخه به مستفعل او له فاعلن څخه فاعل او له متفاعلن څخه به متفاعل پاته شي دا په رجز كامل، متدارك، بسيط، مديد، سريع، خفيف او مقتضب كي راځي.

16. كسف:

د اوښ پوندي پرېكولو ته وايي، د مفعولاتو د اووم حرف ساقطول دي يا د وقف او كف اجتماع ده دا په سريع، منسرخ، مقتضب كي راځي.

17. حذف:

له يو شي څخه يو شي كمول دي، د ركنو له آخر څخه د خفيف سبب ساقطول دي يا د وقف او كف يو ځای والی دی، دا په مديد، خفيف، هزج، رمل، مضارع، مجتث، طويل او متقارب كي راځي.

18. اخذ:

اخيستل او قطع كول دي، دلته د اركانو له آخر څخه مجموع وتد ساقطول دي، دا په كامل، بسيط، رجز او متدارك كي راځي.

19. صلح:

د غوږ او پزي پرېكول دي، اصطلاحاً د مفعولاتو د پای مفروق وتد ساقطول دي دا په سريع منسرخ او مقتضب كي راځي.

20. قطف:

د انگورد وږي يا نور څه پرېكولو ته وايي، اصطلاحاً د مفاعلتن په آخر كي د خفيف سبب ساقطول او دمخه تر هغه ساكتول دي يا د عصب او حذف اجتماع ده، دا په وافگر بحر كي راځي.

21. بتر:

دلکی پرېكولو ته وايي، يا له بيخه كښل، اصطلاحاً په فعولن كي د حذف او قطع يو ځای كېدل او په مفاعيلن كي دحب او حزم اجتماع، دا په متقارب، هزج، رمل، مضارع، مجتث او خفيف كي راځي.

22. تسبيغ:

لغتاً تمامولو ته وايي، اصطلاحاً په خفيف سبب كي چي د ركن په آخر كي راغلی وي او په عروض او ضرب كي واقع وي الف زياتول دي، دا په هزج، رمل، مضارع، متقارب، مديد، طويل او مجتث كي راځي.

23. ترفيل:

لمن اوږدول دي، پر مجموع وتد باندي چي په عروض او ضرب كي واقع شي خفيف سبب زياتول دي دا مختص په عربي پوري دی، په پارسي كي لږ راځي په عربي كه هم په بحر كامل كي دی.

24. جدع:

پزه او غور او لاس پرېکول دي، د مفعولات څخه د دواړو سپکو سببو غورځول او د "ت" ساکنول دي دا په بحر سریع، منسرح او متقضب کې راځي.

25. حب:

خسي کول دي، او اصطلاحاً د مفاعيلن د رکن څخه د دوو خفيفو سببو ساقطول دي دا په بحر هزج او مضارع کې راځي.

26. هتم:

په لغت کې غاښ له پېڅه کښل دي، اصطلاحاً په مفاعيلن کې د حذف او قصر يو ځای کول دي، دا په بحر هزج او مضارع کې راځي.

27. نحر:

د اوبښ د غاړې پرېکولو ته وايي، اصطلاحاً د مفعولاتو د تا او د دوو خفيفو سببو ساقطول دي دا په بحر سریع، منسرح او متقضب کې راځي.

28. مراقبه:

په لغت کې د يو بل ساتنې ته وايي، اصطلاحاً په مفاعيلن مفعولات، مستفعلن کې يوازي د دوو خفيفو سببونو حذفول، دا په مشاکل، قريب او جديد کې لازم او په سریع، منسرح او خفيف کې روا دي.

29. معاقبه:

په يو بل پسې تلل، اصطلاحاً دوه خفيف سببونو چې په شعر کې يو ځای شوي وي د هغو دواړو ساقطول يو ځای روا نه دي دا په مديد، منسرح، رمل، وافر، هزج، خفيف، طويل کامل مجتث کې راځي.

30. زلل:

په لغت کې هغه وزن ته وايي چې غوښتي نه لري، اصطلاحاً په مفاعيلن کې د هتم او حزم يو ځای کول دي دا په هزج او مضارع کې راځي.

31. عقص:

د وېښتانو پېچل، اصطلاحاً په مفاعيلن کې د حزم او نقص يو ځایوالی دی دا په وافر کې راځي.

32. خبل:

په لغت کې لاس او پښه پرېکول دي، په مستفعلن او مفعولات کې د خبن او طی يو ځای کول دي دا په منسرح او نورو کې راځي.

33. غضب:

په لغت کې د پسه يو ښکر کېدل دي، اصطلاحاً د مفاعيلن په رکن کې حزم دی او په وافر کې راځي.

34. خرب:

په لغت کې وړانول دي، اصطلاحاً په مفاعيلن کې د خرم او کف يو ځای کېدل دي، دا په هزج او مضارع کې راځي.

35. شتر:

د سترگو بانو اوښتل دي، اصطلاحاً په مفاعيلن کې د خرم او قبض يو ځای کېدل دي، دا په هزج او مضارع کې راځي.

36. ثلم:

په لغت کې کنډو کول او گوښه کېدل دي، اصطلاحاً د فاعلن خرم، کول بېله کوم تغيره دا په طويل او مقارب کې راځي.

37. ثرم:

د مخ د غاښ ماتولو ته وايي، اصطلاحاً په فعولن کي د قبض او خرم يو ځای کېدل دي دا په طويل او متقارب کي راځي.

38. خرم:

پزه پرېکول دي، د هغه مجموع وټد څخه چي د رکن په سر کي راسي لمړی متحرک توری ساقطول دي دا په هزج او مضارع کي راځي.

39. قسم:

غاښ ماتولو ته وايي، اصطلاحاً په مفاعلتن کي د عصب او خرم يو ځای کېدل دي، دا په بحر وافر کي راځي.

40. جمعه:

په جنگ کي سپړي بې نېزې کېدلو ته وايي، اصطلاحاً په مفاعلتن کي د عقل او عصب اجتماع ده.

بحرونه:

د عربي عروض بحرونه شپاړس ټاکل شوي دي چي پنځلس خليل بن احمد جوړ کړي او يو بحر متدارک ابوالحسن اخفش باندې زیات کړيدي. شپاړس بحرونه دا دي:

(1) بحر طويل:

بيت په بحر طويل کي په څلور واړه فعولن، مفاعيلن تمامېږي يعني داسي:

فعولن مفاعيلن فعولن مفاعيلن

مثال چه گويم نگارينا که بامن چها کردي

فعولن مفاعيلن فعولن مفاعيلن

قرارم دل بردي ز صبرم جدا کردي

(2) بحر مديد:

په دې بحر کي بيت په څلور واړه فاعلاتن فاعلن تمامېږي مثلاً:

دل ز هجرت ای صنم خون خود را ميخورد

جان بد ست ای پسر جامه برتن می درد

"جامي"

(3) بحر بسيط:

ددې بحر بيت په څلور واړه مستفعلن فاعلن تمامېږي مثلاً:

چون خار و خس - روز و شب افتاده ام در رهت

باشد که بر حال من افتد نظر ناگهت

"جامي"

(4) بحر سريع:

په دې بحر کي بيت په دوه واړه مستفعلن مستفعلن مفعولات تمامېږي مگر د زحافاتو په اثر اوږي چي يو ډول ټي دادی: مفتعلن مفتعلن

فاعلات مثلاً:

وقت ضرورت چونماند گريز

دست بگيرد سر شمشير نيز

(5) بحر خفيف:

ددې بحر بیت په دوه واره فاعلاتن مس تفع لن فاعلاتن تمامېږي مگر د زحافاتو په اثر اوږي چي یو ډول ئې دادی: فاعلاتن مفاع لن فاعلاتن راځي لکه:

ای صبا بوسه زن زمن در اورا
ورنرنجند لب چوشک کراورا

(6) بحر منسرح:

منسرح آسان ته وایي، دا بحر په څلور واره مستفععلن مفعولات تمامېږي مگر د زحافاتو په اثر اوږي مفتعلن فاعلات مفتعلن راځي لکه:
شاه جهان باد تا زمانه بود
کز کرمش خلق شادمانه بود

(7) مجتث:

په څلور واره مس تفع لن فاعلاتن تمامېږي، مگر د زحافاتو په اثر اوږي چي یو ډول ئې دادی چي څلور واره مفاععلن فاعلاتن راشي لکه:
تو آن گلی که مه آسمان جبین تو بوسد
فلک ز صد ره فرود آید و زیدین تو بوسد

(8) بحر مضارع:

د مشابه په معنی څلور واره مفاعیلن فاعلاتن راځي او د زحافاتو په اثر اوږي یو ډول ئې مفعول فاعلاتن څلور واره راځي:

وزمن جفا نخیزد دانم که نیک داني
از تو وفا نیاید داني که نیک دائم

"خاقاني"

(9) بحر مقتضب:

د پرېکولو معنا لري په دې بحر کي څلور واره مفعولات مستفععلن راځي او دا د منسرح عکس دی خو زحافات ئې اوږي یو ډول ئې فاعلات مفتعلن راځي لکه:

سرو گل عذار مني فصل نوبهار مني
من اگر چه تنگ توام عز و افتخار مني

(10) بحر وافر:

اته واره مفاعلتن راځي لکه:

چه شد صمنا که سوی کسی بچشم وفا نمی نگری
ز رسم جفا نمی گذری طریق وفا نمی سپري
"سیفی عروضی"

(11) بحر کامل:

اته واره متفاععلن راځي چي د زحافاتو په اثر اوږي او دوه واره متفاععلن، مستفععلن، مستفععلن لکه:

چو عیان شوی آساید مروح وروان
چو نهان شوی از جان من خیزد فغان

(12) بحر هزج:

په دې بحر کي اته واره مفاعيلن راځي لکه:
ز فرق سرو تو مگر ماه می تابد چه فرق آخر
بين از راس آن سروم ، هلال ابروان قمری

(13) بحر رجز:

اته واره مستفعلن راځي لکه:

ای چهره زیبای تو رشک بتان آذری
هر چند وصفت میکنم در حسن زان بالاتری

(14) بحر رمل:

اته واره فاعلاتن راځي لکه:

باز در پوشید گیتی تازه و رنگین قبائی
عالمی را کرد مشکین بوی زلفی آشنایی

(15) متقارب:

اته واره فعولن راځي لکه:

ز شرم رخت لاله را داغ بردل
ز رشک قدت سرو را پای در گل

(16) متدارک:

اته واره فاعلن راځي لکه:

حسن و لطف ترا بنده شد مهر و مه
خط و خال ترا مشک چین خاک ره
تبصره:

د افاعیلو هر رکن د بیت یو جز دی او دبحرو بشپړ اجزا اته دي نو که اته سره په یوه بیت کي راغلي وه هغه ته مثنی وایي، او که شپږ جزو راغلي وي مسدس ئې بولي، او که څلور جزو راغلي وي مربع ئې بولي، په عجمي ژبو کي مثلث او مثنی او موحد هم راغلي دي، مگر په عربي کي نشته او د هر بحر چي په اړکانو کي تغیر راغلی وي هغه بحر مزاحف بولي او که تغیر نه وي راغلی هغه سالم بولي.

د پښتو عروض:

دمخه مو وویل چي د پښتو ملي شعرونه پر عربي عروضو نه برابرېږي، او ځکه چي پښتو آریایي ژبه ده نو داروپایي ژبو د اشعارو په شان د سیلاب او سیلاب له رویه پېژندل کیږي، یعنی په هجایي صورت ئې سم او ناسم سره بېلېږي، که څه هم د پښتو ځینو شاعرانو د پارسي ژبي د شاعرانو په څیر خپل اشعار په زور او ستم برابر کړي مگر په عمومي او اساسي ډول هېڅ نه برابرېږي - دا ولي؟
یو خو دا چي پښتو آریایي ژبه ده او عربي سامي ژبه ده او د دواړو ژبو خصوصیات سره بېل دي، بل دا چي په پښتو کي ابتداء په ساکن بیخي ډېره راځي، او دا په عربي کي هېڅ جواز نه لري، او نه خلیل بن احمد پخپلو عروضو کي د ابتداء په ساکن مراعات کړیدی، له دې څخه هم ښکاري چي خلیل خاص د عربي ژبي دپاره عروض جوړ کړيدي نو که د پښتو د بیت په سر کي ابتداء په ساکن راشي، تقطیع به ئې څنگه کوو؟
ځکه نو باید سېلاب وپېژنو:

سېلاب یوې هجا ته وایي، هجا د خولي یو وار ښورېدل دي، یعنی د حروفو ډېروالي یا لږوالی اهمیت نه لري مثلاً: در، ور، پر، که څه هم دوه

توري دي مگر سېلاب ئې يو دی، لکه لاداسي وي چي څلور توري يو سېلاب ولري لکه: ورور، ترور يا نور. دوه سېلابي کلمې لکه: اتر، خبر، زنه، پزه، گتيل، وهل، درې سېلابي کلمې لکه زړه ور، مرور، کنبېناستل، څلور سېلابي کلمې لکه: درې وړي، لاندي باندي ترله وتل. پنځه سېلابي کلمې لکه وژلي شوي، خوړلي شوي. شپږ سېلابي کلمې لکه خبري اتري، يا نوري داسي کلمې، سېلاب چي وپېژانده شو نو دا هم ښکاره ده چي د پښتو د شعر په تقطيع کي فقط حرکت او سېلاب اهميت لري د تورو ډېرښت ته نه کتل کيږي.

د پښتو د شعر اقسام:

د پښتو شعرونه چي د سېلاب له رويه سگره جلا کيږي د ځانه مخصوص نومونه لري دا بايد د بديع د علم په لفظي صنايع کي درته ويل شوي وای مگر څنگه چي تقطيع په دې علم اړه لري دلته ئې راوړو او هغه دادی: (8)

(1) لنډی:

د پښتو د ملی ادب يو مهم رکن لنډی دي او په پښتنو کي بيخي ډېر شهرت لري د پښتو په اشعارو کي خاص وزن او سېلابونه ټاکل شويدي، د لنډی لومړی مصراع نهه سېلابه او دوهمه مصراع ديارلس سېلابه ده چي ټوله لنډی گويا دوه ويشت سېلابه ده او په آخر کي ئې هرومرو "ميم" او "ه" يا "نون" او "ه" راځي او لنډی اکثر د ښځوله خوا ويل شويدي مثلاً دا دوې لنډی:

دا پېغلتنوب مي د غم دود کړې

خيالي ځوانان راپسي مگري خونکاره شومه

اوس به دي يو موټی ايرې کړم

ملالي سترگي که درواړوم مينه

دا پورته لنډی هم د ښځوله خوا دي او هم د يوې په آخر کي "ميم" او "هگ" او د بلې په آخر کي "ن" او "ه" راغلي دي فقط دومره دی چي

دواړي لنډی عشقي دي او په لنډيو کي حماسي مضامين هم ډېر ښه ځای شويدي مثلاً: يوه نجلۍ زلمی ته داسي تشجيع ورکوي:

ته په سگنگر کي ځان شهيد کړه

زه به خپل شال ستا پر زيارت وغورځومه

يا ورته وايي:

توري به نه کړي نو به څه کړي

چي سپين مړوند دي زه تر سر لاندي کومه

يا دا چي:

ټوټې ټوټې په وينو راشې

چي پرهارونه دي گنډم خوله درکومه

بيا پسله مرگه خپل مين داسي ستايي:

جانان مي سر پر وطن کښېښود

په تار د زلفو به کفن ورته گنډمه

د لنډيو يوه لومړيزه او خصوصيت دادی چي يوه لنډی د موسيقۍ پر اصولو تقريباً پر پنځوس قسمه وييله کيږي يعني په جلا جلا سراو جلا

جلا آهنگ اداء کيږي، او دا مزيت بېله لنډيو بل شعر نه لري.

لنډی د کندهار او غزني په شاوخوا کي لنډی بولي ځکه چي اوله مصرع ئې تر دوهمي لنډه ده د يوسفزو او پېښور خواته مسری يا ټپه ورته

وايي، د ننگرهار شاوخوا ته ئې ټکی بولي. (9)

تبصره:

د پښتو هر شعر چي دغه سېلابونه درلوده هغه "لنډی" بولي.

(2) نارې يا رغونه:

نارې او ږغونه د ملي اشعارو هغه شعرونه دي چې په ملي افسانو کې راوړل کېږي، او دا شعرونه عموماً د بیت په ډول وي مگر تربیت اوږده وي او د هري افسانې د نارو سېلابونه بېل بېل دي ځينې ډېر او ځينې لږ دي کوم ټاکلی سېلاب نه لري، خو دوی دې چې د هري افسانې د نارو سېلابونه پخپله منځ کې یو شی دي او هېڅ فرق نه سره لري دا نارې د عربي اشعارو په څېر په کوم بحر کې مقیدې نه دي بلکې د اروپايي آزادو شعرو په شان ویلي شوي دي، لکه د فتح خان په نقل کې دا ناره چې رابیا د فتح خان محبوبه د جنگ پر وخت دده پر کړنگ آس باندي کړې ده:

د فتح کړنگه نال به دي زرين کرم

که دي دا وار فتح راوړ، خپل امېل به دي د غاړې لونگين کرم

لومړۍ مصرع 12 سېلابه ده او دوهمه مصرع 20 سېلابه ده ددې افسانې ټوله نارې همدا سېلابونه لري ځکه چې ملي افسانې ډیرې دي او نارې ئې هم ډیرې دي نو نوري افسانې ستاسې مطالعې ته پرېږدو.

(3) نیمکۍ:

نیمکۍ د پښتو یو قسم مرکب شعر دی چې له دوو جزو څخه جوړ شوی دی یو هغه جزو چې څو واره تکرارېږي، دې جز ته "سر" وایي او بل هغه جز دی چې په منځ کې ولوېږي دې جز ته "ټکۍ" وایي.

په نیمکۍ کې اول سر ویل کېږي دغه سر عموماً یو بیت یعنې دوه مسرې وي مگر دا دوی مسرې که څه هم په قافیه کې سره یو شاتنه وي مگر په سېلاب کې برابرې نه وي یعنې د مستزاد په شکل لومړۍ مسرې ئې اوږده او دوهمه لنډه وي. عموماً لومړۍ مسرې 13 سېلابه او دوهم 7 سېلابه وي، تر سر وروسته یوه یوه ټکۍ ویله کېږي او سر پکښې تکرارېږي، او د ویلو صورت ئې داسې دی چې ټکۍ د اولي مسرې تریلو وروسته د سر لنډه مسرې ورسره تکرارېږي، بیا چې د ټکۍ دوهمه اوږده مسرې وویل شي د سر دواړې مسرې ورسره بیا تکرار ویلي کېږي دا ډول نو هر قسم ټکۍ په نیمکۍ کې ویلي کېږي په نیمکۍ کې هر یو تن له ځانه ټکۍ وراچوي. نیمکۍ اکثر د مسابقي په ډول ویلي کېږي ووايي سر خوئې یو وي صرف هر یو تن له ځانه ټکۍ وراچوي. نیمکۍ اکثر د مسابقي په ډول ویلي کېږي د نیمکۍ نمونه داده:

سورکۍ پېژوان دي په کنډو ختلی لمر دی

چا وې چې مازدیگر دی

منگۍ دي کېده خوله دي راکه

چا وې چې مازدیگر دی

مور ته دي وایه چې په پوله ولوېد مه

چا وې چې مازدیگر دی

سورکۍ پېژان دي په کنډو ختلی لمر دی

تر پایه

په پورته نیمکۍ کې سر همهغه اول مستزاد بیت دی.

(4) بگتۍ:

د پښتو د ملي اشعارو یوه غوره نوه بگتۍ ده، بگتۍ په مجلس کې تر رباعي، غزل او چاربيتو وروسته بلکې د غزلو او چاربيتو تر منځ په ورو او چابک آواز ویله کېږي. آوازونه پکښې اوچتېږي، بگتۍ هم "سر" لري او غالباً یو بیت وي، چې ددې بیت دواړو مسرېو قافیه سره برابره وي. تر سر وروسته بندونه لري چې هر بند ئې څلور مسرې وي درې اولي مسرې ئې پخپل کور کې ځانته قافیه لري او د څلرمې مسرې

قافیه ئې د سر سره برابريږي، مگر د هر بند په پای کې د بگتۍ سره ورسره اخیست کېږي. د بگتۍ نمونه داده:

دا توري سترگي رانه تېريږي

د حاله زما کله خبريږي

دا توري سترگي سره ئې لاسونه

په بام ولاړه کوي سيلونه

اوربل کې ايښي تازه گلونه

موزي دله خان به ترې جاريږي

دا توري سترگي.....

.....تر پايه

(5) چاربيته:

چاربيته د پښتو د ملي اشعارو خورا برجسته نوعه ده، او د پر شهرت لري ځکه چې په چاربيته کې د قصيدې او مثنوي په شان د پر اوږده اوږده مضامين او لويې لويې قيصې ويلي کيږي، د چاربيتي ويل په تندي او چالاکی وي. چاربيته هم يو سرلري چې هغه ته "پيرو" يا "کسر" هم وايي، د چاربيتي مسرې اوږدې وي او عموماً چاربيته دوه قسم ده، يو هغه چې هر بند ئې دوه بيته يعني څلور مسرې ولري بله هغه چې هر بند ئې څلور بيته يعني اته مسرې وي، په اول صورت کې ورته مجازاً چاربيته ويله کيږي، کله چاربيته په مستزاد شکل هم راځي، مگر په هغه کې هم اوږدې مسرې وي د چاربيتي د هر بند آخر بيت د سر سره همقافيه دی.

مثالونه د اول قسم:

څوک به پيدا نه شي د فرهاد او شرينۍ په شان

يو ځای به څوک نه شي د آدم او درخانۍ په شان

يو ځای به څوک نه شي لکه و عاشق فرهاد

بل به ئې کولو په آشنایي پسي فرياد

وئې کره خواری ځکه حاصل ئې شه مراد

کړي به ئې خبري د طوطا د ښارونۍ په شان

دوهم قسم: دا دوهم قسم درې ډوله لري يو دا چې د هر بند اول درې بيتونه پخپل کور کې سره يو قافيه وي او آخر بيت ئې د سر سره په قافيه کې يو وي، دوهم دا چې د هر بند د اولو درې بيتونو اولي مسرې ئې پخپل منځ کې په يوه قافيه وي او آخري مسرې په بله قافيه وي، دريم دا چې ټوله مقفي وي يعني هر بيت ئې پخپل منځ کې قافيه داره وي بلکه هره مسرې ئې دغی چاربيتي ته "زنځيري" چاربيته وايي.

اول مثال:

شاگرده او نص د الهی پروردگار دی

استاذ بل حديث د محمد نبي حضرت دی

شاگرده په جهان کې جبرائيل نومی ملک دی

استاذ خاص مقام دده په اووم آسمان فلک دی

شاگرده ټول وجود ئې د حجر حدیده کلک دی

استاذ سر ترپايه په وزرو باندي چک دی

شاگرده د رحمت په ډنډ کې ډوب لکه سمک دی

استاذ ما په دې خبره هم ويستلی شک دی

بېحده بنایسته د نور په شان شعله انگار دی

د باد په شان ته گرځي په هوا باندي اوچت دی

ترپايه (مياگل)

دوهم مثال:

د ښايست آواز دي ولاړئ په عالم کي لور په لور
 زه دي سوي يم په اور ټيک دئ کوز که له جبينه
 د ښايست آواز دي لاړه په کابل په هندوستان
 ځکه ناست يمه حيران ، را رسېږي يا نصيبه
 عاشقي ده ډېره گرانه ځي د اوبښکو مي باران
 پرې لوند مي شو گگريوان پوه نه شوم په ترتيبه
 په هر چا باندې تيرېږي دفاني دنيا دوران
 څوک راځي څوک تري روان، کاندې يارو ته قريبه
 باري خپل دي که پردي دي را کوي راته پېغور
 سترگي نشمه نيولي گوره ډوب يم ستا په مينه
 ترپايه (محمد دين)

درېم مثال:

کله به راشي په پوښتنه د ملنگ کړي څنگ
 لري کړه زنگ شوم رنگ ستا په تهتمت کي
 کله به راشي چي دي وکړمه ديدار سهار
 زړه مي پرهار د يار دلاسه ډېر دی
 شومه په غم کښي ستا د ميني گرفتار په جار
 وسوم په نار انگار راته چاپېر دی
 آخر به تېر شي د نيمکړي دنيا وار په خوار
 مه اخله آزار بيمار په زلفو گير دی
 مخ دي خراغ دی پرې راځم لکه پتنگ په شرنګ
 لري کړه زنگ شوم رنگ ستا په تهتمت کي
 ترپايه محمد دين)

(6) رباعي:

د پښتنو په عامه طبقه کي کوم شعر ته چي رباعي وايي هغه د پارسي رباعي په شان نه ده، بلکي کوم شعر ته چي خاصه طبقه غزل وايي د پښتو
 بې سواده او عوام شاعران ورته رباعي وايي، که څه هم عوامه طبقه شاعران چي ملي اشعار وايي له ځانه جلا غزل هم لري او فرق ئې دا کوي
 چي په رباعي کي اکثره د پند او نصيحت خبري وي او په غزل کي عشقي او په وزن کښي هم فرق سره لري غزل په چست او تند آواز ويل کيږي
 او رباعي په آرام او اوږده رغ کوم وخت چي مجلسيان مجلس شروع کوي نو رباعي تر غزل او چاربيتي دمخه وايي او مجلس ملتفت کوي. تر
 کوم هڅايه چي زه په دې باره کي معلومات لرم هغه دي
 د رباعي نمونه:

خدايه څه شوه هغه ښکلي ښکلي خلک
 په ظاهر په باطن سپين سپېڅلي خلک
 هيڅ خندا مي ددې خلکو سره نه شي
 ژړه وي مي هغه تللي تللي خلک
 خبر نه يم چي وکومي خواته لاړل
 ليدنه شي هغه ما ليدلي خلک
 دريغ يو ځلي خوبيا په دنيا راغلي
 له جهان په ارمان وتلي خلک

"رحمان" هسي ګوښه خوند له خلکو بيا موند
چي هرگز نه دی دا خوند موندلي خلک
(رحمان بابا)

(7) غزل:

د پښتو غزل او رباعي څه نور فرق نه لري فقط په رباعي کي د پند او نصيحت خبري وي او غزل عشقي کلام وي، رباعي ورو ورو ويله کيږي او غزل چسته او تنده.
د پښتو غزل له پنځو بيتو تر پنځلسو پوري وي او د پښتو په ټولو دېوانو کي غزلي زياته برخه لري او هغه ته عام شاعران کتابي غزل وايي.
څنگه چي د غزلي مثالونه ډېر او هر چاته معلوم دي له مثال نه يې صرف نظر وشو.

(8) بدله:

بدله په پښتو کي ځانته ځانته معناگاني لري، د کندهار په اصطلاح کي يوازي د ښځو آوازو ته بدلي وايي، د نارينه آوازونو ته بدلي نه وايي د جنوبي او مشرقي او ځينو نورو پښتنو په اصطلاح کي د بدلو اطلاق عام دی، هم د ښځو او هم د نرو آوازو ته هم بدلي ويل کېدای شي.
ځني پښتانه لا لنډې ته هم بدله وايي.
(9) لوبه:

په لوبه کي ډېري اصطلاح گاني موجود دي په ځينو اصطلاح گانو کي لوبه لکه د بدلو يو عام نوم دی. او داسي يوه خاصه نوعه نه لري بلکي په ټولو اشعارو يې اطلاق کېږي دا اصطلاح په کندهار او جنوبي کي نشته، بلکي دا د کوزي خوا د پښتنو اصطلاح ده، او په ځينو اصطلاح گانو کي لوبه هم لکه د بگتو او د غزلو يو خاص نوم دی او د شعر په يوه خاصه نوعه يې اطلاق کېږي.
بيا په دې کي هم دوه اصطلاح گاني دي په يوه اصطلاح کي د لوبي او نيمکۍ هيڅ فرق نشته بلکي دواړه يو شی دی، او هغه نيمکۍ چي مخکي تېره شوه، دغي ته بعينه لوبه هم وايي، او په بله اصطلاح کي د نيمکۍ او د لوبي په منځ کي هم فرق شته هغه دادي چي د نيمکو په منځ کي ټکۍ رالويږي، او د لوبي په منځ کي ټکۍ نه رالويږي بلکي عليحده د لنډو لنډو مصرعو بندونه لري، سرئې د نيمکۍ په شان وي او په منځ کي ئې د ټکيو په غير نور بندونه راولي شي او دهر بند آخره مصره ئې د مطلع سره په قافيه کي موافقه وي او د مطلع هغه لنډه مصره هم ورسره تکرارېږي.
دلوبي نمونه داده:

د حکيم جاني خلک ډېر ډېر صفت کوي
توري سترگي خاري
حکمه ئې سيند ته کړه گزاره
بيا يې پرې تيرې کړه انباره
چي راو نه وځي دوباره
تقدير له گوره چي
اوبو، اوبو کړه سرسري
توري سترگي خماري

(10) سندري:

دا تسميه يا دا نوم هم په پښتنو کي مشهور دی، او اکثر پښتانه ئې استعمالوي سندري هم لکه د بدلو يو عام نوم دی، او کمه يوه خاصه نوعه نه لري د سندرو او د بدلو فرق صرف دومره دی چي د بدلو اطلاق په يوه اعتبار سره د سندرو نه هم عام دی ځکه چي سندري يوازي د ښځو آوازونو او بدلو ته وايي، او بدلي د نارينه و آوازونو ته هم وايي، او د ښځو هغې ته هم، د سندرو اصطلاح يوازي په مهمندو او باجوړ کي وجود لري، او په بل محيط کي دا اصطلاح دومره مروج نه ده، ځکه چي د کندهار خلک د ښځو آوازونو ته بدلي وايي او د نارينه و آوازونو ته

غزل وايي دا رنگ دا خلک د ښځو آوازونو ته سندري واي او د نارينه و هغې ته يا بدلي وايي او يا لوبي، د مهمندو په محاوره کي داسي ويلى شي چي ښځي سندگري وايي او داسي نشي ويلى چي فلاني ځايکښي سړي سندري وايي .

مشترک اقسام :

دا اقسام د عربي او پارسي او پښتو په منځ کي مشترک دي او د عربي او فارسي رنگ پرې پروت دی، لکه: مخمس، مسدس، مستزاد، يا داسي نور چي په پښتو کي ويل شويدي، دا نوع اشعار يا دا تسميه په عامو پښتنو کي نشته، او نه مخمس او مسدس پېژني، بلکي دا نومونه د پښتو ځيني ادیبانو د بلي ژبي نه پښتو ته راگډ کړيدي:

(1) مربع:

مربع يوداسي شعر دی چي د وزن او آهنگ په لحاظ د غزل يا د رباعي په رنگ دی، مگر فرق ئې د قافيې او د يو مخصوص اسلوب په واسطه سره کېدای شي، هغه دادی چي مربع د اول څخه تر آخره پوري څلور څلور مصرع، يعني دوه دوه بيته ويلى شي او لومړۍ څلور واړه مسرۍ په يوه قافيه بڼه کيږي، او وروسته به بيا درې مسرۍ متحده القافيه او څلرمه به ئې د اول بند په قافيه سره ويلى شي، دا سلسله به په دې ډول تر آخره پوري جاري وي، مگر د مربع د ويلو طريقه داده: چي کم وخت چي څلورمي مسرۍ ته را ورسېږي نو هغه اول بيت هم ورسره تکرار شي. خوشحال خان خټک وايي:

1

دريغه بيا مي دوه په دوه ويلى رازوي
لايو رازويلى نه د بل آغاز وى
ستاله لوري واړه نازله مانيازوي
په مزه مزه خواږه ويل باز بازوي

2

هميشه په هغه خوي کښي چي دي خپل و
هغه خيال چي دي د زلفو د اور بل و
دا خسته خاطر مي هسي لکه تل و
فراغت بېغمه تا سره دم سرازوي

3

چي به تا پيال د ميوراکـــــــــــــــــوله
ستا د شونډو د بوسې سره مي چنـــــــــــــــــله
زه مست وي ته هم مسته لايعقـــــــــــــــــله
مى خورى دي په سرتور سرگريواني وازوي

4

له همه واړه عالمه ئې ورتـــــــــــــــــپلى
ستاله لاسه زما دم باده خوـــــــــــــــــپلى
صراحي راته خندا کړي شمع ژاړي
په جهان کي خودا دوه ټوکه انبازوي

5

ښه آواز که ډېر د بریط د موسيقار دی

يا د جنگ د مغني يا د زممار دی
د رباب د چاري تار يا د بل تار دی
مه وي دا ستاد جراو وښو آواز دی

6

د وصال په کامرانی مي دسترس وي
لکه وه تر هغه مینه یو په لس وي
په نیکخوا باندې ښادي هوا هوس وي
په ډېر غم کي چهره زرده د غماز وي

7

چي يې وليدی د يار په خط و خال کي
په هزار رنگه خوښي ئې په وصال کي
هو مره غم بېلتانه کېښود په خوشحال کېښي
مه بېلتون وي مه ئې دا سوز و گداز وی

(2) مخمس:

مخمس د وزن او د آهنگ په حيث د مربع سره هېڅ فرق نه لري، بلکي يو شی دي مگر صرف فرق ئې دو مره دی چي مخمس د پنځو مصرو يعني د دوه نيمو بيتونو څخه شروع کېږي، دا رنگ د مخمس پنځه اولي مصري هم په يو قافيه سره وييلي شي، او وروسته به بيا د هر بند څلور مصري پخپل مينځ کېښي په يوه قافيه سره راځي او پنځه مسره به ئې د اول بند په قافيه سره وييلي شي دا سلسله به تر آخره پوري چاري وي د مخمس نمونه داده، خوشحال خان خټک وايي:

و عاشق ته دوه قدمه بحر و بردی
نه ئې گرد په لمن پروت نه دامن تردی
په فرياد نارې وهي په نارو سردی
چي د عشق په گرانه لار کېښي ډېر خطر دی
هر قدم چي پکښي اخلي ډارد سردی
عاشقان د ستا د خولې په جامي سپيني
قلندر دی نه لباس جامې رنگيني
اندرون مي واره پر شه درست په مينی
که سينه مي سوه چاک کړي و به وينی
چي مي ستا له غمه وينی درست جگر دی
نتيجه ئې سوړ سوړ آه سپيني اوبه وي
آبله دننه زړه لمبه ئې سره وي
مشقت مي هم په ځان هم مي په زړه وي
زه خبر نه يم له عشقه چي عشق څه وي
هو مره اورم چي له حسنه ئې اثر دی
د بلبلو خوشحالي وي په گلزار کي
د عاشق د زړه خوښي وي په ديدار کي
څو به عمگرتېروم په انتظار کی
صبر مه غواړه له ما د عشق په کار کي

جو دانه صبر په ما باندې لوی غردی
 اول مینه د یوسف و زلیخا وه
 بیا د پسه د مجنون او د لیلی وه
 د هغه پسه د وامت او د عذرا وه
 عاشقي لاه ته نه و چي پیدا وه
 نه چي ما اوتاگې کړی دا هنر دی
 که پلو له مخه لیري محبوبا کا
 بیدلان به پروانه په خپل لقا کا
 تل له ماسره فتنې جنگ و غوغا کا
 خو حما طالع بڼه نه دی یا جفا کا
 گڼه کوم یو په وفا تر ما بهتر دی
 یو زمان مې خالي مه اوسه له خیاله
 په خوله گونگ اوسه د عشق له قیل و قاله
 په ناله دي که بتر شي تن تر ناله
 د عشق غم له خلکو پټ لره خوشحاله
 خه ئې پټ کړم چي عالم ځيني خبر دی

(3) رباعي:

دا رباعي د پښتو د مخصوص رباعي سره فرق لري، دلته د رباعي اطلاق پر دوو بيتو باندې کيږي، رباعي خامخا څلور مسرې وي د رباعي د
 اول بيت مسرې په قافيه کي د يوبل سره برابروي او د دويم بيت دويمه مسرې ئې بيا د اول بيت سره په قافيه کي شريکه وي د رباعي نمونه
 داده، خوشحال خان خټک وايي:

زه دي کباب کړم، خداي دي کباب کړه
 غليم خونه يې څه خو حساب کړه
 نه دي وفا شته، نه دي جفا شته
 ناکسه درومه خداي دي خراب کړه

يو چي ډېر خوري سوگندونه
 بل چي ډېر کاندې پورونه
 آشنایي ورسره مه کړه
 د بې پټ دي دا خويونه

بنکلي دلبره د خورلس کالو
 خوله يې خوشرنگه حقه د لالو
 راغله ژر ولاړه زما زړگي ئې
 يو وور په دواړو سترگو ملالو

(4) قطعه:

قطعه په وزن او آهنگ کي د رباعي په شان راځي، مگر فرق دومره دی، چي رباعي د دوو بيتونو څخه زياته نه راځي او قطعه دوه بيته هم وي او
 د دوو بيتو څخه زياته هم وي او بل فرق دادی چي د قطعي د اول بيت اوله مسره د دوهمې مسرې سره په قافيه کي برابره وي د قطعي د دواړو

بیتونو دویمې مسرې په قافیه کې سره موافقې راځي، قطعې ته قطعې ځکه وایي، چې دا د غزل یا قصېدې یو ټوټه ده، د قطعې نمونې دا دي
خوشحال خان خټک وایي:

چا په وخت د ځکندنو وې مجنون ته
وخت آخر دی په زړه یاد ولره خدای
ده وې زړه مې د لیلې په یادو پور دی
پکښې نشته دی د نورو یادو ځای

اندېښنه که په غگره کېږدي
غره به هم لکه وېښته کا
خوار سړی ملامت نه دی
که په غم کېښي ځان اوبه کا

چې هاتیان ساتې پیدا که لویه خونه!
چې هاتیان پرې ننوزي هسي ور
کیدې هر چرته خپل وخت ساعت بدل کا
لوی ځنگل بویه زمري لره یا غر

(5) مسدس:

مسدس هغه شعر ته وایي چې هر بند یې شپږ شپږ مسرې وي او د اول بند ټولې مسرې یې په یوه قافیه ويلي شوي وي او بیا د هر بند شپږمه
مسره د اول بند د قافيې سره موافقه وي، کله د مسدس اطلاق په هغه نظم هم کېدای شي چې څلور مسرې یې په یوه قافیه وي او دوه مسرې یې
په بېله قافیه ويلي شوي وي د مسدس نمونه داده، خوشحال خان خټک وایي:

مه کړه رخ دي نه دی د غمزې په تیغ خونونه
خون د عاشقانو خون بها لري لکونه
ته چې رابنکاره شې په ورېل ایښي گلونه
نرنا حقه لافي د ښایست کا نوري جوته
ته چې په گلرنگه جامو درسته شې گلگونه
سړې لمبگې کړې بلي د حیران عاشق په خونه

خوله دي غونچه گل ده تیارېږي شگفتن ته
تور بانو نهزې لري د زړونو و شفتن ته
مه پرېږده زلفین په عذارو آشفتن ته
ورځ د عاشقانو نژدې کېږي و خفتن ته
ته چې پلو واخلې د جمال و تن ته
ولي هسي کار کړې چې بې اوره سيزي زړونه

ورځي دي محراب دي د عاشق ورته سجود دی
منځ دي سپین کاغذ دی دا خط ښکلی پرې ودود دی
خال دي چې د ورځو په پیوند باند نمود دی
واړه د آهونو په لوگیو تور کېود دی
درست دی سر ترپایه ننداره سره وجود دی

ونه د جائفلو واره گنج وړې ويغونه

نازدی عاشق کش و، اوس دي خال باندي زياتی شه
رنگ دي وداني کا خوي دي خير په وېراني شه
تا گيسو پرېشان کړه درسته جهان په پرېشاني شه
تا چي مخ بېکاره کړ، درست جهان په حيراني شه
خلک ځان ځاني شه د خپل ځان په آساني شه
څوک دی چي به اخلي د خوشحال خټک غمونه

(6) مثنوي:

مثنوي هم د شعر د انواعو يوه نوعه ده، او د شعر په انواعو کي دا نوعه ډېره عامه او آسانه ده، مثنوي هغه نظم ته وايي چي هر بيت يې په جدا جدا قافيه ويلی شوی وي، او هر يو بيت يې مقفي وي، د مثنوي بيتونه د قافيې په لحاظ د يو وېل سره هېڅ ربط نه لري بلکي هر يو متفاوت او په بېله بېله قافيه وي، د مثنوي تعداد څه معلومه اندازه نه لري، په هره اندازه لږ وي که ډېر د مثنوي اطلاق پر کيږي، د پښتو ځيني کيسې او حکايتونه، رومانونه اکثره په مثنوي کښي ليکل شويدي، د مثنوي يو بيت ته فرد يا بيت وايي د مثنوي نمونه داده. خوشحال خان وايي:

د هر چا سره چي يو نفس قرين شوم
د هغه له خويه بويه په زړه شين شوم
زړه مي خوښ په هېچا نه شو په عالم کښي
له عالمه سره زېست کړم په ډېر غم کښي
خود سود له مخه څوک راسره يار شو
چي يې خپل مقصود پوره شو نو ويزار شو
هر چي تا سره ياري کا نه ياران دي
همگي واره لږم دي يا ماران دي
زامن واره د زړه رنځ د خپل بابا دي
لونه گل د زړه ژوري د ماما دي
که دي يار دی که دي خېښ دی که دی ورور دی
د خپل ځان دی د خپل سود دی د خپل کور دی
تش د خولي لباس لباس دی سره کيږي
د هر چا خاطر خپل سود و ته پر کيږي
د راحت په وخت سل لافي د ياري کا
د محنت ساعت چي راسي ويزاری کا

(7) قصيده:

قصيده هم د شعر يوه پراخه نوعه ده، په قصيده کي اوږده اوږده مضامين ويلي شي د وزن او د آهنگ په حيث قصيده د غزل مرتبه لري او ټول قصيدې قافيه د اول بيت په مسرو بڼه کيږي، قصيده په هره ژبه کښي عليحده انداز لري، په عربي کښي د لسو بيتو څخه په پورته ټولو ته قصيده ويلی شي او په پارسي کښي قصيده د پنځه وېشت بيتونو څخه کمه او د يو سلو او ياو نه زياته نه وي او په پښتو کي د شپاړس او لس بيتونو څخه کمه او د يو سلو او ياو نه زياته نه وي، خوشحال خان په خپل دېوان کي قصيدو ته لويه حصه ورکړې ده او په پښتو کي يې دا نوعه ډېره پراخه کړې ده، د قصيدې نمونه داده، خوشحال خان وايي:

قصيده

(8) ترجيع بند:

ترجيع بند داسي اشعارو ته وايي، چي د غزل په طور پنځه يا اووه بيته وويل شي، او وروسته بيا شپږم يا اووم يا لسم بيت په بله قافيه راوړلی شي چي د اولو بيتونو نه په معنی کي هم مختلف وي، او په قافيه کي هم، او بيا په دې ډول د هرو پنځو يا اوو يا نهو بيتونو څخه وروسته هم دغه بيت تکرار شي په ترجيع بند کي هر يو بند اکثره طاق راځي يعني يا پنځه او يا اوه، يا نهه، بيته وي، مگر سره ددې هم ددې پوره تخصيص نشته، کله د ترجيع بند بندونه جفت هم وي لکه چي په دې مثال کښي معلومېږي. د ترجيع بند بندونه غالباً د پنځو او لسو بيتو په مينځ کي وي اگر چي د خوشحال خان په دېوان کي تر نولسو بيتونو پوري هم يو يو بند راغلی دی:

ترجيع بند ستا دلوري که هزار جور و جفا وي

له عاشقه به په سل رنگه وفا وي

په عاشق باندي معشوقه عنايت کا

ستا مدام په عاشق باندي عناوي

ښه ما ومنل چي ته بې حد زبا يې

په جهان به کم څوک تا غوندي زبا وي

ولي خداي چي ښه جمال و چاته ورکا

نه په دا چي دی بې مهره کبريا وي

که قضا په ما زړه سوی کا هم به ورم

که يو څو ورځي جنگ او فتني دا وي

که تل زما سره غوغا جنگ و جفا کړې

ستا د در په خاورو پروت بې قدره ښه يم

په بل لوري که په تخت کښېنم ښه نه يم

2

زه چي تل ژړا زاری کوم و تاته

ته هم کله کله غټ وگوره ماته

دا همه واره زما د بخت اثر دی

گڼه تا کله ترخه ويل و چاته

چي په حسن و جمال تر نورو زيات وي

په هغه باندي د زړه مينه وي زياته

که جفا کړې که ستم کړې که عتاب کړې

هر څه ستا پر ما خواږه دي تر نباته

زه چي ورم څه به بل سره جفا کړې

جگي جگي لا ژوندی يم ستا جفا ته

ستا په کوی کي لکه پروت يم پروت به اوسم

عهد قول زما هم دا دی تر مماته

ستا د در په خاورو پروت بې قدره ښه يم

په بل لوري که په تخت کښېنم ښه نه يم

3

د رقيب په ويل مه وژنه ما ياره

د ياری حق په تا گڼم بې شماره

که مي وژني بل گناه په ما ثابت کړه
چي را ښه د رقيب زړه نه شي يکباره
که زه ستا له لاسه و مرم بختور يم
خو وينا ده د رقيب په ما د شواره
ستا د مخ محبت هسي په ما ډېر دی
لکه مينه د بلبل په گل بسياره
تل جفا د ښايسته و سره مل وي
په جهان کښي هيڅ گل نه وي بېله خاره
که ته هرڅه جفا کار او دل آزار يې
زه "خوشحال" به دي لا نه شم له دلباره
ستا د در په خاورو پروت بېقدره ښه يم
په بل لوري که په تخت کښېنم ښه نه يم
(9) ترکيب بند:

ترکيب بند هم د ترجيع بند غوندي قاعده لري چي پس د هريو بند نه يو يو بيت د فصل په تور راوړلی شي، مگر فرق صرف دوه دى چي په
ترجيع بند کي هم هغه يو بيت فاصل واقع کيږي چي د معنی او قافيې په لحاظ پکښي څه تغير نه وي او په ترکيب بند کي بېل بېل بيت فاصل
واقع کيږي چي هم په معني کي د يو بل نه جدا وي او هم په قافيه کي د ترکيب بند نمونه داده، خوشحال خان خټک وايي:

دل آرامه که دما د درد دوا کا
سکه اول دی د مهر دوا را کا
د دلدارو هوادار له در او دو که
دما دم له اه سرد سره و او کا
د وصال سودا سودا د سرو مال ده
هر گدا کله دا سود او دا سودا کا
د آدم آل اولاد سره کل مکر
که د دور رسم هم دا و اوس هم دا کا
درومه درومه گلکه مه کوه له درده
کله کله درد هم مراد اداء کا
د ملوکو مهر و گوره له اصله
کله دوی د مرد مراد ورکړه له وصله (10)

2

تا چي کړې له هر چا سره ياري ده
ښکاره کړې دي له ياره طاري ده
ته چي خان گني دلداره اي دلداره
کله چا له تاليدلي دلداري ده
ستا د قهر طاقت هيڅ راسره نشه
راشه قهر له زړه لېري که زاري ده
ترکيب بند

دا چي کله عاشق خاندې کله ژاري
دا ئې تللې له خاطره قراري ده

که سر بنډنه گرانه تر هر څه ده
چي له ياره سر ساته شي اغباري ده
ته چي سر ساتي له ياره اغباري کړي
شیرين ځان تر آشنا څار کړه که ياري کړي

3

زه زائرم ځانه ستانه تل تر تله (11)

تر تا څار شم ځانه ډېر ښه ئې تر بله
چي د غم په گزه دي زه زهير شهيد کړم
تل تل ځانده ! تل تل ځانده ! ته قاتله !

چي تل تل په قهقهه ځاندي زهير پرم

چي ئې تر څه تويوي د خوږو تله

يو په شله ښايسته تر جونو ځانه

تا به ستايم تابه ستايم يو په شله

ته جانان تر وتازه تر نسترني

زه زهير خسته جليا يم تر بلبله

تر بلبلې جليا زه زهير خسته يم

چي بلبله په غوغا زه فم بسته يم

(10) مستزاد:

مستزاد هم د اشعارو يو نوعه ده مستزاد هغه شعر ته وايي، چي يوه مصرع ئې اوږده وي او بله يې لنډه وي، د مستزاد هر يو دغه لنډه مصرع په آخر کښي لري، لکه دا چي ورباندي زياته کړي شوي او مستزاد هم ورته په دې نسبت وايي. د مستزاد اول بيت چي په هره قافيه وويلی شو هغه نو داسي دی لکه د غزل يا د چاربيتي سر، چي د هر بيت نه وروسته دويم بيت، به هم په دغه قافيه سره تکرار يږي د مستزاد نمونه داده:

مور پښتانه يو، د غيرت په ځای کي سر ورکوو هم مال و زروړکو
همدارنگه نور بيتونه.

(11) مسبع:

مربع يو داسي شعر دی چي هر يو بند ئگې او ه مسری وي، د مربع اول بند يعني او ه او ه مسری په يوه قافيه سره ويلي شي او ټولي مسری به په قافيه کي يو تر بله برابري وي. د مربع قافيه په اول بند شروع کيږي، اول بند چي په کمه قافيه شروع شو نو د مربع قافيه به هم هاغه وي او د هر بند په آخر يعني په او مه مسره کي به هم دغه قافيه تکرار يږي.

(12) مثنی:

مثنی هم د مربع په طرز يو شعر دی چي په قافيه او لهجه او وزن کي د مخمس خيلو سره ما به الافتراق نه لري. په کم وزن او آهنگ چي مربع او مسدس او مخمس راتلی شي په هغه وزن او آهنگ مثنی هم راتلی شي، صرف فرق د و مره دی چي د مربع بندونه او ه او ه مسری او د مثنی بندونه اته اته مسری وي.

(13) معشر:

دا نوعه هم د مثنی او مربع په شان يوه نوعه ده، د وزن او آهنگ په لحاظ د دې دواړو سره څه فرق نه لري، په کم وزن چي مثنی او مربع راځي په هغه وزن معشر هم راتلی شي د معشر هر بند لس لس مسری وي. د معشر قافيه په لسو مسرو بناء کيږي، د معشر نمونه د خوشحال خان له دېوانه داده:

جلوگر ئې خط و خال وي خوښ خرم د يار په حال وي

1. المعجم في معاني اشعار العجم 20 مخ
2. علم الادب يسوعي لومري جز 360 مخ
3. علم الادب يسوعي لومري جز 360 مخ
4. د خليل وفات په 174 هـ (791 م) کي واقع شويدي
5. علم الادب ا. ج. 360 مخ
6. المعجم في معاني اشعار العجم 23، 24 مخ
7. المعجم في معاني اشعار العجم 35 مخ
8. د دې قسمت مهمه برخه صديق الله رښتيت له مقالو څخه د کابل د 1318 کال په کالني کښي نشر شوي اقتباس شوي ده. "بېنوا"
9. د ژوند مجله ، منطبعه دهلي
10. په دغه بند کي غير منقوط صنعت هم شته
11. په دې بند کي هم يو لفظي صنعت راغلي ، يعني يو توري ټکي لري او يونه .

د ليکني اصول

د ليکني لنډ تاريخ:

د زړه د راز د څرگندولو دپاره خبري پيدا شوې، مگر د انسانانو د يو بل د ارتباط په اثر يوازي خبري کافي نه وې، ځکه چې دوو انسانانو که يو د بل په غياب کي خپل ارتباط سره ساتلای او غوښتای ئې چې يو بل ته د زړه راز ښکاره کړي، کومه وسيله په منځ کي نه وه، نو له دې وخت څخه ليکني ته ضرورت پېښ شو نو وار دواړه يې د هر شي شکل سره له ځينو مخصوصو علامو ليکه يعني د انسان له شکله به ټکي د انسان مفهوم اخيست او د غره له شکله به ئې د غره مفهوم. همدا سي نور شکلو نه ، مثلاً مصريانو د کور دپاره داسي يو مربع شکل ليکه:

مگر په دې صورت انسانان له ډېرو مشکلاتو سره مخامخ شول ځکه چې د هر فعل دپاره ئې بايد جلا جلا شکل ټاکلی وای، نو په دې نسبت ئې دخپلو آوازو دپاره اشکال وټاکل چې اوس ئې موږ توري بولو، او مقطعه و حروف ئې جوړ کړه او دهر مطلب دپاره به ئې يو حرف وضع کاوه .

(1)

د خط لومړني مخترعين فينيقيان دي چې ورو ورو بيا نورو معاصرينو هم اقتباس او زده کړه (2) چې له هغو څخه پخواني يونانيان او آوريان بيا د يوناني له اقتباسه يعني له پخواني لاتيني څخه د فرنگ او اروپا خطونه تشکيل شوه، او آوري حروفو څخه بيا د مشرق ټول ليکونه لکه د عرب، نيونس، مصر، مراکو، سودان، عراق پارس، افغانستان او نور پيدا شوه (3) وروسته ئې د ډېر زيار په نتيجه کي تکميل وموند او پای يې دغه چې وینوئې.

املاء:

املاء په لغت کي مهلت ورکولو، ځنډولو، او ډکولو ته وايي او په اصطلاح کي دې ته وايي چې يو سړی يو ليک بل ته وايي او هغه ئې ليکي او کله پر هغه ليک هم اطلاقيږي چې يو سړی يو څه وايي او بل هغه ويل ليکي. (4)

د املاء په زده کړه کي ددې شيانو مراعت ضروري دی:

(1) د کلمو صحيح تلفظ:

ليکونکي ته بايد د کلمې صحيح تلفظ معلوم وي، چې دليکني پر وخت غلط نه شي، ځکه چې په هره ژبه کي لږ يا ډېر ليکل او د عامو خلکو تلفظ توپير لري خصوصاً په اروپايي ژبو کي مثلاً: په پارسي کي (آب ته "او" "خواب ته "خو") وايي، او د "من چه ميدانم" پر ځای "مچم" وايي يا په پښتنو کي د "نم خبر" پر ځای "نيخه" استعمالوي يا نور داسي.

نو که ليکونکي ته د لغت صحيح تلفظ څرگند وي او څه چې وايي يا ئې اروي هغه وليکي دا کومه املائي غلطی او اشتباه ځيني بېله شي،

ځکه چې په لیک کې د گرامري اصولو مراعات لازم دی.

(2) د کلمو نښلول:

د کلمو په نښلولو کې باید د پردقت وښي، داسې نه چې یوه بشپړه کلمه د یوې بلي بشپړې کلمې سره ونښلول شي دا غلطې علاوه پردې چې د املاء له اصولو مخالفه ده اکثر د کلمې معنا هم اړوي مثلاً: "نه وي" چې د "نېاشد" معنی لري کله یو ځای ولیکل شي "نوی" د "نو" په معنی ورکوي یا مثلاً یوه بشپړه کلمه له بلي سره ونښلول شي لکه "ټولو گړی" ځکه چې ټول ځانته کلمه او "وگړي" ځانته کلمه ده مگر ټولیمشر چې د ټول او مشر څخه یوه کلمه ده ترکیب شوې ده باید یو ځای ولیکل شي دا ځکه چې دلته ئې دریم مفهوم پیدا کړیدی (5) یا داسې نور مثالونه.

(3) د پښتو مخصوص توري:

د پښتو د مخصوصو تورو د اشکالو ځای پېژندل او د هغو مراعات کول دي، اکثر لیکونکي د "خ" او "څ" فرق نه کوي همدارنگه د "ږ" او "ژ" فرق ته ملتفت نه دي کله لاد "ز" او "څ" پر بېلوالي نه قائلېږي مگر دا فرقونه خورا ضروري دي که ونه شي معنا غلطېږي مثلاً د پښتو د مخصوصو تورو په لیکلو کې داسې اشتباهات پېښېږي:

ږ:

دا توری دوه تلفظه لري بلکې کله کله پر درو لهجو ویل کېږي "ږ" چې یو رقم د "ژ" ډبل آواز دی چې دا ترغزني پورته خوا لهجه ده، بل "گي" چې د کابل کښته خوا لهجه ده او دریمه لهجه د "گ" او "ږ" ترمنځ لهجه ده چې دلوگر شاوخوا ده. نو لیکونکي باید پخپل لیک کې ددې توري ځای وپېژني او هغه د پارسي په "گ" ونه لیکي که نه وي معنی ئې تغیر مومي مثلاً: "لږېدل" د "کم شدن" په معنی او "لگیدل" د "چسپیدن" یا د "گرفتن" په معنی راځي باید سره بېل وي، په تلفظ کې څه فرق نه کوي په هره لهجه چې وي مگگر په لیکلو باید یو شکل وي.

همدارنگه ځیني زلمي لیکوال د "ږ" او "ژ" فرق نه کوي د "ږېري" پر ځای "ژیره" لیکي د "کوږ" په عوض "کوژ" لیکي چې دا هم لویه غلطې ده.

ښ:

دا توری هم تقریباً درې تلفظه لري چې یو "ښ" بل "خ" او بل ددې دوو تورو ترمنځ یوه لهجه ده. په دې توري کې هم اکثر لیکونکي اشتباه کوي څوک د "ادم" پر ځای چې عربي کلمه ده "بنادم" لیکي او څوک بیا د "بندل" په عوض چې د نثار کردن په معنی دی "خندل" چې د خندیدن په معنی دی لیکي. مثلاً: خندل او بنندل، ښور او خور، پوښ او پوخ، پښه او پخه او داسې نور. څوک لا دا توری په شین لیکي او تلفظ کوي مگر دا هم غلط دی مثلاً: خندل، بنندل، شندل. درې سره جلا جلا معناوي لري همدارنگه: ښور، خور، شور بېل بېل دي. نو ځکه پر لیکونکي ددې توري د ځای پېژندل او پر خپل ځای استعمالول لازم دي.

څ:

چې تر "ز" لږ شاتنه دروند ویل کېږي ددې توري باید له "ز" څخه فرق وښي بعضي لیکونکي ئې نه کوي. مثلاً: "زما" او "ځما" دواړه په "څ" لیکي او دا ئې خیال دی چې هر ځای "ز" وي هغه "څ" لیکل کېږي، مگر دا عقیده غلطه ده، "ز" خپل ځای لري او "څ" خپل ځای. مثلاً: "زه" د من په معنی "څه" امر دی یعنې "برو" یا "څر او زریا څوړ او زوړ یا نور...

څ:

دا توری هم اکثر زلمي لیکونکي له "س" سره گډوي او عقیده لري چې "س" او "څ" فرق نه لري، مگر اشتباه کوي هم په تلفظ او هم په استعمال کې فرق لري مثلاً "څوک" او "سوک" په یوه معنا نه دی همدارنگه "څا" او "سا" "څر" او "سر" او "اوخار" او "اوسار" یوه معنا نه لري یا نور...

ډ:

دا توري هم چي دانگليسي (D) او از لري اکثراً د "دال" سره مشتبه کيږي او ځيني زلمي ليکونکي چي هر ځای "دال" وويني "ډ" ئې ليکي مثلاً: په ډېرو ځايو يا اخبارو کي وينم چي "څرگند" څرگند ليکي او دا غلط دی. په پښتو کي "د" هم شته او "ډ" هم، او خپل خپل ځايونه لري مثلاً: "رډ" او "رد" هم "ډم" او "دم" ډډ او دد، ډډه او دده ډر فرق سره لري.

ږ:

ددې توري ځای هم بايد د "ر" څخه جلا وپېژانده شي هم په تلفظ او هم په معنی کي فرق لري مثلاً: موږ او مور، چارې او چاره، پې او پر، خوږ او خور، يا نور داسي...

ټ:

دا توري هم چي دانگليسي (T) او از لري له "ت" څخه هم معنا او هم لفظاً جلا دی او دواړه په پښتو کي شته مثلاً: پټ او پت، سټ او ست، کت او کټ، ټول او تول يا نور داسي...

ن:

د پښتو دا نون هم د مشترک او عمومي نون څخه فرق لري او په غڼه ويل کيږي او داسي او از لري لکه: "ږ" او "ن" چي سره يو ځای اداء شي ددې توري يو خصوصيت دادی چي هيڅکله د کلمې په سر کي نه راځي، او د نون سره هم معنا او لفظاً فرق لري مثلاً: باڼه او بانه، کانه او کانه، چنه او چنه او نور...

(4) د "ی" د اقسامو پېژندل:

په پښتو کي د "ی" ليکل دا شکلو نه لري:

الف: معروفه "ی"

لکه خپلوی، ورور گلوی، دا "ی" بې له کومي نښي ليکله کيږي.

ب: مجهوله "ي"

ددې توري شکل لومړی چپه "يا" وه چي اوږده لمن ئې درلوده مگر څنگه چي دا شکل که د کلمې په منځ کي راشي اشکالات پېښوي، نو "ي" يعني معروفه يا ته دوه ټکي سر پر سر ورکړه شوه چي په منځ او آخر کي يو شان وي او دا توري اوږد او کشاله وایه کيږي لکه: نارې، غلبلي، مېلمه، مېرمنه يا نور...

په ليکلو کي د معرفي او مجهولي "يا" فرق په کار دی که نه وي معنا غلطیږي مثلاً: خاندې (معروفه ی) خاندې (مجهوله ی) (معناً فرق لري، يو غائب او بل مخاطب فعل دی، يا لکه: مستی او مستې، مينه او مېنه...

ج: تانيشي "ی"

دا "ی" په آخر کي يوه کوچنۍ "لکۍ" لري چي د نورو يا گانو سره ئې فرق وشي لکه: چوکۍ، خولۍ، ډوډۍ، نجلی او نور...

د: ثقيله "ئ":

ثقیله (ئ) هم د تانيشي يا په شان ثقيله اداء کيږي مگر په ليکلو کي ئې شکل فرق کوي يعني په آخر يا پر سر همزه لري مثلاً: راغلی، ځی، چي دا اکثراً د جمع مخاطب په آخر کي راځي.

_ (5) د تنقيط د علامو پېژندل:

د تنقيط اصول ددې دپاره دي چي د ځينو اشارو د راوړلو په واسطه د کلمو يا جملو خصوصي روابط يا جلاوالي څرگند شي، دا اشارې عموماً

يوولس دي:

– (1) وير گول:

يا چپه واو) ، (چي يوه لنډه او مختصره وقفه رانښيي، دې ته فاصله او سخته هم وايي، او ددې علامې د استعمال ځايونه دادي: الف: د يوې جملې د مشابهو قسمتونو د جلاوالي دپاره يعني اسمونه، فعلونه، صفتونه، او نور لکه دا چي: "راغلل، ولاړل، هيڅ نې ونه کړل" (6).

ب: تر هغو کلماتو وروسته چي د التفات په صورت راغلي وي يعني بل ځانته ملتفت کوي مثلاً: "زما ورونو، يو له بله مه بېلېږئ!" (7) ج: د عاطفه واو په عوض مثلاً: "زه، ته، دی او هغه ټول پښتانه يو" مگر دلته دا نکته بايد ذکر شي چي د وروستنۍ عاطفې پر ځای بايد پخپله عاطفې توري "او" راوړه شي.

تبصره:

په اروپايي ژبو کي وير گول د راسته (و) شکل لري مگر په شرقي ژبو کي ددې دپاره چي التباس پېښ نه شي (،) راوړه کيږي.

(2) کامه: ،

دا علامه يوه منځنۍ وقفه وښيي چي د يوې جملې د شبيهو برخو د جلاوالي دپاره راځي خصوصاً هغه جملې چي دمخه د وير گول په واسطه ويشلي شوي وي مثلاً: "ښه وکه، د خلکو به کست درکيږي، تر هغه لا ډېر ښه وکه، هغوی به هم ستا طرفداران شي"

(3) دوه ټکي: (:

دا د شرح او بيانبي علامه ده او په دې ځايو کي راځي:

الف: تر جملې وروسته چي شرح ئې وروسته راځي لکه: احمد درې ورونه لري: محمود، مسعود، او مقصود.

ب: د هغې جملې تر يوې برخي وروسته چي د بل چا له قوله اخيسته شوي وي (8) مثلاً: لا هيڅوک نه شي ويلاي چي: زه بالکل خوشبخته يم.

ج: تر هغې جملې وروسته چي دمخي جملې تشرېح وي مثال: "پرېږدئ، ناپوهان چي هرڅه وايي ودې وايي: پوهنه خپل قيمت نه بايلي!" (9)

د: د مخه يا وروسته تر يوه نمبر لرونکي بيان راځي، نوکه دا تعدادي بيان جمله شروع کړي او که ئې ختم. مثلاً: "د انسان د ژوند تاريخ په درو کلمو کي خلاصه کيږي: زېږېدل، زحمت ليدل، مړل" يا په معکوس صورت: "زېږېدل، زحمت ليدل او مړل: په همدې درو جملو کي د انسان د ژوند تاريخ خلاصه کيږي."

(4) استفهاميه: (؟)

دا علامه د پوښتني په پای کي راځي يعني د هغې جملې چي پوښتنه افاده کوي مثال: څه کوي؟ ولي ولاړې؟ څه وايي؟

(5) ټکی: (.)

دا علامه يوه لويه وقفه رانښيي او تر يوې داسي جملې وروسته راځي چي کاملاً تمامه شوې وي مثلاً: "د وظيفې سره عشق د هغې ستړيا او زحمت سپکوي".

(6) نداييه: (!)

دا علامه د هري ندا په پای کي راځي او هم د هغو جملو په پای کي راځي چي مسرت، تعجب، تحسین، درد، دهشت او نور افاده کوي، مثالونه: "آزلميه!" "يا دا!" "اوه!" "افرين!" "ډېر ښه! څومره ښکلې دی!" "يا نور..."

(7) دوه قوسه: ()

دا علامه معترضه هم بولي او د جملې له منځه د يوې يا څو کلمو د جلاوالي دپاره راځي چي دا کلمې د جملې د حقيقي معنا سره لزوم ونه لري. او ددې دپاره په جمله کي داخلي شوي وي چي کاملاً يو فرعي فکر په ياد کړي مثال: "په دې ورځو کښي لويه تبه (چي دا ئې پښتو نوم دی) د خوارانو په پېڅه ده."

(8) ممیزه یا دوه غبرگ قوسونه: "

ددې علامې په منځ کې د بل چا اقتباس شوی قول راځي او کله کله هم د هري اقتباس شوی ليکي په سر او پای کې راځي، مثلاً: ناپليون وييلي وه: "محال د لېونو د قاموس لغت دی."

(9) درې ټکي: (...)

دې ته د انصراف علامه هم وايي او د يو موضوع په پرېکړه او يا ناتماموالي دلالت کوي يعنې ددې ټکو راوړل پر دې دلالت کوي چې ددوی پر ځای د ليک يوه لږ برخه پاته ده لکه: "ده چې ستاسي په باب کښي ... خير دا به سبا درته ووايم".

(10) خط کښ يا رابطې: (_)

دا علامه په څو ځايو کې استعمالېږي:

الف: په هغه ځای کې چې يوې کلمې ته د بلې کلمې سره ربط ورکوي (10) لکه: هغه _ دغه ټول يو دي. يا شپږ _ او تنه راغله.
ب: د يوې کلمې څه توري چې په يوه ليکه کې او څه توري په بله ليکه کې راشي نو دا علامه د لومړۍ ليکي په پای کې يا د دوهمې ليکي په سر کې راځي (11) مگر دا په اروپايي ليکنو کې راځي په شرقي ليکنو کې د يوې کلمې توري سره وېشل عيب دي.
ج: د هغو جملو په سر کې چې د محاورې په توګه وي يعنې سوال او ځواب وي نو په دې صورت د "ده وويل" ځای نيسي. مګر شکل ئې لږ اوږدېږي او په دې وخت کې نو فاصله علامه هم ورته وايي.

(11) تفريقيه: []

کوم وخت چې د معترضه جملې په منځ کې بله معترضه جمله يا کلمه راوړه شي هغه ددې علامې په مېنځ کې ليکل کېږي مثال:
"خوشحال خان خټک (خدای [ج] دې وبخښي) د پښتو پلار و."

انشاء يا ليکنه:

انشاء د عربو په لغت کې ايجاد او نوی شي او اختراع ته وايي
(12) مګر په ادبي اصطلاح هغه ليک او بيان دی چې له خپله فکره وليکل شي يا به بل عبارت هغه علم دی چې هر ليکونکی د هغه په مرسته کولای شي چې خپل افکار په ښه صورت د الفاظو په واسطه ښکاره کړي او له انشاء څخه اساسي غرض د نوي فکر او نوي مضمون پيدا کول او په ښو الفاظو کې مجسم کول دي.

د ليکني شرطونه او محاسن:

په ليکنه کې بايد ليکونکی د لاندې شرطو مراعات وکړي:

(1) تر ليکلو د مخه بايد فکر وشي:

چې تاسي غواړئ څه وليکئ؟ څه مقصد او غاړه لرئ؟

(2) چې مقصد مو وټاکه:

اوس نو کولای شئ خپل ليک لکه وينا پر درو برخو ووېشئ: مقدمه يا مدخل، بيان يا مطلب افاده او خاتمه يا نتيجه.

(3) صاف او واضح ليکئ:

په ليکلو کې تر هر څه د مخه صاف او واضح ليکل ډېر اهميت لري او دې ته اصطلاحاً "وضاحت" وايي او وضاحت دادی چې په ليک کې هيڅ ابهام، التباس او خفا نه وي او لوستونکي به له کوم اشکاله په پوه شي او دې مقصد ته رسېدل ډېر ګران کار نه دی:
لومړۍ داسې مفرد کلمات وټاکئ چې د خپلي معنا په دلالت کې ډېر روښانه وي.
دوهم: دا چې په يوه جمله کې ډېر آفات او روابط او عوامل رانه وړه شي د ضميرونو تعدد او تشتت پکښي نه وي. معترضې جملې ډېرې نه

شي.

(4) په ليک کي بايد صراحت وي:

او صراحت خو دمخه درته تېر شو چي په کلام کي د تاليف او ترکيب ضعف نه وي، د صريح او واضح ترمنځ دا فرق دی چي هر صريح واضح وي مگر هر واضح صريح نه وي. لکه د عوامو کلام.

(5) حتی الامکان د الفاظو له تسلسل او تکرار څخه ځان ژغورئ:

له حاجته زياتي کلمې په ليک کي مه راوړئ، د کلماتو په تقديم او تاخير کي دقت کوئ، دې ته اصطلاحاً "ضبط" وايي.

(6) طبعي اوسئ:

په ليکلو کي مو څو توان وي، د طبيعت مراعات کوئ، يعني حتی الامکان څه چي وياست هغه ليکئ، ځکه چي تکلفي تعبيرات او ډېر لوړ اصطلاحات راوړل چي هغه هم ستاسي له مقصده سره په تکلف برابر شوی وي ډېر بد او مضحک ښکاري.

(7) وحشي او نامانوسې کلمې مه راوړئ:

نرم او پاسته کلمات چي په ژبه درانه نه وي استعمالوئ ابو الفتح

بستي پخپل يوه شعر کي وايي:

"خپل کلام خپلي خوښۍ ته پرېږدئ، زړه ئې چي هره معنی او الفاظ خوښوي، پر خپل بيان هيڅکله زور او جبر او اکراه مه کوئ، ځکه چي د بيان په دين او آئين کي اکراه نشته (13)" دې ته اصطلاحاً "سهولت" وايي.

(8) په ليک کي بايد د کلماتو انسجام وي:

انسجام په لغت کي د اوبو جريان ته وايي او اصطلاحاً هغه کلام منسجم باله کيږي چي تعقيد پکښي نه وي.

(9) د ليک معاني بايد التساق ولري:

التساق د معانيو ټينگ اتصال او ارتباط دی چي بي ربطه معنی را نه وړه شي.

(10) ليک بايد جزالت ولري:

جزالت دادی چي د سپکو او رکيکو معناؤ او الفاظو څخه قلم او ژبه وساتل شي، شريفي معناوي په وړو الفاظو کي راوړه شي، يعني هر کله بايد د قلم عفت وساتل شي. مثلاً: نغرل او خوړل يوه معنی لري مگر د يوه بده او د بل ښه ده.

(11) جملې بايد لنډې لنډې وي:

مبتداء او خبر ډېر سره ليري نه وي.

(12) د هر مقصد دپاره بايد خپله خاصه کلمه استعمال شي:

او همېشه د مرادف او نورو کلمو له منځه همدغه خاصه کلمه انتخاب شي.

(13) ليک مه اوږدوئ:

ليک دومره مه اوږدوئ چي ويونکی ستړی شي.

(14) ډېر مختصر هم مه ليکئ:

دومره مختصر هم مه ليکئ چي مقصد فوت شي.

(15) څنگه کلمې راوړئ:

په ليک کي بايد هغه کلمې راوړئ چي د هغو په معنا ښه پوهېږئ.

(16) پښتو کلمې استعمال کړئ:

تر څو چې مو په وسه وي پښتو کلمې استعمالوئ، دا د هغې خبرې مانع نه ده چې وحشي او نا مانوسي کلمې مه راوړئ.

(17) په علمي او فني لیکنو کې:

د هر علم او فن اصطلاحات پر خپل خپل ځای راوړئ.

(18) په ضمیرونو کې دقت:

په هر ځای کې د "زه او ته" پر ځای "موږ" او "تاسې" مه راوړئ بلکې د ځایو په ټاکلو کې ئې دقت وکړئ.

(19) خارجي کلمات:

که په پښتو کې استعمالوئ د پښتو د قوانینو تابع ئې بولي.

(20) د گرامري قواعدو مراعات کوئ.

(21) جملې باید بې ارتباطه نه وي.

د لیکنې مواد:

لیکنه دوه مواد لري یعنې لیکنه له دوو شیانو څخه پیدایږي: الفاظ _ افکار. د الفاظو بحث څو څه نه څه په املاء کې درته وویل شو، دلته به د افکارو په شاوخوا کې لنډه څېړنه وکو، دا قسمت د لیکنې د فن اساس دی نو لیکونکي ته تر لیکلو دمخه فکري مواد پکار دي او فکري مواد له څو لارو لاس ته راوړل کېدای شي:

(1) د شخص د استعداد او سرمایې د لاري څخه چې دې ته انشاء یا ابتکاري انشاء وايي.

(2) د بل چا افکار اخیستل او دا هم څو لاري لري:

اول: دا چې په عاریه و غوښتل شي چې دې ته اقتباس وايي.

دوهم: دا چې دخپلې لیکنې د دلیل او شاهدي دپاره راوړه شي دې ته فضل او استشهاد وايي.

دریم: د بل چا شی په ځان پوري تړل چې دې ته غلا او سرقه وايي، دا هم فرق لري یوه داسې غلاوي چې بې له کوم تغیره د بل افکار حتی الفاظ

واخیستل شي. دا د سپینې ورځې غلابولي او مرتکب ئې سپین سترگي غل دی. او بله داسې غلا چې شکل ته ئې لږ تغیر ورکړی دی دوهم

قسم غلا ته تقلب او غولونه وايي، نو په دې ترتیب مېړه او خوشبخت هغه لیکونکي دی چې له خپلو افکارو څخه کار واخلي او څه چې زړه

ورته وایي هغه ولیکي، په دې ځای کې مي د "سیدني" انگلیسي شاعریو شعر را یاد شو چې هلته د بل د افکارو د نه پېروي کول توصیه کوي

دی غواړي خپل رښتیني عشق د غزل په صورت خپلې محبوبې ته وړاندې کړي چې په دې واسطه هغه دخپل زړه په حال خبره کړي او پرده

باندې مهربانه شي. نو په ښکلو ښکلو الفاظو پسې گرځي په آخر کې وایي: "ټول هغه بدیعي صنعتونه چې ذوق خوښول ما مطالعه کړل، دیوه

او بل کتابونه مي وپلټل چې گوندي ښکلي کلمات او تعبیرات پکښې پیدا کړم. کلمات په ډېر زحمت پیدا کېدل او هره کلمه د ذوق، لطف او

انتخاب ته اړه وه، بدیعي صنعت چې د فطرت اولاد و، په مطالعه او دقت کې لاس ته راځي، د نورو بحرونه او اوزان او د موسیقۍ نوټونه

راته پردي او نا آشنا ایسېدل، قلم مي په غاښ کې او شونډي مي وچپلې، په دې وخت کې ذوق چیغه وکړه چې: ای لېونی! د نورو پېروي

پرېږده! خپل زړه ته وگوره څه چې زړه درته وایي هغه ولیکه! (14) که تل د نورو د افکارو پېروي وشي قوي استعدادونه هم له منځه ځي او

بل دا چې د نورو د افکارو نقل ته انشاء نه شو ویلای ځکه چې د انشاگ په تعریف کې موږ ویلي وه، چې انشاء نوی فکر او نوی مضمون

راوړلو ته وایي، نو ځکه لیکونکي باید له خپلو مغزو او افکارو څخه مرسته وغواړي او دهغو په مرسته څه ولیکي.

ځینې زلمي لیکوال دا فکر کوي چې زه له ځانه فکر نه شم کولای ځکه نو د نورو افکار باید واخلم مگر دا اشتباه ده، هر انسان د فکر کولو

استعداد لري، په مشق او تمرین او مطالعه سره کولای شي خپل فکر وروزي او ورو ورو لوړ شي او دا "چې څوک او څوک وائي د پخوانیو په

شان فکر نه شو کولای" دا هم کوم اساس نه لري، فرض کړو چې حقیقتاً هم موږ د پخوانیو په شان فکر کولای نه شو مگر هیڅ مجبور نه یو چې

حتماً به هغسي فکر کوو، ځکه هره زمانه او هر وخت خپل مقتضیات لري پخوانیو د پخوا زمانې د احتیاجاتو دپاره فکر کاوه موږ د نن ورځې

د پاره فکر کوو نو ضرور به فکرونه سره جلاوي. د فکر د تقویت د پاره محسوسات، حافظه، مطالعه، دقت، او قضاوت ډېر خدمت کوي (15). مگر هو! دلته باید دا خبره هم وشي چې په علمي او فني او تاریخي مسائلو کې لیکونکي مجبور دي چې د پخوانیو د آثارو څخه به استفاده کوي او ځای ځای به هم د هغو قول د دلیل او شاهد په توګه را اخلي او د خپلو نظریاتو د ټینګښت د پاره به یې راوړي لیکن دا خبره نو دا معنا نه لري چې په داسې مسائلو کې به نو لیکونکي د بل چا افکار په ځان پورې تړي او یا به خپله نظریه په هیڅ نه راوړي بلکې لیکونکي باید د هغو سم او ناسم، غلط او صحیح سره و سنجوي او سم له ناسمه جلا کړي.

(1) تصویر:

تصویر د عقلي صورتو ښودل دي چې د واقع سره مطابق وي (16) تر لیکلو دمخه لیکونکي باید خپل هغه مطلب چې لیکي یې پخپل ذهن کې سره و سنجوي او کلمات په خپل فکر وتلي مثلاً: که چاته خط استوي باید د هغه مقام او حیثیت په فکر کې ونیسي او د هغه د شانه سره سم کلمات پیدا کړي که مشروي د مشرتوب الفاظ او که کشروي د کثرتوب کلمات ورته استعمال شي، همدارنګه که ادیب وي ادبي تعبیرات او که رسمي سړی وي رسمي القاب ورته راوړه شي، ځکه چې د موضوع تر لیکلو دمخه د موضوع تصویر د لیکلو په وخت کې ډېر سهولت پېښوي او د قلم سره مرسته کوي یا مثلاً: که غواړې د چلم په بدوالي کې مضمون ولیکې باید دمخه یې فکر وکړي چې په دې مضمون کې دي څه څه نقصانونه په سترګو لیدلي او څه قصې دي له نورو اړو بدلې څه څه علمي دلائل لري؟ یا همدا شان نور موضوعات دمخه فکر او تصویر غواړي.

د تصویر اقسام (17):
د تصویر قسمونه بالنسباً دي مثلاً:

نسبت و طبیعت ته:

پر درې قسمه دی:

بدوي تصویر: یعنی د مجرد E طبیعت تصویر.

فردې یا کلیوالي تصویر: یعنی د کلیو د معیشت تصویر او صناعي E طبیعت په بسیطو حالاتو کې لیدل.
حضري یعنی ښاري تصویر: چې د طبیعت په وصف کې E ابتکار او د صناعي طبیعت په لیدلو کې تفنن وي.

نسبت و لیکونکي ته:

پر دوه ډوله دی:

طبیعي: چې لیکونکي تکلف ته اړه نه شي E.

صناعي: چې لیکونکي E پخپله لیکنه کې مصنوعي جامه واغوندي یعنی داسې څه ولیکي چې دده په زړه کې هغه نه وي.

نسبت لیکني ته:

دا هم دوه قسمه لري:

معنوي: هغه دادی چې عقل E معنوي صورتونه رسم کړي.

خیالي: هغه دادی چې عقل خیالي صورتونه رسم E کړي.

د تصوراتو ادوات:

تصویر درې شیان غواړي:

حافظه E.

E پوهنه.

ذوق E.

د لیکني قسمونه:

لیکنه ډېر قسمونه لري، بلکې پر ډېرو علومو وېشله کېږي (18) خو مشهوره ئې دا درې قسمونه دي:

1. لیک.

2. روایت.

3. وصف.

(1) لیک:

لیک دادی چې د هغه په وسیله خپل افکار بل چاته څرگند کړه شي او د غائبو خپلوانو سره د قلم په ژبه خبرې وشي. دا څو قسمه دی:

الف: کورني لیکونه:

چې د پلار، زوی، مور، لور، ورور، خور، مېړه، ماندينه او نور کورني اشخاصو په منځ کې وي.

ب: د خپلوی لیکونه:

چې علاوه پر خپلي کورنۍ د نورو خپلوانو او دوستانو په منځ کې ولي لکه: تربرور، دوست، ملگري، اشنای، مینه، مین، همصنفي، او نور داسي دوستان.

ج: تجارتي لیکونه:

چې په تجارتي معاملو کې د تجارانو او بډایانو تر منځ کېږي.

د: اجتماعي لیکونه:

چې د ښوونکي او زده کوونکي یا د بلونکي، یا غوښتونکي یا نورو تر منځ په عمومي اجتماعي موضوعاتو کې سره کېږي، لکه رسمي لیکونه چې د رسمي دواړو په منځ کې سره کېږي یا نور...

ه: علمي او ادبي لیکونه:

چې د علماء او پوهانو، شاعرانو او موسیقي پوهانو تر منځ سره کېږي.

د لیک اجزاء:

په هر لیک کې د خوشیانو مراعات کول ضروري او دا اجزاء عموماً اته دي:

(1) د لیک په سر کې تاریخ:

که څه هم پخوا په شرقي لیکنو کې اکثرأ تاریخ د لیک په پای کې لیکل کېده او تراوسه لا هم زموږ په هیواد کښي تر ښارو دباندې دا عادت جاری دی مگر نوره دنیا ئې خصوصاً هغه نوې دنیا چې اوس ئې موږ تقلید کوو د لیک تاریخ د لیک په سر کې لیکي او ددې مطلب به شاید دا وي چې ویونکي د مخه تردې چې لیک ولولی د لیکلو وخت ئې ورته څرگند شي او دا تاریخ د لیک پر تندې ښی. خوا یا کښي خواته لیکل کېږي.

(2) پیل یا آغاز:

چې دا غالباً د مرسل الیه القاب او نوم وي، مگر د اسلام په ابتداء کې ئې د مرسل الیه تر نامه دمخه: بسم الله الرحمن الرحيم لیکله بلکې حمد او درود هم ورسره لیکله کېده چې وروسته "هو الله تعالی شانه" ئې پر ځای راتی، څه وروسته بیا یوازي "هو الله" پاته شو. له هغه نه پس یوازي "هو" قایم مقام شو. څو کاله دمخه بیا دا "هو" هم د ابجد په حساب الیش شوي يعني "11" لیکل کېده چې اوس ځینو پرې ایښي او ځیني ئې لا لیکي.

(3) مقدمه:

مقدمه تر شروع وروسته راځي او دا به یا د مخاطب د لیک د رسېدو اطمینان وي او یا به خپله مینه څرگندېږي.

(4) مطلب:

مطلب خو معلومدار هغه افکار ليکل دي چي ليکونکی غواړي خپل مخاطب په پوه کړي.

(4) پای:

دا هغه لنډې جملې دي چي د ليک په پای کي ددې دپاره ليکل کيږي چي تمامېده ځيني څرگند شي.

(5) لاس ليک:

امضاء يا لاس ليک تر خاتمې وروسته کيږي مگر لاس ليک بايد واضح او خوانا وي.

(6) پر پاکټ د مرسل اليه پته:

ليک چي وليکل شو په پاکټ کي ايښوول کيږي او پر پاکټ د مرسل اليه ځای، ښار، او که مشهور نه وي کوڅه او دکان ليکل کيږي تر دې پتي وروسته ئې نوم راځي.

(7) د ليکونکي پته:

د مرسل اليه تر نامه وروسته خپل نوم او پته وليکل شي ځيني وخت لا داسي هم کيږي چي خپله مفصله پته د ليک په پای کي وليکل شي.

د ليک اخيستونکي لقبونه:

لقبونه دوه قسمه دي:

رسمي: E

خصوصي: E

(1) رسمي:

لقبونه هغه دي چي د حکومت له خوا رسمي مامورينو ته ورکړه شوي دي او هغه دادي دا هم پر دوه قسمه دي:
ملکي: عسکري:

(1) ملکي:

د لقب

رتبه: اصل لقب مخفف شوی توری

صدرا عظم جناب عاليقدر جلالتماب ج، ع، ج

وزیران عاليقدر جلالتماب ع، ج

مستقل رئیسان جلالتماب ج

مستشاران، مشاوران،

مستوفیان او معینان عاليقدر صداقتما ج، ص

نائب الحکومه گان والا شان جلالتماب و، ج

اعلیٰ حاکمان عالیجاه عزت و صداقت همراه ع، ع، ص

لوی حاکمان عالیجاه، عزتمند ع، ع

حاکمان عالیجاه، اخلاصمند ع، ا

علاقداران اخلاص مند ا،

عمومي مدیران عاليقدر ع،

مدیران صداقتمند ص،

قاضي فضيلت مآب ف،

(2) عكسري:

نائب سالار عاليشان عزت وشجاعت ع، ع، ش

فرقه مشر عاليشان شجاعت ع، ش

لوا مشر صداقت وشجاعت ص، ش

غند مشر حميت مند ح

کنډک مشر شجاعت مند ش

ټوليمشر غيرتمند غ

بلو کمشر بسالتمند ب

نښانونه:

زموږ په هيواد کي ځيني نښانونه شته چي د هغو په نومو کي هم تخفيف شوي دي او داسي دي:

1. المر اعلی نښان (ا، ا، نښان)

2. المر عالی نښان (ا، ع، نښان)

3. سردار اعلی (س، ا، نښان)

4. سردار عالی (س، ع، نښان)

تبصره:

په ليکلو کي لومړی القاب او وروسته د نښانو توري ليکل کيږي.

(2) خصوصي لقبونه:

مخصوص توري يا قواعد نه لري، د هر چا خوښه چي هر څنگه لقب خپل مخاطب ته ټاکي، مگر په دې شرط چي بايد د خپل مخاطب مقام او حيثيت په نظر کي ونيسي. يعني که پلار، استاد، مور يا بل مشروي بايد د احترام په القابو ياد شي او که دوست يا محبوب وي بايد د ميني او محبت په القابو ياد شي او که کشر وي بايد د لطف په القابو ياد شي يا داسي نور...

(2) روايت:

روايت د واقعي ليکنه ده (19) نو که دا واقعه پېښه شوي وي او که ئې د پيښي امکان وي (20) دې قسم ته تحکوي هم وايي يعني د يو څه څخه حکايت کول چي په دې تعبير نو قصه، حکايت، سرگذشت، افسانه په روايت کي شاملېږي. (21)

د روايت ښه والی:

ښه روايت هغه دی چي دا څلور خاصيته ولري:

(1) ايضاح

(2) ايجاز

(3) امکان

(4) تلطف

د ايضاح څخه خو مقصد د روايت واضح والی دی او ايجاز هغه دی چي حشو او فضول زوائد له کلامه ليري کړه شي او د امکان څخه مطلب دادی چي حتی الامکان بايد له داسي موضوعو څخه روايت وشي چي هغه امکان ولري او يو خارق العاده موضوع نه وي (22) (او د موضوع لطف د روايت د ابتداء خوږوالی دی چي اروږدونکی يا ويونکی د ليکني ويلو ته ترغيب او تشويق کړي او خواږه تعبيرات پکښي راوړي.

د روايت انواع:

روایت درې نوع لري (23):

(1) خبري

(2) خیالي

(3) قضائي

(1) خبري:

خبري روایت د یوې مشهورې واقعي لیکل دي چې په دې نوع کې حکایتونه، فکاهیات، لطایف، نوادر او یا تاریخي پېښې دا خلیبې د فکاهی او لطیفې په منځ کې دا فرق دی چې فکاهیات هزلیه حکایتونه دي او لطایف هغه حکایات دي چې د ویونکي او یا لیکونکي پر ذکاوت دلالت کوي مگر نوادر هغه نادري خبري دي چې ډېر لږ واقع کېږي او واقع ئې تعجب پیدا کوي.

(2) خیالي:

خیالي روایت د خیالي قصې یا واقعي لیکل دي لکه په عربي کې د "الف لیله ولیلآ" کتاب یا په پښتو کې د سیف الملوک او بدر و افسانه یا نوري خیالي افسانې.

(3) قضائي:

قضائي روایت د هغه امر لیکل دي چې پر هغه باندي شخړه وي یعنې دا روایت اکثراً په دعوو کې راځي (24) یعنې جگړيزي پېښې لیکل.

وصف:

وصف د یو شي یا د یوې منظري یا یوه سړي یا یوه عادت او نور ښه والی او بدوالي لیکل او څرگندول دي لکه د پسرلي صفت، د گلو ستاینه، د درواغو او خیانت عنعنې، یا نور هغه څه چې صفت و باله شي او که ښه وي او که بد...

د وصف اصول:

وصف دوه اصله لري:

(1) خاص

(2) عام

(1) خاص:

خاص هغه وصف دی چې بې له پخپل موصوفه پر بل شي نه صادقیږي لکه "برندي سترگي" برندوالی یو ادبي او نزاکتي صفت دی خو خاص د سترگو دپاره، مثلاً: برندي پښې نه شو ویلای یا برند غوږونه نزاکت نه لري.

(2) عام:

عام هغه وصف دی چې علاوه پر خپل موصوف پر بل شي هم صادقیږي لکه: "ښکلې پېغله" ښکلیتوب داسې صفت دی چې د بل شي سره هم راوړل کېدای شي لکه: "ښکلې مخ" "ښکلې پسگرلی" یا نور...

د وصف قسمونه:

وصف ډېر قسمونه لري مگر لکه یسوعي چې خاص کېږي مهم ئې دوه قسمونه دي: (25).

(1) د شیانو وصف

(2) د اشخاصو وصف

په شیانو کې د درو شیانو وصف اهمیت لري:

د ځایو وصف لکه: د کم ښار یا کلي صفت.

د پېښو وصف: مثلاً د کمي جگړې صفت د طبيعي مناظرو وصف لکه د هرات د غروب وصف، د اشخاصو وصف هم له دوو لارو کيږي: يا د خلق يعني پيداښت له لاري يا د خلق يعني خوی له لاري. د پيداښت څخه خو مقصد د مخ او نور صورت ښکلوالی يا بدوالی دی همدا شان د حرکاتو تناسب او بد ډول والی يعني د اشخاصو کړه وړه ستايلي کيږي د خوی څخه مطلب د اشخاصو د ښو يا بدو اخلاقو او عاداتو وصف کول دي. د وصف حسن او ښه والی:

په صفاتو کي هغه وصف ښه دی چي اروږدونکي يا ويونکي ته د هغه موصوف داسي مجسم شي لکه د سر په سگترگو چي ئې ويني او دا په وصف کي ډېر مهم شی دی او بل دا چي ډېر صفتونه تر يوه حکم لاندې راوړي (26) يعني که غواړي د پسرلي صفت وشي بايد د طبيعت ښکلا او د قدرت صنع او هغه خوندونه چي د پسرلي له مناظرو موندل کيږي او نور ټول يوازي د پسرلي د ستايني دپاره وستايل شي.

(پای)

لن لیکنه

1. کابل مجله لومړی کال 15 مخ 9 ش.
2. جواهر الادب ج 1، ص 59.
3. کابل مجله، لومړی کال، 9 ش 15 صفحه.
4. روش نگارش - 10 مخ، د ښاغلي کاظم رجوي لیکنه.
5. د لیک او وینا پوهه د ښاغلي الفت اثر.
6. فرانسوی گرامر - د کلود اوژ اثر د ښاغلي رښتیا ترجمه.
7. فرانسوی گرامر - د کلود اوژ اثر د ښاغلي رښتیا ترجمه.
8. فرانسوی گرامر د ښاغلي رښتیا ترجمه.
9. فرانسوی گرامر د ښاغلي رښتیا ترجمه.
10. روش نگارش - کاظم رجوي 41 او د 42 مخونه.
11. همدا پورتنی اثر.
12. جواهر الادب محمد زکي الدين 77 مخ.
13. د لیک او وینا پوهه د ښاغلي الفت اثر.
14. تاریخ ادبیات انگلیس د لطفعلی صورتگر اثر.
15. روش نگارش 67، 69، 70، 73 او 74 مخونه.
16. فن التالیف الحديث 45 مخ.
17. فن التالیف الحديث د، ن فرید المصري اثر 45، 46 مخونه.
18. دستور نگارش د حسین امید اثر 3 مخ.
19. دستور نگارش 4 مخ.
20. علم الادب یسوعي ج اول 253 مخ.
21. روش نگارش 127 مخ.
22. علم الادب یسوعي جز اول 254، 225 مخ.
23. علم الادب یسوعي جز اول 262 مخ.
24. علم الادب یسوعي جز 2، 95 مخ.
25. علم الادب یسوعي لومړی جز 229 مخ.
- علم الادب یسوعي لومړی جز 229 مخ - د فن التالیف الحديث 43 مخ.

د بديع علم

تعريف:

بديع نوی شي ته وايي، او بديع هغه علم دي چي د کلام د تحسین او ښه والي وجهي په پېژندل کېږي او څنگه چي بديع نوپیدا ته وايي نو بدعت هم له دې قسمه دی. (1)

د بديع د علم واضع:

د بديع د علم واضع عبدالله بن المعتز دی چي دا علم ئې اختراع کي، او په 274 هـ کال ئې د بديع نوم پر کښېښود (2).

د بديع اقسام:

د بديع علم پر دوه قسمه دی:

معنوی E

Eلفظي

لومړی معنوي E:

معنوي هغه دی چي د معنی رعایت پکښي واجب وي، نه د تلفظ او ډېر مشهوره ئې دادی: (3)

_ (1) متضاد:

چي دوي ضدي معناوی سره راوړي که په نشر کي وي او که په نظم کي عبدالقادر خان په لاندې بيت کي خدا او ژړا سره راوړي دي:

چي ئې تللم په خدا خدا دیدار ته

اوس ئې درومم په ژړا ژړا مزار ته

شمس الدین کاکړ وايي:

آخربه ومري په ډېر غربت کي

بې کس زما زړه تنه زما زړه

خراب له عشقه آباد له حسنه

مجنون زما زړه لیلی زما زړه

په اوښکو غرق شو له صبره وچ شو

دريا زما زړه صحرا زما زړه

دا لاندې بيتونه هم د طباق له قسمه دي، عبدالقادر خان وايي:

نمروته نه گورم، گورم خپل ننگار ته

گل ته نظر نه کړم، نظر کړم هغه رخسار ته

باغ و ته مي بولي، نه مي بولي د يار کوی ته

کوی ته به ئې درومم نه به درومم و گلزار ته

(2) مراعا النظر:

مراعا النظر دادی چي اقلاً دوه شيان په يوه جمله يا يوه شعر کي مناسب سره راوړه شي لکه په دې لنډۍ کي:

سینه مي ډېگ زړه مي غـوښـي

اوښکي او به دي بېلتون اور پسي کوينه

ډېگ او غوښي او او به او اور مناسبت سره لري.

(3) براعا استهلال:

د براعا استهلال لغوی معنی ابتدائي تفوق او برتري ده، او په اصطلاح کي د کتاب د مقدمې او شروع مناسبت د کتاب د متن او موضوع سره

دی مثلاً که کتاب په نحو کې وي په مقدمه کې ئې: رفع، نصب، جر، فاعل، مبتداء او نور راوړي، چې يو فاضل سړی د کتاب مقدمه ووايي له هغه څخه پوه شي چې د کتاب موضوع څه ده چې ددې صنعت مثالونه په پخوانيو عربي او پارسي کتابو کې بېخي ډېر ليدنه کېږي.

(4) عکس:

دا صنعت قلب مطلب هم بولي چې يو عبارت په خورا ښکلي ډول سره راوړي، گل محمد هلمندی وايي:

ما په سل کرته ياد کړې ته رانغلې
زه به سل کرته درسم که تا ياد کړم

(5) رجوع:

دا صنعت دادی چې يو مطلب وويل شي بيا بيرته دهغه مطلب باطلوالی ته رجوع وشي لکه خوشحال خان چې وايي:

که ښه وایم وچاته هم ئې بد نیسي په زړه کښي
يا بخت دی د مغولو يا زما څه عقل کم دی
نه بخت دی د مغولو نه زما څه عقل کم دی
دا کل واړه پېړۍ ده چې مي کار برهم درهم دی

(6) استخدام:

د استخدام مثال هم دمخه درته وښودل شو.

(7) لف ونشر:

لف او نشر دادی چې يو وار څو شيان ذکر شي او وروسته د هغو تعبير په ترتيب سره وشي لکه حنان چې وايي:

دا څه يار دا څه حنان دا څه اغيار دی
دا څه گل دا څه بلبل دا څه زغن دی
شمس الدين وايي:

يو کاندې ويشتل بل بندول دريم نتل کا
ورځي دي کمان زلفي رسي سياهي کاکل

لف او نشر دوه قسمه دی يو مرتب او بل غير مرتب، مرتب هغه دی چې شيان په ترتيب سره راوړه شي، لکه په پورته بيتو کې او غير مرتب هغه دی چې بې ترتيبه ذکر شي.

(8) تفريق:

تفريق دادی چې متکلم دوه شيه له يوې نوعي څخه ذکر کړي او د معنا د زياتوالي دپاره تفصل ورکړي يعني تفريق ئې سره وکړي، رحمان بابا وايي:

لږ تفاوت نه دی د رڼدۍ او زاډۍ
چرته زلمي جوته، چرته کونډي يتيمان

(9) جمع:

جمع داسي صنعت دی چې څو شيان تر يوه حکم لاندې کړي عبدالقادر وايي:

چې پرې غم غلطوم درې مي محرم دي
يو قلم دويم کتاب دريم اشعار خپل

چې قلم او کتاب او اشعار ئې د غم غلطولو تر حکم لاندې کړيدي.

(10) تقسيم:

تقسيم هغه دی چي څو شيان ذکر کړي او بيا هر يوه ته بل شی منسوب کړي، خليل خان نيازی وايي:
 څرې او ريځي ژاړې لسه پاسه
 کويله ريغ کا بېلتون له لاسه
 يه هغه لوني گوهر په خول ستا
 دا مرحبا کا ستا زموږ مواسه
 په پورتنۍ رباعي کي د رجوع صنعت هم راغلی دی.

(11) حسن تعليل:

حسن تعليل دادی چي ويونکی د يوه وصف د پاره داسي علت راوړي چي په حقيقت کي علت نه وي خو د لطافت او مناسبت له حيشه ښه علت و باله شي، لکه زاخيلي چي وايي:
 ورغړه سترگي، زلفي ليري د رخساره که
 ستا ليدو ته ريوږدي لمر په پاڼو کي د گلو
 د لمر دورانگو دريوږدولو علت ئې د خپل يار مخ و باله، که څه هم حقيقتاً خو دا علت نه دی مگر ډېر ښه لطافت لري، يا لکه حميد چي وايي:
 چي نظر ئې د گلرخ ساقې په منځ شو
 د نرگس له لاسه جام پرېوت نسکور شو

(12) حسن مطلع:

حسن مطلع دادی چي د لومړي بيت الفاظ ډېر مانوس او ذهن ته تړدې وي چي ويونکی يا اړوېدونکی دې ته مجبور کړي چي راتلونکي بيتونه هم ووايي يا ئې واورى، او په ويلو ئې زړه خوښ شي لکه عبدالقادر خان چي وايي:
 پسه مجالس کښي بيرون له همه
 د آواز و خوت د ځم لسه قمه
 چي زه هم ستاسي ميخور زلمی وم
 زما له حاله مه شئ بې غمه!

(13) حسن مقطع: حسن مقطع دادی چي غزل يا قصيده يا نور څه په ډېره زړه وړونکي او مطبوع کلام بې له کوم شرطه قطع شي لکه د خوشحال

دا لاندي قصيده:

د ښاد منو په خندا ږو
 د غمجنو په ژړا ږو
 د رندانو په رندۍ
 د شيوخانو په تقوا ږو
 د وصال په سل خوښۍ
 د هجران په زربلا ږو
 د بهار په ښو گلونه
 د بلبلو په نوا ږو
 چي د وهمه پکښي نشته
 د رښتینو په رښتيا ږو
 په دا همومره سگو گندونه
 صد هزار ځله بيا بيا ږو
 چي تر ځان مين پرتا يم

(14) اغراق:

اغراق په لغت کي درې معناوي لري: په اوبو کښي ډوبول، يو شی تر خپل حد پورته بېول، دلنډۍ کښول، خو د بديع په اصطلاح هغه صنعت دی چي د يوه شی ښه والی يا بد والی يا د هغه تصديق او تکذيب ته شدت او قوت ورکوي، داسي نه چي هيڅ نه وي او وويل شي چي شته، دا اغراق نه دی درواغ دي.

څوک وايي چي اغراق درې مرتبې لري: لومړۍ دا چي مدعا عقلاً او عادتاً امکان ولري، خوشحال وايي:

د خوشحال سره که کښيني يو څو کاله

دا د غره خټک به واړه شاعران شي

دامبالغه هم بولي، دوهم هغه دی چي مدعا د عقل له رويه ممکنه وي مگر په عادت کښي محاله وي، شمس الدين وايي:

زړه مي داسي اندېښنو دهجران ډک کی

ځای د وصل پکښي نشته يو خاش خاش

دا اغراق هم بولي، دريم هغه دی چي مدعا هم عقلاً هم عادتاً محاله وي دا نو غلو هم بولي، حميد وايي:

چي بليزې پکښي اورزما د آه

څه به نه وي د فلک مانيه سياه

(15) التفات:

التفات په لغت کي د سترگو تر کنجکانو کتل او يو کار ته توجه کول دي، او هم لطف او مهرباني ته وايي اصطلاحاً داسي صنعت دی چي د

عبارت سياق ته تغير ورکړي، دا نو پر شپږ ډوله دی:

اول: له غيبتته تکلم ته التفات، عبدالقادر خان وايي:

ظاهرين ئي په ظاهر صورت غلط شو

په باطن په خاورو پټه خزانيم

په لومړۍ مصرع کي غيبت او دوهم کي تکلم دی.

دوهم: له تکلمه و غيبت ته التفات، خوشحال خان وايي:

چي دي ښه له خويه بويه خبردار شوم

د خوشحال سره ياري کړې په دروغ

دريم: له غيبتته و خطاب ته التفات، خوشحال خان وايي:

چي دلبره دلربا ده هغه ته يې

چي خودرايه خودستا ده هغه ته يې

څلورم: له خطابه تکلم ته التفات، عبدالقادر خان وايي:

باد يې بوي عبدالقادره سحر راوړ

شگفته لکه غونچه په دغه باد شوم

پنځم: له تکلمه و خطاب ته التفات، رحمان بابا وايي:

خبر نه يم چي ئي راوستم له کومه

بيا مي کومي خواته استوي چي دورمه!

شپږم: له خطابه و غيبت ته التفات: لکه دا چي پلار زوی ته نصيحت کوي او ورته وايي: "زمری جانہ! زما خبري واوره، ستا دپاره وایم، زه

زمری د ځان زوی بولم نو که زمری اوس لوی شوي وي او ځان ترما پوه بولي دا نو بېله خبره ده".

(16) اعداد:

دا صنعت داسي دی چي د ممدوح څو صفتونه او يا نور شيان پرله پسې راوړه شي، لکه خوشحال چي وايي:

ناز، نخري، مهر، خدا، فتنې، جنگونه

د خپل يار سره هم تازه دارنگونه

(17) تنسيق الصفات:

څو صفتونه پرله پسې راوړل دي ، لکه عبدالقادر خان چي وايي:
پرلاري تلمه ، په مخه راغله ، يوه دلبره ، پري رخساره
دلمر په شان ، لاتري روښانه ، په ښکلي مخ وه هغه نگاره
غاړه بلنده ، خاطر پسنده ، غنبرين بويه ، ياسمن مـوـيه
په شونډو لعله ، په زړه الماسه ، په سپينو غاښو درشهواريه
بې ميو مسته ، خوږه نيست وهسته ، ډکه له نازه خالي له نيازه
سر تر قدمه ثابته روغه ، له هره عيبه پاکـــــــــــــــــه ويزاره

(18) حشو حشو:

حشو په نظم او نثر کي معترضه جمله ده ، يا هغه زاید کلام دی چي د جملې په منځ کي واقع شي ، علي خان وايي:
اوس مي څه زده "باقي دا" چي له څه راغی
ځي به چيرته سور يا پلي ز مـــــــــا روح ؟
حشو پر درې ډوله ده: قبيحه ، متوسطه ، مليحه _ قبيحه حشو د کلام قيمت ورکوي

(19) تجاهل العارف:

تجاهل العارف دادی چي ويونکی يا ليکونکی قصداً خپل ځان ناپوه واچوي که څه هم واقعه ورته معلومه وي خو د يو نزاکت دپاره خپله ناداني ښکاره کړي لکه علي خان چي وايي:
دا د دلبر مخ دی چي له شاله نيم لیده شي ؟
يا زيږوتي لمر دی چي ښکاريږي نيم له غره ؟

(20) مدح ما يشبه الذم:

مدح ما يشبه الذم دادی چي داسي مدح وشي چي د ذم سره مشابهه وي لکه شمس الدين چي د خپل آس مدح کوي:
تر ولاړ داو بو تېز دی په رفتار کي
د گانتي مزل په مياشت وهي تنها

(21) ذم ما يشبه المدح:

دا داسي دی چي داسي ذم وشي چي د مدح سره مشابهه وي لکه علي خان چي وايي:
عاشقانو به فرياد بې شانه نه کـــــــــړو
معشوقې که په يو شان وای نا انصافي

(22) ارسال المثل:

دا صنعت داسي دی چي يو مثل يا يو مشهوره جمله په نظم کې راوړه شي لکه عبدالعظيم چي دا مثل "دگور شپه نه په کور کيږي" په يوه بيت کي راوړی دی:

د گور شپه چېر د چا نه په کور کيږي
غم د چا په خوشحالی کله بدليږي

(23) ارسال المثلين:

دا دادی چي دوه متلونه په يوه بيت کي راوړي ، لکه خوشحال خان چي وايي:
وايي چي: "له ځانه په اولاد وي پېرزوينه"

خدای په کارواني په اصلي والسي اوبه"

(24) سوال و جواب:

د سوال و جواب معنی خو ښکاره ده ، شمس الدین کاکړ وایي:

ما وې ستا د مخ وگل ته مي لار نشته

دې وې کره په شپه ژړا ما وې په سترگو

(25) ښه او بد:

ښه او بد هغه صنعت دی چې په پارسي ئې زشت او زیبا بولي هغه دادی چې په لومړي مصرع کي ښکونځل او په دوهمه کي بیرته مدح ځيني جوړه شي، شمس الدین وایي:

بد ښه

یو وار ما واخیستای پښي د خپل نگار

چي مي رنگ کړای په نکړيڅو گل انار

ته ویده وې ما به درسته شپه کولي

باری ستا په باب دعا هزار هزار

که ئې یو ځله پر سگر ورباندي کښيني

رنځ د هجر به شي دفع د بیمار

بند ئې خلاص که پورتي ونیسه پخپله

مخ پوتی په نقاب نه ښايي د یار

که هر څو پر موټه زور کړم درست په نه ځي

په رقيب کي ځما غشی د آزار

په مدار مدار بې کارم چي خوږ نه شي

د بانو په ستنې ستا د پوندي خار

څو پر سپوږمې باندي ښوره شمس الدینه!

د عشق اوبن پر لاري کله ځي هموار

(26) اطراد:

اطراد هغه صنعت دی چې په نظم یا نثر کي د ممدوح نوم او د ممدوح د پلار نوم د ولادت په ترتیب ذکر کړي لکه په بیت کي چي دا جمله راوړي : "الامير ابن الامير ابن الامير" یا نور...

(27) توجیهه:

دا صنعت محتمل الضدين هم بولي او داسي دی چي یو کلام د دوو مختلفو وجهو احتمال ولري لکه د عربي دا شعر چي په یوه سترگه وړند

خیاط ته چا ویلی و:

خاط لي عمر و قبلت عينه سوا

يعني کشکي ستا دواړي سترگي سره برابري وای، نو دا معنی هم ورکوي چي کشکي وړند وای، او دا معنی هم ورکوي چي کشکي دي دواړي

سترگي جوړي وای.

یا په پښتو کي چي وایي: "احمد ډېر غوړ سړی دی" دواړی توجهي روا دی: یوه دا چي کالي ئې غوړ دي او بل دا چي کالي ئې ډېر پاک او

مفشن دي.

دوهم لفظي صنایع :

د بدیع د علم دوهم قسم لفظي صنعتونه دي او هغه څه چې په پښتو کې ما تطبیق کړای شوه هغه دادی:

(1) ترصیع:

ترصیع داسې صنعت دی چې شاعر خپل کلام برخې برخې کړي، نو هر لفظ یې د بل داسې لفظ پر برابر راوړي چې په وزن او دروي په توري کې سره متفق وي لکه رحمان بابا چې وایي:

په حالت، د عاشقانو، نظر، بویه
په زیارت، د شهیدانو، گذر، بویه

(2) المشجر:

المشجر د توشیح جزو دی، هغه دادی چې یوه غزل ووايي چې په لیکلو کې د ونې شکل پیدا کړي لکه شمس الدین چې وایي:

(3) المربع:

دا هم د توشیح یو قسم دی چې یوه رباعي پر څلور برخې داسې ویشي چې هم افقي او هم عمودي وویله شي لکه عبدالقادر چې وایي:

(4) اسجاع:

اسجاع د سجع جمع ده، او سجع قمري، موزون او مقفي آهنگ ته وایي (4) نودا پر درې راز ده:

(1) متوازی:

(2) مطرف:

(3) متوازن:

اول: متوازي: متوازي هغه بولي چې د دوو مصرعو په آخر کې داسې کلمې راوړه شي چې د حروفو په عدد او وزن او روي کې سره متفقي وي لکه عبدالقادر خان چې وایي:

بدیم دا نه وایم چې زه بناغلی یم

په مریې والي دتا راغلی یم

مرگ می قبول دی شړل دي نه وي

تښتی بنده یم درته راغلی یم

دوهم: مطرف، دا بولي چې د دوو مصرعو په آخر کې داسې کلمه راوړه شي چې دروي په حروفو کې متفق اما د حروفو په عدد او وزن کې

مختلف وي لکه رحمان بابا چې وایي:

خبر نه یم چې ئې راوستم له کومه

بیا می کومی خواته استوي چې درومه

دریم: متوازن هغه دی چې په دوو مصرعو کې داسې کلمې راوړه شي چې هر یوه د خپل نظیر سره په وزن کې موافق وي مگر دروي په حروفو

کې مختلف وي لکه عبدالقادر خان چې وایي:

بند ئې، په تاریخیم د دوو زلفینو

مست ئې، په جامیم د دوو عنینو

(5) تجنیسات:

تجنیسات او ده دي: تام، ناقص، زاید، مرکب، مکرر، مطرف، خطي:

اول. تام:

تام تجنیس هغه صفت دی چې په شعریا نثر کې دوی داسې کلمې ذکر شي چې په صورت کې هیش تفاوت نه سره ولري مگر معنا ئې جلا جلا

وي. په پښتو کې دا صنعت بیخي ډېر دی، بلکې په متلو کې هم موجود دی لکه چې وایي: "خواري کړې هغه مینځي چې د مینځي کال

مینځي" په ادبیاتو کې هم ډېر دی، پیرمحمد وایي:

فراق په ما خوري د زړگي ويني
آشنا مي نسته الله مـي ويني

عبدالقادري خان يوه مفصله نصيحت نامه چي تقريباً زر بيتونه دي په همدې صنعت كي ويلې ده.

دوهم، ناقص:

ناقص تجنيس دا بولي چي په تورو كي لکه تجنيس تام غوندي يوشی وي مگر په حرکاتو كي مختلف وي لکه حميد چي وايي:
چي رښتنی ساده صاف نه وي حميده
بولي، بولي عاقلان دا هسي بول

دريم، زايد:

زايد تجنيس دادی چي د متجانسو کلمو په سري يا په آخر كي يو توری اضافه وي لکه عبدالقادري خان چي وايي:
چي عاقبت به له دنيا ليرې دي
ولي دا هونبره طولاني بليرې

خلورم، مرکب:

مرکب تجنيس پر دوه ډوله دی: متشابه او مفروق. متشابه هغه دی چي د بسيط لفظ سره مرکب د بسيط په شکل راوړي لکه عبدالقادري خان
چي وايي:

ر به ته زما څښتن زه بنده ستايم
تا به غواړم تا به بولم تا به ستايم
په نسيم د محبت لکه گل وايم
په تجنيس په نصيحت بيتونه وايم
مفروق مرکب هغه دی چي بسيط او مرکب لفظونه د بسيط او مرکب په شکل راوړه شي عبدالقادري خان وايي:
چي په سترگو خراغ وويني پتنگ
څو و نه مري له ژوندونه وي په تنگ
پنځم، مکرر:

مکرر تجنيس دادی چي د بيتونو په آخر دوه متجانيس لفظونه اړخ پراخ مکرر راوړه شي او معناوي ئې جلا وي نو که د لومړي حرف په سر كي
څه زياتوالی هم وي روا دی لکه پير محمد چي يوه غزل پر دې صنعت ويلې ده چي دوه بيته ئې دادی:
بوي د زلفو چي مي تېر شو تر مشام شام
و بلبل ته مي د زړه ږدي گل اندام دام
په خدا به سور کفن له قـبره پاڅم
دا مسيح که مي لږ واخلي په دشنام نام
دا قسم تجنيس هم د پښتو په ادب كي خورا ډېر دی او راز راز راوړل شويدي مثلاً حنان داسي راوړی دی:

هيڅ مي نه مونده په عشق كي د زړه کام کم
نه مي درومي له خاطره په پيغام غم
پوخ مين آه و فغان نه کـري په عشق كي
مدام وي له اضطـرابه څخه خام خم

شپږم، مطرف تجنيس:

دادی چي دوې داسي کلمې راوړه شي چي ټول حروف ئې يوشی وي خو د پای توري ئې مختلف وي عبدالقادري خان وايي:

د يار ياد لکه صيقل زړه پرې صفا که
آئيني دي د خاطر ونيوه زنگ

اووم. خطي تجنیس:

خطي دادی چي دوې داسي کلمې راوړه شي چي تحريري شکل يې يو دی نو که يوه کلمه ټکي ولري او بله يې ونه لري پروا نشته لکه محرم او
"مجرم" چي سره راوړه شي عبدالقادر وايي:

چي نوم ئې وشي د محرمی

خوب به په څه کا د بېغمی

په يوه ټکي محرم مجرم شي

وېره دي کاندې د مجرمی

(6) اشتقاق:

بل د لفظي صنايعو څخه دی چي ويونکی داسي الفاظ استعمال کړي چي له يوه اصله څخه مشتق وي لکه حنان چي وايي:

که په تور د تورو زلفو تور شم څه شو

د تور بخت له تورو زلفو آشنایي ده

او يا په نظر کي داسي ښکاره شي چي له يوه اصله دي مگر نه وي لکه خوشحال خان چي وايي:

هيچري د شول ————— د سړی برکت نه وي

شل شي شول شي شوم شي چي همېش شولې کرينه

(7) مقلوب:

مقلوب يعني اوښتی دا عموماً پر دوه ډوله دی :

لومړی مقلوب بعض :

چي په نظم يا نثر کي د کلمو بعضې حروف سره واوړي شمس الدين وايي:

که څه وایم د دلبر له تورو زلفو

د سواده مي په سر کي ده سودا

دوهم مقلوب ګل:

چي ټوله کلمه سره اړولې شوې وي لکه عبدالقادر خان چي وايي:

د دوران له انقلابه لا بقا شي

اعتماد به دانا څه په دا اقبال کا

(8) تضمین:

تضمین دادی چي يو شاعر يا ليکونکی د بل شاعر يا ليکونکي يوه مصرع يا جمله دخپل شعر په ضمن کي راوړي مگر په دې شرط چي د سند

او مثال په ډول وي نه دغلا په توګه، مثلاً حمید وايي:

دا شرف د عاشقی نه دی نو څه دی

چي سينه شوه د حمید دکان د مشکو

حنان شاعر دده وروستنی مصرع تضمین کړې وايي:

د حنان سينه نو خطو تور سکاره کړه

که "سينه وه د حمید دکان د مشکو

(9) اعنات يا "لزوم ما لایلزم"

دادی چي شاعر يو غير لازم شی پر ځان لازم وگڼي يعني که دهغه التزامه صرف نظر وشي هېڅ عیب نه وي مثلاً عبدالعظیم شاعر دلاندي بیتونو په آخر کي "زلزله، غلغلې، ولوله، سلسله" یا نور راوړي چي دوه لاهه ئې لازم کړي مگر که ئې پر ځای "فیصله، مرحله، ناله" یا نور راوړي وای څه عیب نه و بیتونه ئې دادی:

نن مي گډه په صورت بیا زلزله ده
راپسې د مفسدانو غلغلې ده
ما وې نن خو به مي پرېږدی پر قراره
پرون ټوله ورځ مي کړې ولوله ده
دا دُر نه دي چي په مخ ځما ځليږي
دا ځما د سپینو اوښو سلسله ده

(10) حذف:

بل صنعت حذف دی چي شاعر له خپله کلامه یو یا دوه حرفه وغورځوي لکه عبدالقادر خان چي وايي:
هومري اور پکښي بليږي ايرې نه شوې
بلا سخت يې د عاشق ننه لې مونه
ننه په اصل کي "دنه" دی، دال حذف شويدي.

(11) رقطا:

رقطا داسي صنعت دی چي په نظم کي يو حرف منقوط يعني نقطه دار او بل غير منقوط وي. مثلاً خوشحال خان وايي:
زه زایريم خان ستا تر تل —
ترتا ځگر شم ځان ډ پر بڼه ئې تر بل
يو په مثل ته ښایسته يې د جونو خانه
تابه ستايم تا به ستايم يو په شل
ته جانا تل تازه تر تر نسته —
زه زهير خسته جلیا يم تر بلبل
(په پورته بیتو کي په پخوانۍ املاء (ځ) په دوو ټکو هم ليکله کېدله)

(12) خيفا:

دا صنعت داسی دی چي يوه کلمه يا يو څو توري منقوط او بله کلمه يا دتورو په شمار غير منقوط وي خوشحال خان وايي:
نن ما خپل گڼي له طنزه
ما خو نه زده هونږه فن
بختور مي يې نوم کنښن
لا که نه شي دروغجن
څښي تا وکا چين يې گورم
شي بنده درته ختن
(په پورته لومړي بیت کي دوره توري منقوط او دوه غير منقوط دی په دوهم بیت کي درې توري منقوط او درې غير منقوط، په دريم بیت کي څلور توري منقوط او څلور غير منقوط دي)

(13) رد المطلع:

دادی چي د لومړي بیت يوه مصرع د غزل په آخر کي تکرار کړي عبدالقادر خان وايي:

خو همدا عبدالقادر ته بيا بيا وايه
"يوه زړه لره يوه مينه كافي ده"

(14) رد العجز على الصدر:

صدر د شعر او عجز ئې پای دی، دا صنعت داسي دی چې د شعر صدر په آخر کي تکرار کړي، رحمان بابا وايي:
سر زما، سامان زما، جار شه تر جانان زما
جار شه تر جانان زما، سر زما، سامان زما
دا صنعت پر قسمونه لري کله داسي کيږي چې د لومړي بيت عجز ئې د دوهم بيت په صدر کي راوړه شي او د غزلي تر پايه پوري همدا سي وي
دا قسم ډېر لږ دي، خوشحال خان وايي:
همدا شان د غزلي تر پايه پوري...

(15) الملمع:

الملمع هغه دی چې يوه مصرع پښتو او بله عربي وي، شمس الدين وايي:
که داخل مي په روضه کښي د رضوان کا
لعمري لا يطيب العيش لــــولاک
خوبرو بيان که د جهان شي راته جمع
فوالله لست انظير عنک ســــواک

(16) ذوالقافيتين:

ذوالقافيتين دا دی چې په نظم کي دوي قافيې څنگ پر څنگ راوړه شي، مثلاً عبدالقادر خان وايي:
که ورڅه نه دی چې مريي ستا نومم
بس دی وماته چيري له تا درومم
ته به زما غوندي مريونه ډېر مومي
کله به تا غوندي څښتن زه بيا مومم

(17) ذوالقافيتين مع الحاجب:

چي ردیف د دوو قافيو په مينځ کي راوړه شي، مثلاً عبدالقادر وايي:
مين را ياد شو دتاله رنګه
که يو درنګ کښيني زما له څنګه
که آشنا نه يې د آشنا مثال لري
جار شم قربان شم تر تا ملنګه

(18) ذولسانين:

چي نظم په دوو يا ډېرو ژبو راوړه شي، لکه خوشحال خان وايي:

افغان بچه شوخي، هرگز په عاشق باندي
لطفی نکني رحمی، دا هم کله څوک کاندي
یک لحظه بيا بنشين ما خوښ په ښه خدا کړه
قربان سرت گرده چي نورو ته خاندي

(19) غير منقوط:

دا داسي صنعت دی چې په شعر کي بې ټکو الفاظ استعمال شي، لکه د شمس الدين دا بيتونه:

خوشحال خان وایي:

دلدار هوا دار له درد او دوکه دما دم د آه سرد سره راوا کا
درومه درومه گيله مه کوه له درده کله کله درد هم مراد اداء کا

(20) منقوط:

منقوط هغه دی چې په شعر کې ټول نقطه دار توري راوړه شي، لکه خوشحال چې وایي:

بڼې بڼې شپې شپې شي ځینې پینې
غېږ په غېږ شي شفت ځینې
ځینې ځینې پینې تشېږي
نن بشي بخښني، بڼې - بڼې

(21) مقطوع:

مقطوع دادی چې د شعر ټول توري سره بیل شي مثلاً خوشحال وایي:

دل آزاری! م دی خ ل رب دار دی
زړون م آزاروه روی ددا دار دی
ت چ پ ژاړې زار زار ژړا دي اروم
دادی واره درد او دوک زړه دي آزار دی
چ اول دي د زړه داغ ووت آرزو وه (5)
اوس وروم زړه دي نښ چ داغ دار دی

(22) موصل:

موصل دادی چې د شعر ټول حروف سره ونښلي، او دا درې قسمه دی: لومړی دادی چې د شعر توري سره ونښلي لکه خوشحال خان چې وایي:

پورته دوه بیتونه منقوط هم دي، د موصل دوهم قسم دادی چې دوه توري سره ونښلي، لکه د خوشحال دا بیتونه:

مخ په مخ شه ماته خنده چې خاطر مي
هوسي شي په خوښۍ شي هم بې غم
گل، مل چې مخ په مه شي په خوښۍ شي
طوطا کله گویا يي کا بې موسم

د مرصل درېم قسم درې حرفي دی - لکه دا بیتونه:

ځینې خپل جیش، لښکر، حشم کسي
ځینې خپل لعل، گوهر، نعم کسي
ځینې خپل علم، هنر، قلم کسي
ځینې خټک، هغه، صنم، کسي

(23) لغز:

لغز په پښتو کیسی یا دوری بولي چې په پارسي ورته چيستان وایي دا هغسي دی چې یو پوښتنه وکړي د یو شی نښاني ووايي او له مخاطبه د هغه شی د نومو پوښتنه وکړي. د کیسی مثالونه په پښتو کې ډیر دي.

(24)معما:

معما داده چي د معشوق يا بل شي نوم په بيت کي پټ او په رمز کي راوړي، نو که د تصحيف دلاري وي که د قلب او يا حساب او يا تشبيه او نورو لارو، مگر په دې شرط چي له بني طبع څخه بېخي ليري نه وي، اوږده اوږده ناوره الفاظ پکښي نه وي لکه يونس چي د محمد (ص) په نامه معما ليکلي ده:

خم چي يونس واراوه څخو پکي ځيني پريوت
هوبښ له مدهوبښ ورک کا، اسم لوی وه د هغه
لمن ليکونه

1. مختار الصحاح

2. عبد الله بن المعتز د عباسيه د خلفاء څخه دی چي د مقتدر خليفه د مريانو د لاسه مړ شو (په 296 کي) "د کابل مجله _ لومړی گڼه څلرم کال"
3. مخصوصاً دلته هغه صنعتونه ټاکلي شوي دي چي ماتي په پښتو کي مثال پيدا کړيدی، ممکن دی چي ډېر نور به داسي هم په پښتو کي وي چي ما نه وي ليدلي. "مؤلف"
4. مدارج البلاغه 205 مخ
5. په پخوانۍ املاء کي غير ملفوظي (ه) لکه (په، ده، زه او نور) نه ليکله کېده.

د بيان علم

بيان په لغت کي کشف او ايضاح ته وايي (1) خو په اصطلاح کي هغه علم دی چي د يوې معنا دلالت پر مختلفو لارو رانښيي (2) يسوعي بيا وايي: بيان په اصطلاح کي هغه فصيح منطق ته واي چي له ما فی الضمير څخه تعبير په وشي (3).

د بيان د علم لومړی کتاب:

په دې علم کي لومړی کتاب (مجاز القرآن) دی چي ابی عبیده د خليل شاگرد ليکلی دی.

اصول:

دا علم درې اصله لري يعني په درو شيانو کې بحث کوي (4):

1. تشبيه

2. مجاز

3. کنایه

تشبيه:

تشبيه د دوو شيانو معنوي اشتراك ته وايي، نو که دا اشتراك حقيقي وي او که خيالي او مقصد له معنوي څخه هغه صفت دی چې د باندنيو موجوداتو څخه نه وي لکه: پوهنه، زړه ورتوبی، ځکه چې د دوو تنو اشتراك په کور او کالو کې تشبيه نه باله کېږي. (5)

د تشبيه رکنونه:

تشبيه څلور رکنونه لري:

لومړی رکن: ئې د تشبيه دوي خوا وي چې يوه خوا ئې مشبه او بله خوا ئې مشبه به بولی او په عربي طرفین ورته وايي.

دوهم رکن: د تشبيه توري دي.

درېم رکن: د تشبيه وجهه ده.

څلورم رکن: د تشبيه غرض دی.

د يوه شي تشبيه چې له بله شي سره کېږي لومړی شی مشبه او دوهم مشبه به او ددوي منځ کې معنوي اشتراك وجهه شبه يا د تشبيه وجهه ده، او په کوم توري چې دا تشبيه راغلي وي هغه د تشبيه توري بولي او کوم مقصد چې پر بناء وي هغه ته د تشبيه غرض وايي.

لومړی رکن:

د تشبيه دوي خوا وي: يعني مشبه او مشبه به مثال "پوهنه د رڼا په څېر ده" پوهنه مشبه، رڼا مشبه به شوه. نو تشبيه د خپلو دوو خواو په اعتبار پر څلور ډوله ده:

(1) د مفرد تشبيه له مفرد سره:

(2) د مرکب تشبيه له مرکب سره:

لکه د مخ تشبيه له گل سره يا د زړه ورتوبی له زمري سره:

لکه عبدالعظيم چې وايي:

سره لبان دي په خدا کې هسي زيب کا

لکه گل چې په گلزار کې غوړېږي

سره لبان او د خدا ترکيبي حال مشبه او د گل د غوړېدلو ترکيبي حال مشبه به دی.

(3) د مفرد تشبيه له مرکب سره:

لکه په دې لنډۍ کې:

پر گودر سور سالو ښکاره سو

ما وې دې نورو اوبو اور واخيست مينه

سالو مفرد او مشبه دئ او دا اور او د اوبو د سوروالي ترکيبي حال مشبه به دئ.

(4) د مرکب تشبيه له مفرد سره:

عبدالقادر وايي:

لکه څوک چې په ويشتل د گلو خوښ شي

هسي خوښ شي مشتاقان د يار له سوکه

گ د گلو وېشل ترکيبي صورت مشبه او سوک مفرد مشبه به دئ.

د دوو خواو د مادې په اعتبار:

د مادې اعتبار هم پر څلور ډوله دی:

اول: د محسوس تشبيه له محسوس سره:

شمس الدين وايي:

زړه مي بې ديار له مخه مدار نه کا

عندليب غوندي بې گلو قرار نه کا

زړه او عندليب دواړه محسوس دي.

دوهم: د معقول تشبيه د معقول سره:

لکه د ناپوهۍ تشبيه له مرگ سره او د علم تشبيه له ژوند سره:

دریم: د معقول تشبيه له محسوس سره:

شمس الدين وايي:

د ريا طوق شو را په غـاړه

لکه خپور شي په جگره دستار د چا

خلورم: د محسوس تشبيه له معقول سره:

لکه دا بيت:

يا پر جستجوي زما هسي خندا کا

لکه خاندې پر تدبير باندي تقدير

مفروقه او ملفوفه تشبيه:

په پورته تشبيه گانو کې دوه رازې تشبيه راځي:

چې يوې ته ملفوفه او بلې ته مفروقه تشبيه وايي: ملفوفه تشبيه هغه ده چې د يوه بيت په يوه مصرع کې څو مشابه او بله مصرع کې څو مشابه به

راوړه شي لکه حنان چې وايي:

دا څه زلفي څه رخسار او څه ذقن دی

څه سنبل او څه گلاب څه نسترن دی

مفروقه تشبيه هغه ده چې په يوه بيت يا يوه مصرعه کې څو مشابه او څو مشابه به سره راوړه شي مثلاً بيا حنان وايي:

خوله غونچه، سترگي نرگس، زلفي سنبل دي

خط ريحان دی، څه گلزار په لاس راکنښووت

دوهم رکن: د تشبيه توري:

د تشبيه توري درې ډوله دي: حروف، اسماء، افعال:

(1) حروف:

په پښتو کې دا حروف د تشبيه دي: لکه، غوندي، دود، ورته...

د لکه د توري مثال:

عبدالقادر وايي:

گوندي بخت مي د دلبر د زلفو ږمونځ کا

که فلک ټوکرې ټوکرې لکه شمشاد کړم

د غوندي توری:

خوشحال خان وايي:

که زما په مرگ دي زړه دي تبغ راواخله

د قصاب غوندي مي بند پر بند جلا کړه

د دود توری:

لکه پير محمد کا کړ چې وايي:

ما له ياره سپينه خوله په خندا غوښته

ده له کسته د غونچگې په دود ونغېسته

ورته توری:

دا توری په ادبیاتو کې زما په سترگه نه شو، مگر په محاوره کې ډېر مستعمل دی: ستا کتاب زما کتاب ته ورته دی. یا نور...

(2) اسماء:

په پښتو کې دا اسمونه د تشبیه دپاره شته: شان، خبر، سیال.

د شان مثال:

عبدالعظیم وايي:

د ستۍ په شان به سوځم سترترپایه

چې تازه مي کړ خپل ځان و ته نېران بیا

د خبر مثال:

رحمان بابا وايي:

وړاندي هم ټوله ستا په خبر سړي وه

ته هم پاڅه د هغو په خبر همت کړه

د سیال مثال:

عبدالقادر وايي:

نمر له تانه منـــور شو دا له نمره

څوک به میاشت کا ستا له مخه سره سیاله

(3) افعال:

په پښتو کې دا افعال د تشبیه دپاره راځي: ته وا، ته به وایي، وائي ته چې وائي، تابه ویل:

د ته وا مثال:

مخلص وايي:

رامونه وړو د پردو له کوره گټه

یو د بل له جیبې کارو ته وا غله یو

د ته به وایي مثال:

خوشحال خان وايي:

ته به وایي د گلاب په گل شبنم دی

چې بارخو دی د نماشتې په وخت خولې شي

د وائي مثال:

عبدالقادر وايي:

ژړ او سره نمری اغوستي گلرخانو

وايي سپروني ونيول گلونه

تابه ویل مثال:

پر دې ښاغلي سپی داسي گران و تابه ویل زوی ئې دی.

د ته چې وایي مثال:

مدبر صاحب داسي پر چوکۍ ناست دی ته چې وایي د پرنگي سر ئې په توره وهلی دی.

د تشبیه اقسام د تشبیه د اداتو په اعتبار:

که په تشبیه کې د تشبیه ادات نه وي راغلي موکده ئې بولي، او که راغلي وي مرسله یا مطلقه ټکې بولي هغه چې د تشبیه توري نه وي پکښې راغلي لکه رحمان بابا چې وايي:
شام سحر مي دغه ستا زلفي رخسار
نور مي مه پوښته له شام او له سحره
مطلقه خو د مخه تېره شه.

(3) رکن د تشبیه وجهه:

د تشبیه وجه د مشبه او مشبه به تر منځ یو مشترکه معنی ده، چې په مشبه به کې به د اصلیت او مشبه کې د فرعیت په توګه وي او دابه هم د ویونکي په نظر کې وي (6) د ویونکي نظر ځکه ضروري دي چې مثلاً که یو سړی د یو پهلوان سره تشبه کړه شي که څه هم دا سړی په ډیرو شیانو کې لکه خوله، پزه، لاسونه، جسمیت، او نورو کې پهلوان سره شباهت لري مګر د ویونکي نظر او مقصد غښتولو لیاو قوت دی، دا د تشبیه وجه به یا د حقیقت له رویه وي لکه چې وایو: احمد لکه زمري دی! یعنې په زړه ورتوب کې او یا به د تخیل له رویه وي لکه حسن او بنکلیتوب (7) چې وایو: مخ لکه سپوږمۍ دی.

د تشبیه د وجهه په اعتبار د تشبیه اقسام:

د تشبیه د وجهې په اعتبار تشبیه پر لاندې قسمو وېشلې شویده: تمثیلیه او غیر تمثیلیه، مجمله او مفصله، قریبه او بعیده.

تمثیلیه تشبیه:

هغه ده چې د تشبیه وجهه ئې له متعددو شیانو څخه راوتلې وي لکه حمید چې وايي:

دا زما له غمه شین زړه پکښې خیال د یسار د شونډو

هسي رنگ زیب و زینت کا لکه می په شنه پیاله کښې

دلته د تشبیه وجهه له خوشیانو څخه راوتلې ده د زړه او پیالې له شینوالي، د شونډو او می د سوروالي څخه او دا چې شونډې او می دواړه د ځکلو شیان دي او هم زړه د خیال او پیاله د میو ظرفونه دي ددې ټولو څخه د تشبیه وجهه راوتلې ده.

غیر تمثیلیه تشبیه:

هغه ده چې د تشبیه وجهه له مفرد شی څخه راوتلې وي لکه شمس الدین چې وايي:

د گلرڅو په هوس شپې روڼو مـه

آموخته لکه شبنم په دا شبخون یم

مجمله تشبیه:

هغه ده چې تشبیه وجهه پکښې نه وي ذکر شوې مثلاً رحمان بابا وايي

دا هلال دی چې لیده شي په شفق کې

که په لاس د گل اندامي سپین وښی دی

مفصله تشبیه:

هغه ده چې د تشبیه وجهه ذکر شوي وي مثلاً حنان وايي:

تبسم ئې له دشنا مه سره خوند کا

قدر ډېر لري ترڅه چې شي شراب

تریخوالی د تشبیه وجهه ده.

قریبه تشبیه:

هغه ده چي بېله فکړه ويونکي يا آروډونکي ته د تشبیه وجهه څرگنده شي عبدالقادر وايي:
که مو عمر د چمن تر گـلو کم دی
د لاله غوندي سور مخ د زړه په داغ يو

بعیده تشبیه:

هغه ده چي د تشبیه وجهه تر ډېر وخت وروسته څرگنده شي لکه محمد هوتک چي وايي:
د بيلتون په تاريخو کي مي زړه شين شو
رڼا لمر د جام د ميو په ظلام را (8)
لمر د شرابو سره تشبیه شويدي، په لومړي وار د تشبیه وجهه سړی دستي نه شي موندلای خو ورته ډېر دقيق نه شي وروسته څرگندېږي چي
شايد د تشبیه وجهه به حرارت وي... دا تشبیه په پارسي کي ډېره ده.

(4) رکن د تشبیه غرض:

د تشبیه غرض د مشبه تعريف دی يعني د مشبه د حال بيان او وصف غرض دی لکه بنکليتوب ، ښه والی ، بدوالی او نور ځکه د تشبیه غرض
اکثراً مشبه ته راجع کېږي، دا غرض پر څو ډوله دی:
لومړی دا چي د مشبه بدوالی غرض وي لکه چي حميد متملق او مداح او غوړه مال شاعر ته وايي:
لکه سپی چي په مردار شاوخوا کېږي
هسي ته کس وناکس په اسره ستايي
دويم دا چي د تشبیه غرض د مشبه د حال ايضاح او بيانول وي لکه علي خان چي وايي: (9)
زه درپسي درسته شپه پټ ژاړم لکه پرڅه
ته سبا خندان لکه گل وازگرېوان د چاڼي؟
په دې بيت کي د تشبیه غرض د مين پټه ژړا او د معشوق خندا ده چي دواړه د مشبه حال باله کېږي.
دریم دا چي د تشبیه غرض د مشبه د حال د مقدار څرگندول وي لکه حميد چي وايي:
که ئې سپک کا عاشقي لکه ښه
هغه کس تر کوه قاف دروند وگڼه
يا نور داسي مثالونه چي غرض پکښي بنکليتوب زينت يا نور وي، مگر کله کله د تشبیه غرض مشبه به ته هم رجوع کوي دا هغه وخت چي د
تشبیه د وجهي له رويه چي هره خوانا قصه وي هغه مشبه به شي او غرض ځيني اکمليت او بشپړتوب وي، دې ته مقلوبه تشبیه هم وايي ځکه
چي مشبه به د مشبه پر ځای راوړه شوی دی لکه رحمان بابا چي وايي:
دا هلال دی چي لیده شي په شفق کسي
که په لاس د گل اندامي سپين وښی دی
په دې بيت کي هلال مشبه او وښی مشبه به دی، مگر په مشبه به کي د تشبیه وجهه ناقصه ده ځکه چي هلال خو تر وښي په بنکليتوب کي اکمل
دی خو د تشبیه غرض وښي ته راجع دی.

د تشبیه نور عمومي اقسام:

په عموم طور تشبیه نور قسمونه هم لري چي مشهوره ئې اوه دی:

1. مطلقه تشبیه:

چي شرط او قيد ونه لري لکه د خوشحال دا بيت:

د امید غوتی مي واړه شگفته شي
چي د دوویم پر ما لکه صبا ئي

2. مشروطه يا مقيدہ تشبيه:

چي يو شرط يا قيد پکښي وي لکه پير محمد کاکړ چي وايي:
مخ که دي گلشن دی يا خراغ دی يا سورگل
زه باندي بورا یم يا پتنگ یم ——— بلبل
"که" په پښتو کښي د شرط توری دی .

3. تشبيه تفصيل:

چي يوشی د بل شي سره تشبيه کړي بيا بيرته ووايي چي داسي نه ده او د مشبه به افضليت ثابت کړي مثلاً خوشحال وايي:
چي و مخ و ته دي گورم لکه لمر هسي ځليږي
قربان دي تر جمال شم په معنی تر لمره غټ بې

4. د تسويآ تشبيه:

چي د يو شي صفت د مطلوب له صفته سره مساوي وباله شي لکه گل محمد هلمندی چي وايي :
لکه څني چي دي ستا پر مخ پريشاني
هسي شان مي د خاطره پريشاني ده (10)

5. د اضمار تشبيه:

د اضمار تشبيه داده چي تشبيه مضمرة وي لکه پير محمد کاکړ چي وايي:
محبوباً پر پالنگ واوښته په خوب کي
که هوسی وه د بهار پر گلور غښته

6. کنایه تشبيه:

کنایه تشبيه هغه ده چي د تشبيه توری وغورځول شي او يوازي مشبه به راوپړه شي لکه عبدالعظيم چي وايي:
سپيني مرغلي د گلاب په گل بهيري
روغ زړه مي غوڅيري چي اوريري له نرگسه

7. معکوسه تشبيه:

د عکس تشبيه داده چي دوه شيه يو له بل سره تشبيه کړی شي رحمان بابا وايي:
پخواني هم ټوله ستا په خبر سړي وه
ته هم پاڅه د هغو په خبر همت کړه

دوهم اصل مجاز:

مجاز لغتاً د لاري او تېرېدو معنی ورکوي او اصطلاحاً د لفظ هغه معنی ده چي حقیقتاً دده دپاره نه وي وضع شوي يعني مجاز د حقیقت
عکس دی نو حقیقت باید وپېژنو:

حقیقت:

حقیقت د لفظ هغه معنی ده چي دده دپاره وضع شوي وي لکه د زمري لفظ چي د يوه خبرونکي حيوان دپاره ټاکل شوي دی.

د حقیقت اقسام:

حقیقت پر څلور ډوله دی: عقلي ، لغوي ، شرعي ، اصطلاحی يا عرفي.

عقلي حقيقت: هغه دی چې د يوه لفظ نسبت داسې شى ته وشي چې ويونکي په عقل منلى وي لکه څوک چې ووايي "خونه بناء جوړوي" "ور ترکان تراشي"

لغوي حقيقت هغه دی چې يو لفظ په لغت کې د يو شي د پاره وضع شوى وي لکه د "اور لړوني" کلمه چې د آتش کاو د پاره راغلې ده.

شرعي حقيقت:

هغه دی چې په شرع کې ديني او شرعي امورو ته يو لفظ وټاکل شي لکه د "نمونځ" لغت چې په لغوي حقيقت کې د "نمانځني" څخه چې د احترام او ستايش په معنى دى اخيستل شوى دى مگر په شرعي حقيقت کې د څو مخصوصو اقوالو او افعالو د پاره راوړل کېږي.

عرفي حقيقت:

هغه دی چې په عام عرف کې کوم لفظ د يو شي د پاره ټاکل شوى وي لکه د "مېړه" لغت چې له لغوي حقيقت له رويه هر نارينه ته ويل کېږي مگر په عرف کې د ښځې د سړي يعنې شوهر په معنا هم راځي.

علاقه:

د حقيقي او مجازي معنى په منځ کې بايد ضرور يو علاقه او قرينه وي که علاقه په منځ کې نه وي د هغه لفظ استعمال په مجازي معنا غلط دی مثلاً که څوک کتاب ته اشاره وکړي او ووايي: "دا آس دی" دلته مجاز بالکل غلط دی، ځکه چې د آس او کتاب په منځ کې هيڅ علاقه نسته او که يوه زړه ور او جنگي سړي ته اشاره وکړي او ووايي "دازمړى دی" دلته مجاز درست دی ځکه چې د دوى په منځ کې زړورتوب او شجاعت علاقه ده. نو که پدې علاقه کې تشبيه وه مستعار مجاز ورته وايي او که نه وه مرسل مجاز ئې بولي.

د مجاز اقسام:

مجاز پر دوه قسمه وویشل شو:

1. مستعار مجاز

2. مرسل مجاز

لومړى مستعار مجاز:

مستعار مجاز پر څو استعارو مشتمل دی. او استعاره په لغت کې عاړيه غوښتل دي او په اصطلاح کې يو لفظ د هغه شي د پاره استعمالول دي چې په حقيقت کې د هغه د پاره نه وي وضع شوى مگر د دوي په منځ کې به د تشبيه يوه علاقه وي.

د استعارې ارکان:

استعاره درې رکنونه لري: يو مستعار منه (يعنې مشبه به) بل مستعار له (يعنې مشبه) چې دوي دواړو ته په عربي طرفان وايي او دريم رکن مستعار باله کېږي چې هغه د تشبيه وجه ده او په عربي جامع هم ورته وايي.

د استعارې ډولونه:

استعاره د طرفينو په اعتبار دوه ډوله لري:

يوه ممکنه E

بله ممتنعه E

(1) ممکنه:

ممکنه هغه ده چې د تشبيه دواړي خواوي يعنې مستعار منه او مستعار له يوه شي سره يوځای کېدلای شي لکه د علم تشبيه له ژوند سره او د ناپوهۍ تشبيه له مړينې سره ځکه چې علم او ژوند په يوه سړي کې سره يوځای کېدلای شي هم به سړى ژوند وي هم به عالم وي همدارنگه ناپوهي او مرگ دا استعاره وقافيه هم بولي.

(2) ممتنعه:

ممتنع هغه ده چي د دواړو خواوو يوځای کېدل امکان ونه لري او منع وي دا استعاره عناديه هم بولي لکه د ښه مړي تشبیه له ژوندي سره مثلاً وويل شي: "پښتون سيد جمال الدين ژوندی دی" او دا څرگنده ده چي ژوند او مگرگ په يوه وخت او يوه سړي که نه سره يوځای کېږي او د عناديې د اقسامو څخه دا هم دی چي پر ضد د شي راوړه شي (11) لکه يو بې زړه سړی ته چي د استهزاء په توگه وويل شي: "زمری دی" يا يو جاهل ته وويل شي: "د علم درياب دی" دا قسم تهکمیة او تمليحيه هم بولي.

همدارنگه استعاره د طرفينو په اعتبار تحقيقيه او تخليه ته هم وېشله کېږي تحقيقيه هغه ده چي مستعار له حقيقي وي نو که محسوس وي لکه اړخگی د کوچنۍ غونډۍ دپاره او که عقلي وي لکه د نوراستعاره د عقل دپاره، او تخيله هغه ده چي مشبه يوازي ذکر شي، خو د مشبه به ځيني لوازم ورسره وي لکه حنان چي وايي:

پر عصا نرگس تکیه کړې ده ولي؟

شوه ورپېښه ستا د سترگو بيماري

نرگس مستعار له او بيمار مستعار منه دی، لکه لگول د مشبه به يعني مستعار منه له لوازمو څخه دی.

استعاره د جامع په اعتبار:

د جامع يعني د تشبیه د وجه په اعتبار هم پر دوه ډوله ده: يوه مبتذله استعاره، بله بعیده استعاره.

مبتذله استعاره چي عاميه ئې هم بولي هغه ده چي جامع پکښي څرگند وي او بعیده استعاره چي غريبه او خاصه ئې هم بولي هغه ده چي جامع پکښي ذکر شوی نه وي لکه چي وايو: "احمد په لوی لاس ځان بېکاره کوي" دلته په لوی لاس د قصداً په عوض استعاره شوی ده خو د تشبیه وجه ئې څرگنده نه ده. يا لکه کاظم خان شیدا چي وايي:

د آفتاب په کمند نه خېژم آسمان ته

نه ږدم بار لکه شبنم پر دوش د گلو

کمند ذکر شوی مراد ځيني شغلې دي او جامع پکښي نری والی او اوږدوالی دی چي ذکر يې نه دی راغلی.

استعاره د طرفينو او جامع په اعتبار:

يعني استعاره د مستعار منه او مستعار له او جامع درو سرو سره په اعتبار پر دوه ډوله ده: يوه مصرحه بله مکنيه مصرحه هغه ده چي مستعار منه يعني مشبه به ذکر شي او مستعار له يعني مشبه حذف وي لکه خوشحال خان چي وايي:

چي د غوږو در ئې نه وينم په سترگو

دُر گوهر مي په هر هر باڼه سفته شي

په دوهمه مصرع کي در گوهر مستعار منه راوړه سوئ مراد ځني اوښکي دي چي مستعار باله کېږي.

دوهمه مکنيه هغه ده چي مستعار له ذکر شي او مستعار منه حذف وي خو د مستعار منه له لوازمو څخه يو شی ذکر شي، حميد وايي:

زړه مي له غيرته په کـوگل دننه دود شي

ږمونځ چي دی بې فهمه وهي گوتي په کاکل

ږمونځ ذکر شوې مراد "مشاطه" ده او گوتي وهل د مستعار منه له لوازمو څخه بلل کېږي دا ځکه مکنيه بولي چي مشبه به پکښي پټ دی مکن هم پتوالي ته واي.

د مصرحې ډولونه:

مصرحه استعاره عموماً اوږه ډوله لري: عناديه، وفاقيه، اصلیه، تبعیه، مطلقه، مجردة، ترشيحيه، عناديه او وفاقيه خو دمخه درته وښودلي شوې، اصلیه او تبعیه به هم وروسته په بل قسم کي درته راوړه شي، ترشيحيه، مجردة، مطلقه به دلته بيان کړو:

مطلقه استعاره E:

مطلقه استعاره هغه ده چي خاص په يوه خوا (مستعار له يا مستعار منه) پوري اړه ونه لري بلکي دواړو خواو ته شامله وي يعني داسي استعاره راوړه شي چي هم د مستعار له او هم مستعار منه مناسبت پکښي وي لکه

خوشحال خان چي وايي:

د زمريو مړنتوب په لښکر نه وي
مټ ئې هرکله يوازي پر خپل ځان شي
زمرې مشبه به مراد ځيني زړه ور سړي دي، "پر ځان مټ" هم د زمري او هم د زړه ور سړي سره مناسبت دی همدارنگه مړنتوب.
مجرده استعاره E:

مجرده استعاره هغه ده چي يوازي د مشبه به مناسبت راوپه شي لکه د خوشحال خان دا بيت:
مست هاتيان خوني زمريو توري وکښي
چي د سرو ترويري تېر شي کار آسان دی
مست هاتيان او خوني زمري مشبه به مراد ځيني جنگيالي زلميان دي چي مشبه به باله کيږي او توري کښل د زلميانو سره مناسبت دی.

ترشحيه استعاره E:
ترشحيه هغه ده چي د مشبه به مناسبت تر قريني وروسته راوپه شي لکه رحمان بابا چي وايي:
نيمه شپه ئې يار تر سره پوري کښيني
لکه شمع چي څوک بله پر مزار کا
مزار مشبه به مراد ځيني بيده عاشق دي، د مشبه به شمع ده او قرينه ئې سرته کښناستل دي.

استعاره د لفظ په اعتبار:
د لفظ په اعتبار استعاره پر دوه ډوله ده اصليه او تبعيه:
1. اصليه هغه ده چي د مستعار لفظ پکښي جامد وي لکه قلندر چي وايي:
نه دي چا ليدلي صبح و شام په يوه ځای کي
ماته لمر ښکاره شو ستا د زلفو په تور تم کي (12)
ذکر لمر مراد مخ دی، او لمر جامد هم دی.

(2) تبعيه:
تبعيه هغه ده چي د مستعار لفظ مشتق وي لکه عبدالقادر خان چي وايي:
له غيرته مي زړگي توکر توکر شي
چي ئې گوټي په وېښتو وهي شانه
گوټي وهل مشبه به مراد ځيني ږمونځول دي او گوټي وهل مشتق دی.

دوهم مرسل مجاز:
مرسل مجاز هغه دی چي د تشبيهه علاقه ونه لري بلکې له ځانه مخصوصي نوري علاقې ولري.

د مرسل مجاز علاقې خودي؟
د مرسل مجاز په علاقو کي اختلاف دی څوک وايي اتلس دي څوک وايي 27 دي (12) څوک وايي 36 دي (13) خو په پښتو کي دا 25 پيدا شوي چي هغه دادی: سببيت، مسببيت، کليت، جزئيت، لازميت، ملزوميت، اطلاق، تقليد، عموميت، خصوصيت، ظرفيت، مظروفيت، بدليت، مبدليت، آليت، مجاورت، مصدريه، مظهریه، عليه، معلوليت، متعلقیه، داليه، مدلوليت، سليقيت، لاحقيت.

(1) سببيت:
د سببيت علاقه داده چي ذکر سبب شي مراد ځيني مسبب وي لکه خوشحال خان په دې بيت کي:
چي دا اوښکي مي غنازي د فراق دي
زه ئې ځکه په گربوان کښي تويوم
په گربوان کي د اوښکو تويول راوپه شوی دی مراد ځني پتوالي دی او گربوان سبب د پتوالي دی.

(2) مسبیت:

د مسبیت علاقه داده چي ذکر مسبب شي مراد ځيني سبب وي لکه د خوشحال خان په دې رباعي کي:

چي آئيني ته ښکاره ديدار کړي

آئينه درسته سره گـلزار کړي

چي شونډي کښېږدي د جام په مورگو

اوبه په جام کښي رب انار کـړي

ذکر مسبب چي رب انار دی مراد ځيني سبب چي د شونډو د سوروالی انعکاس دی.

(3) کلیت:

کلیت هغه دی چي ذکر گل شي مراد ځيني جزوي لکه د خوشحال خان دا بیت:

گوتي ومنډه په غوږو تـبري تـبرېره

ذاکر زر ذکر ونه کا زړه ئې په دام کښي

گوتي ذکر دي مراد ځيني يوه گوته ده

(4) جزئیت:

جزئیت دادی چي ذکر جز شي مراد ځيني گل وي رحمان بابا وايي:

وړاندي سرای لره توبښه تره رحمانه

څو سفر دي کړي نه دی له دې سرايه

ذکر سرای مراد ځيني دنيا يا عقبی ده.

(5) لازمیت:

لازمیت دادی چي ذکر لازم شي مراد ځيني ملزوم وي لکه د لمر ختو پروخت چي وويل شي: "رڼا راپورته شوه" يعني لمر راپورته شو، ذکر رڼا مراد ځيني لمر دی.

(6) ملزومیت:

ملزومیت دادی چي ذکر ملزوم شي مراد ځيني لازم وي لکه د څانښت په وخت کي چي څوک وايي: "لمر سرای ته را ولوبد" يعني د لمر رڼا سرای ته را ولوبده، ذکر لمر مراد ځيني رڼا ده.

(7) اطلاق:

اطلاق دادی چي ذکر مطلق شي، مراد ځيني مقید وي لکه خوشحال چي وايي:

د سبا باده! گـذر په چمن بيا کړه

په چمن کښي رنگا رنگ گلونه بيا کړه

د سبا باد مطلق ذکر شوي مراد ځيني د پسرلي د سبا باد دی.

(8) مقید:

مقید هغه دی چي ذکر مقید شي مراد ځيني مطلق وي لکه حمید چي وايي:

که آسمان د مهجورانو په ځان ژاړي

چي دا آه د چا په ځان وي نه دي گرم

دلته ذکر ژاړا چي د انسان په اوبښکو پوري مقیده ده مراد ځيني مطلقې اوبه دي.

(9)عموميت:

عموميت دادی چي ذکر عام شي مراد ځيني خاص وي لکه خوشحال خان چي وايي:
د عشق غم لسه خلق پټ لره خوشحاله
څه ئې پټ کړم چي جهان ځيني خبر دی
ذکر جهان مراد ځيني مخصوص او شاوخوا خلک دی.

(10)خصوصيت:

خصوصيت هغه دی چي ذکر خاص شي مراد ځيني عام وي لکه يو باغوان چي وايي: "زما د باغ تاک نو دی" ذکر يو تاک مراد ځيني ټول تاکان دي.

(11)ظرفيت: ظرفيت هغه دی چي ذکر ظرف شي مراد ځيني مظروف وي مثلاً وايو: "ناوه بهيرې يا واله بهيرې" ذکر ناه او واله ده مراد ځيني اوبه دي.

(12)مظروفيت:

د مظروفيت علاقه داده چي ذکر مظروف شي مراد ځيني ظرف وي لکه دا چي چپراسي ته د اوبو ډک گيلاس ورکو او ورته ووايو: "دا اوبه چپه که" ذکر اوبه مراد ځني گيلاس وي.

(13)بدليت:

بدليت هغه دی چي ذکر بدل شي مراد ځيني مبدل وي لکه: پوروي چي خپل پوراء کي نو وايي: "ما پور له خانه واپاوه" دلته اړول د اداء کول بدل راغلی دی.

(14)مبدليت:

مبدليت هغه دی چي ذکر مبدل شي مراد ځيني بدل شي لکه يو څوک چي دخپل پلار قاتل مړ کړي نو پښتانه وايي: "پلانکي خپل پلار واخيست" يعني د خپل پلار بدل ئې واخيست.

(15)آليت:

چي ذکر آله شي مراد ځيني هغه اثار وي چي ددې په ذريعه خرگندږي لکه چي وايو: "د پلانکي په غوړه ژبه وغولېدم" يعني په خبرو ئې او ژبه د خبرو آله ده عبدالقادر خان وايي:
در پوهېرم چي په ژبه مي تېرباسې
چي وييلې شې دا هسي مطولي

(16)مجاورت:

د مجاورت علاقه داده چي يو شی ذکر شي او مراد د هغه شي مجاور (گاونډی) وي لکه د چا شونډي چي ترتيب وروسته ووزی نو وايي:
"خوله مي ووتله" ذکر خوله مراد ځيني شونډي دي چي د خولې مجاور بللي کيږي همداشان وايي: "مرغلره پاک لمنې ښځه ده" ذکر لمن مراد ځيني بدن دی.

(17)مصدریه:

مصدریه دا دی چي مجازي معنی د موضوع څخه صادرېږي لکه سخي سړی ته چي ويل کيږي "په لاس کي خلاص دی" يا "دلوی لاس خاوند دی" يعني بخښوونکی دی، ذکر لاس مراد ځيني بخښنه ده او لاس د بخښني د صدور محل دی.

(18)مظهریه:

مظهریه دا دی چي موضوع له د مجازي معني د ظهور ځای لکه چي وايي: "د احمد دموت پېچلو سړی نشته" ذکر موت مراد ځيني قوت دی

يعني دده د قوت ساری نشته او قوت له موټه ظاهريږي.

(19)عليه:

عليه دا دی چې ذکر علت شي مراد ځيني معلول شي لکه يو تری سړی چې ووايي: "له تندي مي زړه اور واخيست" ذکر اور مراد ځيني حرارت دی.

(20)معلوليه:

چې ذکر معلول شي او مراد ځيني علت وي لکه چې وایي: "په دې صندلی کې حرارت نشته" يعني اور نشته.

(21)متعلقه:

متعلقه د لام په زېر دادی چې ذکر متعلق شي مراد ځيني متعلق وي لکه مصدر چې ذکر شي او مراد ځيني اسم فاعل يا اسم مفعول وي لکه چې وایي: "سید جمال الدین سرتر پایه علم و، يعني عالم و".

(22)داليه:

داليه دادی چې ذکر دال شي مراد ځيني مدلول شي لکه چې وایي: "د کتاب په تورو وپوهېدم" يعني په معنی ئې وپوهېدم، توري ذکر شوه مراد ځيني معنی ده.

(23)مدلوليه:

چې ذکر مدلول شي نو مراد ځيني دال وي لکه چې ووايي: "ما دا کتاب په معنی ولوست" يعني په الفاظو، ځکه چې الفاظ لوستل کېږي او معنی فهمول کېږي.

(24)سابقیت: سابقیت يعني د پخوا په اعتبار يو شي ته کتل دي، لکه يو زلمی ته چې وایي: "هلکۀ دا کار مه کوه!" که څه هم اوس زلمی دی خو چې تیري شوي زمانې ته وکتل شي پخوا هلک و.

(25)لاحقیّت:

لاحقیّت يعني د راتلونکي زمانې په اعتبار يو شي ته کتل، لکه

عبد القادر خان چې وایي:

نه ما څه کړېدي نه به څه کړمه

چې را کوي ئې هغه کومه

نوم د ژوندون مي نوم د علم دی

مړيم عالمه مړيم مړيمه

که څه هم اوس مړ نه دی خو د راتلونکي زمانې په اعتبار چې ورته وکتل شي مري.

کنایه:

کنایه په لغت کښي د تصریح نقیض دی (13) او د بیان د علم د پوهانو په اصطلاح کنایه هغه ده چې د يو شي تعبیر په غیر صریح کلام سره وشي. (14)

د مجاز او کنایې فرق:

په مجاز کې د حقیقي معنا مرادول روا نه دي او په کنایه کې روا دی چې حقیقي معنا هم مراد شي.

د کنایې غرض: د کنایې غرض د لفظ تحسین، د کلام خوږوالی او د اروېدونکي ابهام دی.

د کنايې اقسام:

کنايه پر درې قسمه ده: لومړۍ هغه ده چې کنايه له موصوفه څخه وي يعنې د کنايې څخه ذاتاً موصوف مراد وي لکه عبدالعظيم چې وايي:
سپيني مرغلي د گلاب پر منځ بهېږي
روغ زړه مي غوڅيږي چې اورېږي له نرگسه
په پورته بيت کي مرغلي د اوښکو څخه د گلاب گل له مخه څخه، نرگس له سترگو څخه کنايه دی چې اوښکي او مخ او سترگي موصوف باله شي.

د کنايې دوهم قسم له صفت څخه کنايه ده يعنې له کنايې څخه مقصد صفت دی لکه رحمان بابا چې وايي:

که د عقل څه اثر لري و سر ته

لاس په سر مه شه د هر گيلې و در ته

لاس په سر کېدل کنايه له سوال او طمع څخه دی، طمع او سوال صفت دی.

د کنايې درېم قسم له نسبت څخه کنايه ده او هغه يو امر د بل امر د پاره اثبات يا نفی کول دي. لکه دا چې ووايو: "د احمد سترگي په آسمان کي دي" يعنې متکبر دی که څه هم صريحاً متکبر نه وي ورته ويل شوي، مگر دده وسترگو ته ئې په آسمان کي ځای وټاکه او دهر چا سترگي چې په آسمان کي وي هغه متکبر دی نو احمد متکبر شو بانه نسبت کنايه شوه.

د کنايې ملحقات:

د بديع په علم کي ځيني انواع شته چې له کنايې سره خورا لږ اختلاف لري، ځکه ئې نو دالته راوړو هغه دادی: تعريض، توريته، استخدام، ادماج پر اعته الطلب او نور...

(1) تعريض:

تعريض دادی چې له کنايې څخه داسي موصوف مراد شي چې هغه ذکر شوی نه وي او تعريض د هغه عبارت راوړل دي چې لفظ ئې پريو شي دالت کوي او د مفهوم او اشارې له لاري بل شی مرادوي لکه څوک چې بې نوبته کار يا خبري کوي او د اتمل ورته ووايه شي: "ژړنده که د پلار ده هم په وار ده."

(2) توريته:

دې نوع ته ايهام هم وايي، او دا داسي دی چې په نظم يا نثر کي يو لفظ استعمال کړي چې دوې معناوي ولري، يوه ليري، بله نژدې لومړۍ وار د ويونکي يا اړوندونکي ذهن نژدې معنی ته ولاړ شي مگر مقصد ليري معنی وي. لکه پير محمد کاکړ چې وايي:
جدايي په غم شريک کړم د غمجنو
د هر چا پر غاړه ژاړم لکه نې
د غاړې لفظ دوې معناوي لري نژدې معنی ئې (گردن) او ليري معنی ئې (طرز، اداء، روش) دی. چې د شاعر مقصد هم ليري معنی ده.

(3) ادماج:

ادماج هغه دی چې يو داسي کلام راوړه شي چې دوې معناوي ولري مگر په دوهمه معنی تصريح نه وي شوې د ادماج او توريته فرق دادی چې په توريته کي يو لفظ راځي چې دوې معناوي ولري مگر په ادماج کي يو کلام راځي لکه عبدالقادر خان چې وايي:
سر په لاس درپسي دروم نه قبلېږي
نصيب مه شه د چا دا سرگرداني
سرگردول يا سرگرداني دوې معناوي لري دلته پر بشاني غرض ده.

(4) براعت الطلب:

براعت الطلب چې حسن طلب ئې هم بولي او د تعريض يو قسم دی يعنې په ښه صورت شی غوښتل لکه په دې لنډۍ کښي:

پر دېوال هســــــــــــکه شه خوله راکه
 يو همزولتيا ده بل منت درته کومـــــــــه
 که دي خوله راکـــــــــــــپه شه به وشي
 زړه به مي ښه شي خوله به بيا درسره وينه

تبصره:

کنايه هم ليري او نژدې لري د نژدې مثالونه ذکر شوه او ليري کنايه لکه دا متل: "ښځه له اجاغه غواړه، اور و لنډه بل ته ورکوه" اجاغ کنايه له مهمانداری څخه دی يعنې سخا، ځکه چي اجاغ پر اور دلالت کوي او ډېر اور بلول پر ډوډۍ پخولو او ډوډۍ پخول پر سخا دلالت کوي

لمن ليکونه

(1) علم الادب يسوعي - لومړی جز 56 مخ.

(2) مفتاح العلوم - سکاكي 140 مخ.

(3) علم الادب 56 مخ.

(4) علم الادب يسوعي - 57 مخ مختصر المعاني 313 مخ او نور.

(5) نوادر الاصول في شرح الفصول.

(6) نوادر الاصول في شرح الفصول 230.

(7) علم الادب 65 مخ.

(8) پټه خزانه خاتمه.

(9) د علي خان دېوان مخ

(10) د گل محمد دېوان قلمي.

(11) حدائق البلاغه 30 مخ.

(12) د قلندر قلمي دېوان.

(13) قطوف الدانيه في علوم ثمانيه 211 مخ.

(14) قطوف الدانيه في علوم ثمانيه 211 مخ.

علم الادب يسوعي - لومړی جز 87 مخ .

د قافيې علم

قافیه په لغت کې وروسته او د غاړې پای ته وایي، مثلاً په عربي کې وایي "قفوت فلاناً" یعنې په پلانکې پسي ولاړم. (1) او ځکه چې په شعر کې تر ټولو آخر او وروسته راځي او بیت په تمامیرې نو اصطلاحاً هغه علم وبله شو چې د نظم له اواخرو څخه بحث کوي، او قافیه د بیت د وروستنۍ کلمې آخر ته وایي مگر په دې شرط چې هغه کلمه عیناً په یوه معنی د نورو بیتونو په آخر کې تکرار نه شي لکه عبدالقادر چې وایي:

که خبر مي شی له خوږ زړه گگگگگه ته
شپه او ورځ به په نارو شي لکه زه
خو تا ونه باندي تېر شي چي پخپري
د پخو په حال خبر نه دي او مــــه
که دي سوی چيري زړه د عشق په اورو
ستا په هاله زړه په سويو باندي سه
عام عالم له حقيقته خبر نه شــــول
د تقلید خدا کوي لــــکه کانه
گوره بيا د کوم کم بخت سړي په خوله شو
سل بنکنخل راته کوي چي غواړم خوله

په پورته بیتو کې (ته، زه، مه، سه، نه) د قافيې توري دي، که څه هم (ه) تکرار راغلې مگر دا (ه) ملفوظي نه ده بلکې د (زور) بدل او عوض باله کېږي او په ټولو بیتو کې قافیه یو حرف او حرکت دی مگر که وروستی کلمه تکرار راغلې وه هغه نو بیا ردیف بولي او قافیه تر ردیف دمخه توری دی، لکه یونس چې وایي:

خو ونه ښانده په مینه باندي سر چا
کله بیا موند شریڼ وصل د دلبر چا

د "چا" کلمه تکرار راغلې نو ردیف باله کېږي، او قافیه د "سر" او "دلبر" په کلمو کې د "ر" توری دی او څنگه چې تر "ر" دمخه حرف متحرک دی نو په دې بیت کې هم قافیه یو حرف او یو حرکت دی او کله د قافيې تر وروستی توري دمخه توری ساکن وي لکه رحمان بابا په دې بیت کې:

زغره واغونده ملا و تړه د جنگ

هله پسه مرکه کـــوه د ننگ

د "گ" توري قافيه ده، ترگاف د مخه "ن" ساکن دی، نو دلته قافيه دوه توري او يو حرکت دی او کله د قافيې تر وروستي توري دمخه دوه توري ساکن وي چي په دې صورت کي نو قافيه دوه توري او يو حرکت دی، لکه د مېرمن حليمې د خوشحال خان د لور دا بيت:

د آشنای په فکر خونه هسي شان شوم

نه پوهېږم چي ممتاز که نور جهان شوم

د "شوم" کلمه ردیف دی، نون او الف ساکن دي شين متحرک دی نو قافيه دوه توري او يو حرکت دی همدارنگه که د قافيې د کلمې وروستی توري د قافيې د اصلي کلمې څخه نه وي او د کوم علت په واسطه پوري نښتی وي نو هغه اضافه کلمه هم قافيه بلل کيږي لکه د مېرمن زینبې د ميرويس خان نيکه د لور د هغې مرثيې په يوه بند کي چي دخپل ورور شاه محمود په مرگ ئې ويلې ده د "نا" توري چي د ترنم دپاره دی:

خوان و، مېړه د توري جنگ ونا

ولاړ د کام په نام و ننگ ونا

دښمن له ده په وينو رنگ ونا

پر ميدان شير و يا پلنگ ونا

افسوس چي مرگ دده په خوا سونا

قندهار واړه په ژړا سونا

شاعر بايد د قافيې کم شيان وپېژني؟

هر ناظم ته د قافيې پنځه شيان پېژندل په کار دي، د قافيې توري، حرکات، انواع، حدود او عيونه.

(1) د قافيې توري او د هغو نومونه:

د قافيې توري (9) دي او نومونه ئې دا دي: روی، ردف، قيد، تاسيس، دخيل، وصل، خروج، مزيد، نائر:

د روی E توري:

د قافيې د کلمې آخر توري روی بولي، او د قافيې بنسټ پر ولاړ دی خو چي دا توري د نفس کلمې څخه وي، رحمان بابا وايي:

ته چي ماته وايي پر څه کـــوې ژړا

نه در معلومېږي دغه خپل جوړو جفا

په "ژړا" او "جفا" کي الف د کلمې اصلي توري دی، نو ځکه ددې بيت روي "الف" دی او که د نفسي کلمې څخه نه وي هغه د روي توري نه شي

کېدلای لکه د پښتو په اشعارو کي د ترنم نون چي اکثره د بيت په آخر کي راځي لکه: "کوينه" يا "ځينه". روی د روا څخه اخيسته شويدي او

روا هغه رسي ده چي داوښ بار په تري نو ځکه چي په روي ټول بيتونه سره تړل کيږي مجازاً دلته راوړه شو (2).

د قافيې نورا ته توري څلور تر روی د مخه راځي او څلور وروسته هغه چي دمخه راځي دادي:

د ردف توري E:

هر "الف، واو، يا" چي د روی تر توري دمخه راشي هغه ته ردف وايي او هغه قافيه نو مردفه قافيه بولي خو په شرط ددې چي دالف دمخه

توري زورناک او ترو او دمخه توري پېښ ناک او تر "يا" دمخه توري زېرناک وي. دا درې واړه مثالونه د رحمان بابا په دې بيتو کي وگورئ:

د "الف" مثال: E

هسي مست يم ستا د شونډو په شراب

چي به نه وي بال دا هسي مست خراب

د "واو" مثال E:

ورقونه لټوم د هر ————— کتوب
پکښې غواړم خط وخال د خپل محبوب

E د "يا" مثال:

دنيا دارد دنيا کار کا زه ددين
خوانين زما په ملک دي خوشه چين
په لومړي بيت کي "ب" روی او "الف" ردف او په دوهم بيت کي "واو" ردف دی او په دريم بيت کي "نون" روی او "يا" ردف دی.
او که تر ردف وروسته دوه ساکنه راشي لکه دوست، پوست، جوړ، کور یا نوري داسي کلمې نو ځينو پوهانو د ردف وروسته توري هم په ردف کي داخل بللې دي او دا نو زاید ردف بولي، خواجه نصیرالدین طوسي پخپله رساله "معیار الاشعار" کي دا توري په روی کي داخل ګڼي او دا روی نو مضاعف روی بولي. په پښتو کي د ردف "واو" پر دوه ډوله راځي: معروف او مجهول.

قید:

د قافيې بل توري چي تر روی د مخه راځي قید بولي او قید هر هغه ساکن توري دی چي بېله فاصلې تر روی د مخه راشي مګر دا ساکن باید "واو، يا او الف" نه وي لکه: جنگ، تنګ، درد، غبرګ، چرګ او نور... او که "الف" او "واو" او "يا" هم وي باید تر الف دمخه زور او تر "يا" دمخه زېر او تر "واو" دمخه پېښ وي، د قید توري اختلاف روا دی لکه بحر او شهر چي سره راوړه شي (3) سعدي وايي:

چي مصر وچه شام وچه برو چه بحر

همه روستايند شیراز شیر ————— هر

خود مخرج قید هم شرط دی او يوه بله خبره هم سته چي دا اختلاف تحسین نه دی بلکي په غزل کي خوقبیح دی او په مثنوي او نورو کي روا دی مګر تحسین نه ګڼل کیږي.

تاسیس:

تاسیس هغه ساکن الف ته وايي چي تر روی دمخه راشي مګر دده او دروی د توري تر منځ بل متحرک توري واسطه وي لکه ځناور، دلاور، حاصل، ساتل، او نوري کلمې... او تاسیس په قافیه کي د لزوم مالایزم حکم لري، يعني که ئې التزام ونيسي قافيې ته نقص نه رسوي.

دخیل:

دخیل هغه توري دی چي د "روی" او "تاسیس" په منځ کي واسطه وي لکه د ځناور د کلمې واو.

وصل:

د وصل توري بېله فاصلې تر "روی" وروسته راځي نو که د اضافت توري وي او که د نسبت او که د جمع او که د تصغیر یا ربط توري وي مثلاً د عبدالقادر په بيت کي د جمع واو د وصل توري دی، دی وايي:

تر قربان شه سل بنادی د بناد منو

ربه مه وړه خپل غمونه د غمجنو

خروج:

خروج هغه توري دی چي تر وصل وروسته بېله فاصلې راځي، خوشحال وايي:

اې! چي مخ دي بنایسته دی په خالونه

په دا خپل بنایست ډېر مه کوه خیالونه

مزید:

مزید هغه توري دی چي تر خروج وروسته راشي لکه په پورته بيت کي د (ه) توري.

نائر:

نائر هغه توري دی چي بې فاصلې تر مزید وروسته راشي لکه په پارسي کي د پردا ختنیستیش _ درسا ختنیستیش (4) دا توري په پښتو

شعر کي ډېر لږ راځي.

(2) د قافييې د تورو حرکات او د هغونو نمونه:

دا شپږ دي: رس، اشباع، حذو، توجیه، مجري، نفاذ:

رس: E

د تاسیس دالف دمخه حرکت ته "رس" وایي او رس په لغت کي په یو شي په پټه او ورو ورو پیل کول دي او دا حرکت به خامخا فتحه وي، لکه په "خاور" کي د "نون" حرکت.

اشباع: E

د دخیل حرکت ته اشباع وایي لکه په "دلاور" کي د "واو" توری.

حذو: E

حذو د ردف د توري دمخه حرکت ته وایي، لکه د "ت" حرکت په "تور" کي او حذو برابر "واو" ته وایي.

توجیه: E

د ساکن روی دمخه حرکت توجیه بولي او ساکن روی ته مقید روی وایي لکه په "سفر" کي د "ف" حرکت.

مجری: E

د روی حرکت مجري بولي، لکه: حُمه، کومه.

نفاذ: E

نفاذ د وصل حرکت دی، مگر په پښتو او پارسي کي دا لازمه نه ده چي وصل به حرکت لري. که "خروج" راغلی و، البته حرکت لري او که نه و راغلی نه ئې لري.

(3) د قافييې قسمونه:

قافیه پر دوه ډوله ده: یوه مطلقه او بله مقیده، مطلقه هغه ده چي روی متحرک وي لکه: کومه، تلمه او نورو کي او مقیده هغه ده چي روی ساکن وي، نو په دې دواړو قسمو کي که د روی توری یوازې راغلی و، او د قافييې نور توری ورسره نه و، دا قافیه مجرد بولي، او که کوم بل توری ورسره راغلی و نو قافیه هغه توری ته منسوبیږي، مثلاً: که روی مقید تنها وي مجرد ټگي بولي او که د ردف د توری سره راغلی وي مقید ردف ئې بولي همدارنگه نور...

د قافیو حدود:

قافیه د وزن او حدود په اعتبار پر پنځه ډوله ده:

متراذه قافیه: E

چي دوه ساکن بېله فصله سره راغلي وي لکه د "ډېر" په توري کي.

متواتره قافیه: E

چي و متحرک د دوو ساکنو په منځ کي واسطه وي، لکه محکم او محرم چي قافیه راوړه شي.

متدارک قافیه: E

چي د دوو ساکنو په منځ کي دوه متحرک راشي، لکه د "خپلانه" توری چي قافیه شي.

متراکبه: E

چي درې متحرک د دوو ساکنو په مینځ کي راشي، تراکب یو پر بل کښېناستل دي.

E متکاوس:

چي څلور متحرکه د دوو ساکنو تر مینځ راوړه شي، دا قسم مخصوص په عربي پوري دی، په پښتو کي ئې ما مثال ونه لید، متکاوس د گني او انبوه په معنی دی.

د قافيې عيونه:

دا خورازه دي چې مشهور ئې دادي: افوا، اکفا، سناد، ايطا، تضمين، اجازه، غلو، عدول:

افوا: E

د مجري يعني روى د حرکت اختلاف ته قلندر وايي:

هوسيه و خورې د سترگو توري

پر لور ولاړه بنکاريان په گوري

بنکاريان لا کله د گور بنديان شوه

خيزې ولاړي دي تشي توري

"توري" او د "يا" په حرکت کي اختلاف سره لري.

اکفا: E

د روى د توري اختلاف ته اکفا وايي، چې دا ډېر بد عيب دى، لکه: رقااص او خناس يا روح او پوه يا ټک او ټگ، لحاظ او ابراز چې سره راوړه شي.

سناد: E

سناد د ردف اختلاف دى لکه کار او کور چې سره راوړه شي، دا عيب په پښتو او پارسي کي ډېر بد دى، او هيڅ روا نه دى، مگر په عربى کي جواز لري مثلاً په عربى کي جميل او نزول په قافيه کي سره راتلاى شي.

ايطا: E

د قافيې د آخر توري تکرار دى په يوه معنى دا دوه قسمه دى: جلي، خفي. جلي هغه دى چې تکرار ئې بنکاره وي لکه ستمگر او خواستمگر. خفي هغه دى چې تکرار ئې نه وي بنکاره لکه: دانا، بينا. جلي ايطا په قافيه کي عيب دى.

تضمين: E

دادى چې قافيه په وروستني بيت پوري معلقه شي، يعني لومړى بيت بېله دوهم بيته خپله معنى پوره نکړي لکه عبد القادر خان چې وايي:

لاړم و باغ ته په نيت د گـلو

د پرېکولو آواز د بلبلـو

وکړ دستي مي له لاسه پرېوتې

هس رنگ مست شوم لکه په ملو

او دا ځکه عيب دى چې د ادب پوهان وايي چې د نظم هر بيت بايد دومره مستقل وي چې معنا تمامه کړي البته د کلام د سباق د معنى په ترتيب کي به د نورو سره شريک وي.

اجازه: E

دا عيب داسي دى چې دوه مختلف روى سره راوړه شي لکه: کاسب او فاضل.

غلو: E

چې د روى توري يو ځای ساکن او بل ځای متحرک راوړي.

عدول: E

عدول خو ډوله دى: يو دا چې شاعر د وزن د صحت د پاره په لغت کي تصرف ورکړي بل دا چې په قصيده کي له يوې قافيې څخه ويلي قافيې ته ولاړ شي، دا عيب دى مگر که د قصيدې په مگنيځ پخپله شاعر دې تغير ته اشاره وکړي عيب نه دى، د ځانه څخه د شعر په پای کي لغت

جوړول يا پر اصلي لغت څه شی اضافه کول يا د کوم لغت معنی اړول يا بېځايه استعمالول هم عدول دي.

لمن ليکونه

1. المعجم فی معائير اشعار العجم 153 مخ
2. المعجم فی معائير اشعار العجم 153 مخ
3. حقائق البلاغه 121 مخ
4. المعجم فی معائير اشعار العجم 212 مخ

وينا يا خطابہ

تعريف:

وينا چي په عربي ئې خطابہ بولي هغه فن دی چي د هغه په واسطه وينا کوونکي پخپله وينا خپل اړوېدونکي قانع کوي. او خپل مطلب ته ئې رابولي، او تشويقوي ئې، ځکه نو خطابہ په لغت کي د بل د پوهولو دپاره وينا کول دي، او په اصطلاح کي هغه صنعت دي چي د پل د اقتناع دپاره کار ځيني واخيستل شي (1).

موضوع:

وينا يا خطابہ د نورو ادبي فنونو په شان کومه خاصه موضوع نه لري بلکي په هره موضوع کي وينا کېدلای شي نو ځکه ټول موضوعات که ګلي وي که جزئي که معقول وي که محسوس د وينا د موضوع عنوان راتلای شي خو په دې شرط چي بلاغت پکښي وي. (2)

غرض:

د وينا او خطابې غرض د اړوېدونکو اقتناع او ترغيب دی، په هر کار کي چي وي او هر کار ته چي وي. (3)

اقتناع:

اقتناع پر دوه ډوله ده، يوه علمي او منطقي اقتناع ده چي برهان ئې هم بولي او بله خطابي اقتناع، علمي او منطقي قانع کول دادي چي مدعا په برهان ثابته شي او عقل ته هېڅ شک او ترديد پاته نه شي، دا راز اقتناع په علمي امورو کي وي او دهغه چا کار دی چي د خطابې په موضوع کي متخصص وي يا اقلاً هغه موضوع ئې د ځان فن ګرځولی وي، مثلاً: په طبي چارو کښي د ډاکټر وظيفه ده او په مهندسي چارو کي د مهندس يا نور... (4)

خطابي اقتناع داده چي علمي اقتناع ته حاجت نه وي ځکه چي ټول شيان او هر امر ددې وړ نه دی چي په برهان ثابت شي او يا ډېګرداسي کارونه شته چي ثابتوالی او نه ثابتوالی ئې نسبي دی، يعني د يو موضوع ثبوت په يو خاص وخت او خاص ځای کي او يا نسبتاً مخصوص خلکو ته درست وي مګر په بل وخت يا بل ځای کي يا د بل چا په نسبت درست نه وي، داسي چاري نو ددې وړ نه دي چي په برهان ثابت شي، ځکه چي په برهان بايد هغه څه ثابت شي چي په هر وخت او هر ځای او د هر چا دپاره يو شاتنه ثابت وي او که دا هم وړ وي خو د هر چا ذهن بيا د برهان پوهېدلو او درک کولو ته حاضر نه وي له دې کبله ډېر داسي کيږي چي داروېدونکو د اقتناع او ترغيب دپاره بېله علمي اقتناع بلي اقتناع ته هم ضرورت وي چي دا نو خطابي اقتناع بولي، په خلص طور خطابي اقتناع داده چي عقل دداسي مدعا تصديق وکړي چي له منل شوو يا مظنونو قضايو څخه مرکبه وي چي گويا ظن او ګمان هم په دې تعريف کي شامل شوه.

د خطابې لنډ تاريخ:

نطق او وينا د بشري غايزو څخه دي او هر کله او هر ځای چي انسانان سره اوسي غواړي چي له خپلو همنوعانو سره ارتباط او اړه ولري. څنگه

چي د ارتباط مهم شی خبري او وينا کول دی ځکه نو هر څوک غواړي چي بل څوک په خپله خبره او وينا وپوهوي او د وينا په واسطه ئې د ځان ملگری او تابع کړي. نو دې غريزې د بشر ټولني له ابتداء څخه وده موندلې ده. او ټولو وگړو که پوهېدل که نه پوهېدل له دې غريزې څخه کار اخيست او يو دبل داقتناع او ترغيب دپاره ئې خبري او ويناوي کولې، ځکه نو ددې فن ابتدائي تاريخ يا د وضع کولو ځای په يقيني توگه ټاکل کېدلای نه شي، هو! دا ويلای شو چي هر ځای او هر چيري چي هر څوک سره او سگېدل ددوي په منځ کښي دا فن و، مگر البته د کوم علم يا فن په سترگه نه ورته کتل کېدل، او نه چا کوم خاص اهميت ورکاوه خو په مجمل او مختصر نظر دا څرگندېږي چي هر ملت چي ډېر پخوا وجود او مدنيت درلود هغه ملت ددې فن ښه پالونکی بلل کېږي، د ماقبل التاريخ حال خورا څرگند نه دی او نه ئې کوم اثر راپاته شوي دی، فقط دومره را معلومېږي چي هر ملت پخپله پخوانی دوره کي هم پوهان درلوده چي خپلو پيروانو ته ئې لارښوونه کوله او هم دا ښکارېږي چي د وينا او خطابي زوړ شکل بايد اکثراً بلکي کاملاً د مختصرو جملو او شعر او سرود په جامه کي و. په دې ترتيب نو په شرق کي د خطابي لومړۍ زانگو بايد د آريانا نو پخوانی مرکز و بولو ځکه چي هغه وخت تر هر نژاد د آرين نژاد متمدن او د ښو سرودو خاوند و. چي دلته نو دا يادونه ضروري ده چي با آريانا او خطابه:

و مو ويل چي پخوا د وينا او خطابي شکل شعري جامه اغوستي وه چي گويا شاعرانو د خطيبانو او نطاقانو وظيفه هم پر خپله غاړه اخيستي وه او اجرا کوله ئې او هم له بلي خوا وينو چي آرين نژاد څو زره کاله پخوا خورا لوړ مدنيت درلود حتی د ريگويد غوندي مهم او غټ کتابونه ئې هم لرل او "ريشي" گانو به د ملت دهرې طبقې دپاره په جلا جلا توگه لارښووني کولې او انسانان به يې سمې لاري ته رابلل، نو دا اټکل کولای شو چي د خطابي او وينا لومړي پالونکي هم ددې خاوري آريانا دي ځکه چي د آرين نژاد لومړی مرکز تر آريايي هجرت دمخه همدا ځای و، نو له دې کبله په ډېرو پخوانيو دورو کي د سرودو د روزني دپاره چي کومه روښانه دوره شته د ريگويدا دوره ده چي (1000 2000 کاله) د مسيح تر ميلاد دمخه وه او ويدي کتاب خو د افغانستان په زړې آريايي خاوره کي مينځ ته راوتلی دی نو د وينا او خطابي د روزني لومړۍ زانگو هم بايد دغه خاوره و بولو، د ويدي عصر "ريشيا گانو" يعني شاعرانو چي د ملت لارښوونکي او خطيبان او مبلغين وه ټولو خپله وظيفه په سرودونو کي اداء کوله او د سرودونو په واسطه ئې خلکو ته مذهبي او دنيايي قوانين ښودل، پاتي په اجتماعي توگه د مړو تدفين يا د واده د تجليل مراسم پر ځای کول دا ټول پردې دلالت کوي چي (څو زره کاله) پخوا په دې خاوره کي چي د آرين نژاد لاهند او پارس ته نه وه تللی د وينا او خطابي فن ته وده ورکول کېدله، هو! آريائيانو د مصر د فرعونانو په شان يا د هيو رغليف د کيسو په څېر خپلي ويناوي په ډېرو کي ونه گنډلي او نه ئې د پاپيروس پر پاڼو وليکلي او نه د کلدانانو او آشوريانو او بابليانو غوندې ئې پر غرينو ډبرو او پخو خټو خپلي کيسې را پرېښودلې، بلکي دوي د خوړو او جذابو سرودونو او شعرونو په واسطه پر پاکو آريايي زړو باندي خپلي ويناوي (چي ددوي د مادي او معنوي ژوندون جزئيات رانښيي) نقش کړي او د صميمي عشق او ميني په شان له يوه زړه بل زړه ته بې رڼه نقل شوه څو بعضي ئې تر موږ هم راوړسگېدل دا سرودونه د 18 قرن په اولو کي د کاغذ پر مخ ثبت شول (5) يعني تردې وخته د خلکو په سينو او خولو کي وه، هغه وخت ئې دې خطيبانو يا په بل عبارت شاعرانو ته "ريشي" ويله، دې "ريشي" گانو پخپلو ښکلو سرودو کي خطابي بيانولې کله به يې د خپلو پلرو او نژاد نجات او پاکي او کله به ئې د قوم او تېر قوت او واک خپلو اړوېدونکو ته ستايه کله به ئې د خپلو شاهانو عظمت او هم بيانواوه کله به يې د خپلي ښکلي مځکي او هيواد ستاينه او صفت کاوه، کله به ئې زلميانو او نجونو ته د عفت او نجات لارښووله او کله به ئې د دهقانانو سره د کرهڼي خوږې مرکې کولې، د وينو صافوالی، د نژاد پاکي، د کورنۍ د قانون احترام، په ټاکلي وخت واده، د تېر غښتلوالی، د اندامو تناسب، د څېگري ښکليتوب، د بدن صحت، د روح نشاط، زړه ورتوب، جنگياليتوب او نور داسي صفتونه ددوي په وينا کي په خورا ساده او طبيعي صورت ليدل کېږي. د خپلو شيدو لرونکو غواوو، د خپلو شنو وښو، د خپلو آبادو غرو، د خپلو ډکو سيندو، د خپل د ستورو ډک آسمان تعريف په ډيرو خوږو الفاظو بيانوي ځکه نو موږ دوي د آريايي روح روزونکي او دهغو د روحياتو ساتونکي او اجتماعي ژوندون لارښوونکي گڼو، مثلاً د مثال په توگه: د مړوښۍ (ازدواج) لار او سعادت د اويستا" ياسنا" د کتاب 53 فصل کي په ډېر ښه ډول ښيي، چي گويا د آريانا نو د نجات يوه ښه او برجسته نمونه ده. د واده د جشن او خوښيو په وخت کښي يو روحاني خطيب دا وينا پخپلو اشعارو کي وايي:

"زه هغو پيغلونجونو ته چي غواړي مېړونه وکړي خو له نصيحتنه ډکي جملې وایم! او هم تاسي زلميانو ته ئې ارووم، ځکه چي زه په هغو جملو ښه پوهېږم نو تاسي ئې پخپل غوږ کي ټينگي ونيسئ!

پاک او روحاني ژوندون د دين له لاري د خپلو مندو او پلور څخه زده کړي او په دې پوه شئ چي په ديندارۍ کي يو دبل مينه او محبت سره

غواړئ، ځكه چې يوازي محبت كولاي شي تاسي نيكمرغه او خوشبخته كړي. (6)

يا داسي نور مثالونه چې تر ټولو مشهور د زردشت مشهور گاتونه دي چې هر گات يې معنا يوه وينا او خطابه بلل كيږي د آريانا نور خطيبان تر اسلام دمخه ټول هغه پوهان دي چې سرودونه يې ويل او خپل تير ته يې د ژوند سمه لاره بنودله چې د كتاب د پاڼو د تنگوالي او د موضوع د اوږدوالي له بيري مو دهغو د نومو د راوړلو څخه صرف نظر وكړ او تر اسلام وروسته هم په افغانستان كي خطيبان او نطقان وه، اوس هم د نوري دنيا خطيبانو ته.

يونان او خطابه:

كوم ملت چې خطابي ته علمي رنگ ور كړ او هغه يې د منطق د پنځگونو صفتو څخه وبلله يونان او د يونان فلاسفه وه، څنگه چې سيسرون (7) د روم مشهور فيلسوف او خطيب پخپل كتاب بروتوس كي ليكلي لومړي طايغه چې په يونان كي په خطابه او وينا مشهور دي "سوفسطائيان" دي او ددې طايغي منځ ته راتله داسي بيانوي: (8)

كوم وخت چې د صقليا (سيسل) د جزيرې ظالمانو او ياغيانو او غاصبو حكومتو سقوط وكړ تر هوسايي او امنيت وروسته خلكو قضايي محكمو ته خپل عرضونه وړاندي كړه، څنگه چې دعوي ډيري وې او مدعيانو هم خپلي دعوي بڼه نه شوای ثابتولاي نو ځكه ددعوي وكييل ته وكييلان ډېگر شوه او هم ددې دپاره چې يو پر بل بري ومومي د بنو دلائلو په لټون او پيدا كولو كي يې زيار يوست. ددې زيار په اثر د خبرو فصاحت منځ ته راغی او د وينا او خطابي بازار تود شو، څو چې هغو كسانو چې په دې فن كي يې بڼه لاس موندلی و، خورا لوړ مقامونه اشغال كړه، او په دې طائفه كي چې كوم دوه ډېر مشهور شوه دوه كسان دي: يو "كوراكس" (9) بل "تينسياس" نومیده، په يونان كي دا دوه لومړي كسان دي چې د نطق او خطابي د تدوين فكر يې مغزو ته ورڅېرمه شو، او دوي غالباً خپل دلائل ليكل او بيا يې محكمې ته وړاندي كول تر دوي وروسته دوو نورو كسانو "پروتاگراس" (10) او بل "كرجياس" (11) نومېده بيخي ډېر اهميت او شهرت وموند ځكه چې دومره بڼه نطق يې كاوه چې تل به ددوی مدعيان محكوم وه، او بري به ددوی په برخه و، ځكه چې وكالت او نطق ډېر اهميت وموند، نو د ډېرو اشخاصو توجه دې خواته شوه او هر چا غوښته چې بڼه نطق او وينا كوونكی شي، نو ځكه د پروتاگراس او كرجياس څخه غوښتنه وشوه چې ددې فن د اصولو تدريس شروع كړي هغو هم د سيسل د جزيرې په مركز د "سيراكوز" په ښار كي كورسونه جوړ كړه، او د څه فیس په عوض به يې د خطابي او نطق د فن زده كړه نورو ته كوله، دوي په دې كار كښي دومره مهارت وموند چې خلكو دوي ته د "سوفيسټ" (12) لقب ور كړ. او سوفيسټ يې په يوناني ژبه يو پوه او حكيم سړي ته ويل، چې په ډيرو علومو به عالم و مگر څه موده وروسته ددوي پيروانو يعني محكمو وكييلانو دا فن خورا بد استعمالاوه او بده استفاده به يې ځيني كوله ددوی د شاگردانو فقط دا مقصد و چې خپل مقابل په هر صورت چې كه حق وي كه ناحقه بايد مغلوبه يې كړي، د حق او عدالت له دائرې ووتل د روه او مغالطه او خطا ايستل بيخي پكښي ډير شوه، ځكه نو د خلكو كي بد ايسېدل، او وكييلان به يې په بده ستايل او د عامو خلكو په نظر كي سوفيسټ كلمې هم خپله حقيقي معنی بايلوله او سوفيسټ درو هلی، غولونكی مغالطه كار وباله شو، ددوي كار په سفسطه مشهور شو او ددوي طائفه باطله وبلله شوه پای ته ددې طائفې شاملين او شاگردانو ويل چې د شيانو حقيقت پېژندلای نه شو او فرضاً كه يې وپېژنو بل چا ته يې معرفي كولای نه شو، ځنگه چې ددوي عقيدو د خلكو په فكر كي ډېر انقلاب او تشتت څرگند كړ او د اجتماعي حيات دپاره ډېر مضرو، نو خلك يې بالمقابل جگړې ته تكړه شول، او لومړي سړی چې ددې طائفې پر ضد يې ملا وتړله سقراط و، چې په تصوراتو او ادراكاتو كي بحث كول دده مفكوره ده، مگر سقراط غلبه ونه موندله، ترده وروسته افلاطون ددوی پر ضد اقدام وكړ او په تصديقاتو كي يې خبري شروع كړې او ددوي څو كتابونه يې شرح او ددوی دلائل يې ټول رد كړه مگر افلاطون پوره بري ونه موند خو چې ارسطو مينځ ته راغی او دا پياوړی فيلسوف ددوي د عقايدو د بندولو دپاره را ولاړ شو د خلكو د خبرولو دپاره يې منطق تدوين كړه او مخصوصاً يې خطابي ته ډېر اهميت ور كړ او په خطابه كي يې يو مستقل كتاب تاليف كړ.

د يونان وينا كوونكی:

د ميلاد دمخه تر لسم قرن پوري د يونان د وينا كوونكو يعني خطيبانو نوم نشته تردې تاريخ وروسته ډېر خطباء پكښي پيدا شويدي خصوصاً د يوناني لوی شاعر "همر" له دورې څخه د ډيرو خطيبانو نومونه يادېږي چې مشهوره يې دادی:

1. سولن Solon د آتن قانون اېښوونكی او دهغه ځای د اھاليو د اجتماعي خويو او آدابو مصلح (558_640) تر ميلاد دمخه.

2. پي سيسترات Pisistrate د سولن رقيب او د هيپارک زوی، دا سړی د همد اشعارو ټولونکی دی (528) تر ميلاد دمخه.

3. تميسيتو کل Themistocle يونانی سردار او د لښکري خطيبو مشهورو خطيب په (528 _ 464) ق م ()

4. اريستيد: سياسي خطيب د تميسيتو کل رقيب.

په يونان کي خطابه تر ميلاد دمخه د پنځم قگرن په پای کي د پريکلس له عصره خپلي نهايي لوړتيا ته ورسېدله او دا لاندي کسان ډېر مشهور شوه:

1. پريکلس Pericles چي د آتن له لويو نامدارو زعماءو څخه و او هم يو قوي او غټ خطيب باله کېده.

2. ايسوکرات Isocrate په تتيني خطابه کي (436 _ 338) تر ميلاد دمخه.

3. دمستن Demositine امير الخطباء د وينا کوونکو مشر (381 _ 312) ق.

4. اسکين: د دمستن رقيب مشاجروي خطيب و (387 _ 312 ق م) دمستن هغه خطيب دی چي د وينا او خطابي په ټولو فنونو کي ئې خورا لوی لاس درلود دده ډيري معروفي او بني خطابگي هغه دي چي د فلپ مقدوني د اسکندر د پلار پر ضد ئې کړيدي او پنځلس کاله د خپل وطن دساتني دپاره ئې دهغه سره مخالفت کاوه دا خطابي د فيلپيک نومير چي په فرانسوي هم ترجمه شويدي.

روم او خطابه:

څنکه چي د سيسگرون په قول د سوفيسطيانو سټه له سيسل څخه اېښوول شوې وه، او بيا د سوفيسطائي عقيدې په اثر يا ددې عقيدې پر خلاف منطق منځ ته راغله او خطابه د منطق مهم رکن وباله شو نو ليري به نه وي چي ووايو د خطابي د علم د وضع باعث روم يا روميان دي، مگر البته په علمي حيث د خطابي فن يونانيانو تر هر چا دمخه تدوين کړيدی او وروسته د سياسي شخړو په واسطه په روم کي هم دې فن شهرت وموند او د روم کوم وينا کوونکي چي د ذکر وړ دي دادي: (13)

1. کانون: چي مهم نقاد دی (232 _ 174) تر ميلاد دمخه.

2. ژول قيصر: (101 _ 44) تر ميلاد دمخه چي د روم مشهور سردار و.

3. سيسرون: چي امام الخطباء باله شوی دی، په (106 _ 43 ق م) چي له هره حيثه د روم له اولو درجو وينا کوونکو څخه گڼل شويدي.

ددې دريم خطيب درې ډوله خطابي ډېري مشهوري دي چي نومونه ئې دادي: لومړی "کائيتلي" دوهم "ورين" دريم: "فيل پيک" لومړی خطابگي ئې د رومي سردار پر خلاف ويلې دي چي هغه غوښته د روم جمهوريت له منځه ورک کړي، خو سيسرون چي خپلي څلور ويناوي د سنا په مجلس او نورو عمومي مجلسو کي وکړي هغه سردار په نفي بلد محکوم شو، او سيسرون ته د سنا لخوا "د وطن پلار" لقب ورکړه شو. دوهم ډول خطابي ئې د سيسل د جزيرې د يو مستبد او ياغي حاکم پر خلاف کړي وي چي تر محاکمې دمخه فرار شو. دريم ډول خطابي ئې د آنتوان پر ضد چي د روم مشهور سردار و پر خلاف کړي وې، او دده ټولي ويناوي په فرانسوي ترجمه او طبع شويدي.

عرب او خطابه:

په عربو کي تر اسلام يو سلو پنځوس کاله دمخه د خطابي تاريخ شروع کيږي تر دې تاريخ پخوا څه په لاس کي نشته، ددې دورې په خطابو کښي اکثر دا موضوع نه بيانېدل:

و جنگ ته گمارل، د خون اخيستلو ترغيث د جنگ پروخت، د اولسو په منځ کي روغه کول، وياړنه او مباهاات، د نمائنده گانو په واسطه د مقصد څرگندول، د ښو کارو توصيه او له بدو ځان ژغورل، د واده پروخت د زوم او ناوي ستايل او نور داسي...

د عربو وينا کوونکي:

د عربو د خطباء زړونه لوی او صورتاً هم قوي خلک وه، ځانونه ئې پاک او ستره ساتل، شا وخوا ئې ډېر نه کتل، او څه چي ئې ويل هغه ئې کول، د خطبو پروخت ئې مخصوص خويونه درلودل، مثلاً: د واده په خطبو کي به ئې په ولاړي پر لور ځای او يا اوښ پر شا وينا کوله او دا ددې دپاره چي ټول خلک ئې رغ واورې، او دده دلاس او سر ښورول او حرکتونه په سترگو وويني، لويه لنگوته به ئې تړلې وه پر لکړه يا نېزه يا ليندۍ به ئې تکیه کوله، او کله به ئې هغه ښوروله او اشاره به ئې په کوله (14) د عربو ددې دورې خطيبان ډېر وه، چي د پخوانيو خطيبانو څخه ئې د لوی زوي کعب و چي د رسول کریم (ص) او م نیکه دياو په عربو کي ئې د کنانه طایفه خصوصاً او نور عرب عموماً ښي لاري ته رابلل دي

سړي په عربو کي دومره اهميت وموند چي دده مرگ ئې د تاريخ مبداء وگرزوله، او تر عام الفيل پوري د تاريخ مبداء و، د عربو د جاهليت د وخت بل مشهور خطيب قيس بن ساعده و، دا سړی هم ټولو عربو په فصاحت او بلاغت او حکمت او موعظه منلی و، او دده نطق او ذكاء جوړ متل گرځېدلی و، که څه هم تر اسلام دمخه خو موحد او د قيامت پر ورځ ئگي ايمان درلود، او ټول عرب ئې له بت پرستۍ څخه منع کول، او دلوي خداي عبادت ته ئې رابلل، وايي چي دى لومړى سړى دى چي پر لوړه وخت او په خطبه کي ئې د (امابعد) کلمه استعمال کړه، او د وينا په وخت کي به ئگې پر توره يا لکړه تکیه کړې وه، او د فصاحت دا اصل چي "البینا علی من ادعی والبین علی من انکر" هم دده له ويناوو څخه دی، رسول کریم (ص) تر بعثت دمخه یوه ورځ دده وينا اړوېدلې وه او خوښه کړې ئې وه، دى تر بعثت لږ دمخه وفات شويدي، او دده ډېره مشهوره وينا هغه وينا ده چي د عکاف په بازار کي ئې ويلې ده او هغه داده:

"ايهنا س! اسمعو او عوا من عاش مات و من مات فات، وکل ما هو آت آت، لیل داج ونهار ساج، وسماء ذات ابراج، و نجوم ترهر، و بحار تزخر، و جبال مرسا، و ارض مدحا، و انهار مجرا آن فی السماء لخبراً وان فی الارض لعبراً ما بال الناس یذهبون و یرجعون ارضو واقاموا؟ ام ترکوا قنما یقسم قس بالله قم لاثم فيه، ان الله دیناً هو ارضي لکم و افضل من دینکم الذی لنتم الیه انکم لتاتون من الامر منکرا"

ترجمه:

"ای خلکو! واورئ او ښه یې زړه ته تېره کړئ، څوک چي پر دنیا اوسي مري او څوک چي مړ شو ورکیري، هر څه چي راځي راځي، شپه تیاره، ورځ رڼا، د آسمان له برجو سره ستوري ځلیري، دریابونه مستی کوي، غرونه ټینگ دي، او مځکه غوړولي شوې ده، او ولې بهیري، نورښتیا چي په آسمان کي دلیل او خبر او په مځکه کي عبرت شته، دا څه کیفیت دی چي خلک ځي او بیرته نه راگرځي؟ ایا خوښ دي چي هلته اوسي؟ او که پرېښود شويدي نو بیده دي؟" قس "په خداي سره قسم خوري چي په دې کي هیڅ گناه نشته چي دلوی خداي دین ستاسي تر اوسني دین ښه او هم ستاسي خوښیري، نورښتیا چي تاسي یو منکر او بدکاره ته رهي یاست."

ددې دورې بل مهم او مشهور خطيب اکرم بن صيفي دی، دې خطيب د کسري نوښروان په مقابل کي خطبه ويلې ده چي د کسري د اعجاب سبب شوله او ده ته ئگې وويل: "که په عربو کي بې تا څوک نه وای یوازي ته کافي وي" او هغه ډېر ښه خطبه چي ئې کسري ته ويلې ده داده: "ان افضل الاشياء اعاليها و اعلى الرجال ملوکهم و افضل الملوك اعمها نفعاً و افضل الخطباء اصدقها الصدق منجاً و الکذب مهوآ آفته الراي الهوا و العجز مفتاح الفقر شر البلاد بلاد لا امير بها الصمت حکم و قليل فاعله، البلاغه الايجاز من شدد نفرو من تراخي تالف"

ترجمه:

"بهترین د شيانو عاليترين د هغو دی، عاليترين د خلکو پاچهان دي، او بهترين د پاچهانو هغه دی چي نفع ئې عامه وي، بهترين د خطيبانو هغه دی چي رښتیا وایي، رښتیا ويل د نجات سبب دي، درواغ ويل مهوآ دي درای آفت هوا او هوس دی، عجز د فقر کلي ده، په ښارو کي هغه ښار بد دي چي امير نه لري، پټه خوله حکمت دی، او پټ خولي لږ دي، بلاغت ايجاز دی، هر څوک چي شدت کوي د خلکو نفرت ډېروي او څوک چي مهرباني کوي خلک پر ځان راټولوي"

دا خطبه او نوري خطبې ئگې خطابي جنبه چندانې نه لري، بلکي لنډی لنډی جملې دي چي په مختلفو چارو کي د پند او موعظې په رنگ ويلي شويدي.

تر اسلام وروسته:

په عربو کي تر اسلام وروسته وينا ډېره لوړه موقع وموندله او نوي سبکونه او خصوصيات پکښي پيدا شوه، مثلاً د جمعي، اخترو او حج خطبې سياسي خلافت او سلطنت د ټينګولو دپاره ويناوي پکښي داخلي شوې د وينا او خطبو شروع کول په حمد او ثنا سره شروع شوه، د قرانکریم آيتونه تضمين شوه، او مرسته ځيني واخيستله شوه، همدا شان د لنډوالي او اوږدوالي له حيشه ددې دورې خطباء دومره ډېر دی چي په هيڅ عصر کي دومره نه وه، خو دلته ئې څو مشهور خطيبان راوړو:

لومړی چي تر ټولو خطيبانو ئې اوله درجه وړېده رسول کریم (ص) دی چي هيڅوک دده ودرجي ته نه ورسيدلی او دومره بليغي او فصیحي او جاذبي ويناوي ئې کولې چي ټول خلک به دده پر وينا مينان کېدل او د هر چا دا زړه غوښته چي دده وينا واورې يا اقلاً دوې خبرې ورسره وکړي، حتی مخالفينو هم دده (ص) ويناوي اړوېدلې او ويل به یې چي "محمد د خبرو سحر لري" دوهم خطيب علی کرم الله وجهه دی چي امام الخطباء باله شويدي، او د سيد رضي نهج بلاغت ددې خبري شاهد دی، نور مشهور خطيبان سحبان، امل زياد بن ابیه حجاج بن يوسف ثقفی، خالد بن وليد او نور چي خطبگي ئې په کتابو کي ذکر شويدي.

آشور او خطابه:

کوم بل ملت چي د خطابي آثار ځيني څرگند شويدي د آشور ملت دی چي دوي د نيکه گانو د پخوانيو نوشتو څخه چي په ميخي خط ليکلي پاته شويدي او هغه غالباً ددوی د ارباب الانواعو او پاچهانو قولونه دي چي و عطا او آداب ئې بنودلي دي.

خطابه په منطق کي:

خطابه دوه مخه لري: يو علمي بل ادبي.

له علمي مخي خطابه:

د علمي مخي خطابه د منطق د پنځگونو صنعتونو څخه ده، ځکه نو بايد لومړی د منطق په شاو خوا کښي لږ څېړنه وکړو بيا به د خطابي مقام په منطق کي وښيو.

د منطق د علم واضع څرگند نه دی خو د مدون او بشپړونکي ئې ارسطو دی دمخه هم د منطق بحثونه وه مگر تدوين شوي نه وه ارسطو تدوين او بشپړ کړه، او د منطق پاشلي او غير منظم قواعد او قوانين ئې راغونډ کړه بلکي تر ارسطو دمخه خلکو له منطقه بد وړل او حکماو ئې تدریس نه کاوه حتی د افلاطون استاد سقراط په ټولو منطقي او فلسفي بحثو کي يوه کلمه هم نه ده ليکلې او دده ټول فلسفي عقايد دده دوو شاگردانو زينفون او افلاطون له کتابو څخه ښکاره شويدي.

افلاطون په لومړی سر کي د خپل استاد لاره ټينگه کړې وه خو په پای کي د کمزوری او ضعف له رویه وېرېده چي دده عقايد له منځه ولاړ نه شي، نو ئې د کتابونو په ليکلو شروع وکړ (15).

د ارسطو منطق:

د ارسطو منطق اته کتابه دي چي نومونه ئې د ترجمې سره دادی:

& فاطيغورياس يعني مقولات

باري ارمانياس يعني تصورات او قضيه او اقسام ئې&

& لومړی آنالو طبقای يعني د قياس تحليل (د قياس مقدمې او اجزا او اقسام او عکوس ئې)...)

دوهم آنالو طبقای = برهان&

طوبيقا = جدل&

صوفسطيقا = مغالطه&

& ريظوريقا = خطابه

بو طيقا = شعر &

دا چي داکتابونه يوه مجموعه وه يا جلا جلا اختلاف دی مگر محققه خبره داده چي شپږ کتابونه (مقولات، تصورات، او قضيه، د قياس تحليل، برهان، جدل، مغالطه) يوه مجموعه وه او دوه کتابه (خطابه او شعر) جلا کتاب او مجموعه وه ددې دواړو مجموعه نوم ئې "ارگانون" ايښی و "ارگانون" په يوناني کي "اوزار" او آلي ته وايي. دلته هم ځکه چي منطق د قانون يو آله ده نو ارگانون ورته وويل شوه. په دې ترتيب نو څرگنده شوه چي له علمي مخي خطابي په منطق کي لوړ مقام درلود او د ارگانون يوه جزء باله کيدله.

د منطق پنځگونه صنعتونه:

د منطق پنځه صنعتونه دادی: برهان، جدل، مغالطه، خطابه او شعر (16)

_ برهان: &

برهان هغه قياس دی چي له يقيني قضايو و څخه مرکب شوي وي چي اصول ئې دادی: اوليات، مشاهدات، تجربيات، حدسيات، فطريات او متواترات:

1. اوليات:

اوليات هغه قضايا دي چي هېڅ ډول استدلال ته اړ نه وي لکه ګل تر جز لوی دی.

2. مشاهدات:

هغه قضایا دي چي په ظاهري یا باطني حواسو درک کاوه شي لکه دا چي لمر روښانه دی او زه تېری یم.

3. تجربیات:

هغه قضایا دي چي د آزماینست او تکرار له امله ثابت شوي وي لکه دا

چي کونین تبه ليري کوي.

4. حدسیات:

هغه قضایا دي چي د انسان ذهن د ټاکلیو شوو مبادی څخه نتیجو ته ولاړشي لکه دا چي: د سپوږمۍ رڼا له لمره ده.

5. فطریات:

هغه قضایا دي چي د هغو د دواړو خواوو تصور له نسبتته سره په حکم کي کافي نه وي. بلکي په غیر حسي يعني ذهني واسطه پوري اړه ولري او

دا واسطه باید د قضیې د اطرافو د تصور په وخت کښي له ذهنه غائبه نه وي لکه دا چي څلور جفت دی، ځکه چي په دې قضیه کي حکم په

ذهني واسطه سره دی چي هغه انقسام بمتساوین باله کیږي.

6. متواترات:

هغه قضایا دي چي حکم په هغو کي د یوې ډلې له خولې وي او اقلًا د دې ډلې موافق پر درواغو محال وي لکه دا چي مکه موجوده ده.

_ جدل: &

جدل هغه قیاس دی چي له مشهوراتو او مسلماتو څخه مرکب وي.

1. مشهورات:

هغه قضایا دي چي د بشري ټولني پرې اتفاق وي لکه دا چي: ښه ښه دي بد بد !!! یا دا چي د ځینو په عقیده پرې اتفاق وي.

2. مسلمات:

هغه قضایا دي چي د مناظرګرې په وخت کي د یوې خوا په نزد منلي شوي وي یا دا چي په یوه علم کي برهاناً ثابت شوي وي او په بل علم کښي د

مسلمه اصولو په عنوان منل شوي وي. لکه د حساب قواعد چي د ریاضي په اکثر و علمو کي د مسلمه اصولو په توګه اخیستل شوي دي.

_ مغالطه: &

مغالطه یا سفسطه هغه قیاس دی چي له وهمیاتو او مشبهاتو څخه مرکب وي.

1. وهمیات:

هغه قضایا دي چي په هغو کي وهم حاکم وي نه عقل.

2. مشبهات:

هغه درواغجن قضایا دي چي د رښتینو او صادقو او اولیه قضایاو سره شبیه وي لکه دا چي: انسان وینسته لري او وینسته شین کیږي نو

انسان شین کیږي.

_ خطابه: &

خطابه هغه قیاس دی چي له مقبولاتو او مظنوناتو څخه مرکب دی.

1. مقبولات:

هغه قضایا دي چي د داسي کسانو څخه واخیستل شي چي پر هغو د اړوندونکو اعتماد او اعتقاد وي لکه انبیاء، اولیاء، پوهان او نور...

2. مظنونات:

هغه قضایا دي چې په اروپډونکو کې د هغو د صحت او رښتیا والی گمان پیدا شي.

_ شعر: &

شعر هغه قیاس دی چې له مخیلاتو څخه مرکب وي او مخیلات هغه خیالي قضایا دي چې د نفس د انبساط او انقباض باعث وگرزي.

له ادبي مخي خطابه:

خطابه له ادبي لحاظه ځانته فن دی او دا خبره نشته چې د منطق جز باله شي ادبي تعريف او د ادبي خطابي موضوع او غرض خو د مخه په لومړۍ برخه کې وليکل شو دلته به د خطابي اصول وليکو:

د خطابي اصول:

د خطابي اصول درې دي: ابتکار، تنسيق، تعبير.

1. ابتکار:

د اروپډونکي د قناعت د وسائلو په ټاکلو کې فکر په کار اچول ابتکار دی. چې دهغه په اثر د اروپډونکي عواطف په ښور راشي.

2. تنسيق:

د خطابي د معنا او د اجزاو د سياق انتظام ته تنسيق وايي د تنسيق څخه مقصد د خطابي د اجزاو د ترکیب ټینګښت او دهغو یوله بله ارتباط دی، دا ددې دپاره چې اغېزه او تاثیر ئې ډېر شي او د اروپډونکو زړه تنگ نه شي د تنسيق اصول درې دي: مقدمه، اثبات، خاتمه.

مقدمه:

وینا کوونکی باید له مقدمې څخه درې نتيجې واخلي، یوه دا چې زړونه جلب کړي او خلک ځانته متوجه کړي، دا له "ښه افتتاح" څخه پیدا کیږي. دوهمه دا چې اروپډونکي باید د اجمال په توګه د خطابي موضوع له مقدمې څخه وفهموي، دا "د مقصد له بیان" څخه لاس ته راځي. دریمه دا چې د اروپډونکو شوق او ترغیب خپلي وینا ته پیدا کړي چې د وینا کوونکي وینا په ډېر شوق واورې دا د "خطبي په تقسیم" اړه لري.

ښه افتتاح:

ښه افتتاح داده چې الفاظ صحیح او سپک او معنی ئې څرګنده وي حشو او زوائد ونه لري، او افتتاح څلور قسمه لري: لومړی دا چې د یو موضوع په شرحه کې بېله تکلفه پیل وشي، دا افتتاح په عادي مجلسو او ادبي محافلو کې ښه ده، دوه دا چې د مطلب بیان په ښو خوږو او جذابو الفاظو او ښه تعبیر سره شروع شي، دا په هغو ځایو کې وي چې د یوې مهمې او لویې واقعي ښکاره کول وي. لکه ابوبکر صدیق (رض) چې د رسول اکرم (ص) د رحلت په ورځ چې هیچا دا جرئت نه درلود چې د حضرت وفات ښکاره کړي دی پر منبر وخوت وې ویل: "ایهنا سانه من کان یعبد محمداً قدمات ومن کان یعبد الله فان الله حی لا يموت" دریم دا چې د اروپډونکو غوږو ته د هغه کار علل ورسول شي چې خلک ئې د همت پر کښته والي حمل کوي، څلرم دا چې د حال د اقتضا سره سم په وینا کې کنایه، تعریض، تلویح او اشاره راوړه شي.

د مقصد بیان:

د مقصد بیان دادی چې حاضرینو ته خپل مطلب څرګند کړي، او ددې شرطونه پنځه دي: لومړی دا چې د یوې چارې په شاوخوا کې وي ځکه چې د موضوع وحدت ښه څرګندوي. دوهم دا چې د مقصد بیان باید واضح وي او په صافو او ښکاره الفاظو وویل شي، ځکه چې د موضوع پټوالی اروپډونکي ستړي کوي.

دریم دا چې په اروپډونکو کې نشاط پیدا کړي او دا د مطلب په ابتکار اړه لري دا په هغه وخت کې چې اروپډونکي خواشینی او غمگینه وي. څلرم دا چې له اصلي مقصد خارج نه شي ځکه چې له مقصده وتل د اروپډونکو د حواسو د پریښانې سبب کیږي او نتیجه لاس ته نه راځي.

پنځم دا چي وينا کونکي بايد وار دواړه د تفصيل په توگه په موضوع کي داخل نه شي، ځکه احتمال لري چي نتيجه ي ته به ونه رسيږي، يا به د ډېر غالمغال سبب وگرځي او له مقصده به پاته شي، اول بايد د اجمال په توگه مقصد شروع شي او ورو ورو چي د اړوندونکو زړونه ځانته جلب کړي په تفصيل به شروع کوي.

د خطبې تقسيم:

وينا بايد پر څو اجزاؤ وویشل شي، ددې فائده دا دي چي: اول خو وينا کونکي د معنا له تکراره ساتل کيږي، دوهم دا چي اړوندونکو ته د خطيب سبک او روش معلومېږي، دريم دا چي پخپله وينا بڼه واضحه او ښکلي راځي. مثلاً علی کرم الله وجهه پلرونه داسي ویشي: پلرونه درې قسمه دي: يو هغه پلار چي تا پيدا کوي، دوهم هغه پلار چي تعليم درکوي، دريم هغه پلار چي تاسي روزي.

اثبات:

د تنسيق دوهم اصل اثبات دی د وينا د موضوع تائيد دی، چي په برهان او دليل سره وشي، اثبات پر دوه قسمه دی: ايجابي، سلبي.

ايجابي:

ايجابي هغه اثبات دی چي د يوې موضوع شرح وويله شي، بيا هغه په ښکاره او ټينگو دلائلو ثابته شي دې ته تبيان هم وايي.

سلبي:

سلبي اثبات هغه دی چي وينا کونکي د خپل مقابل دلائل رد کړي او د هغه عقايد باطل کړي.

خاتمه:

د تنسيق دريم اصل خاتمه ده، خاتمه د وينا کونکو وروستنيو خبرو ته وايي، څنگه چي د خطيب وينا پر خاتمه تماميږي نو وينا کونکي بايد خپل ډېر قوت پر دې خبرو واچوي چي د اړوندونکو د اقناع او تحريک سبب وگرزي او ددوی عواطف په ښور راولي، او زړونه ي تر تاثير لاندې ونيسي، او دلته بايد د وينا غرض لاس ته راوړه شي، ځکه چي موږ خود مخه ويلي وه چي د وينا غرض د اړوندونکو اقناع او ددوي ترغيب هغه کار ته دی چي د وينا موضوع وي، نو د وينا په پای کي بايد دا دوه غرضه له نظره ونه لويږي او اکثراً هم چي د وينا وروستنی جملې ټينگي او جذابي وي اړوندونکي په ټوله وينا قانع کيږي او ترغيب پيدا کوي او که ټوله وينا ټينگه او متينه وي خو چي وروستنی جملې ي سستي وي د اړوندونکو په مغزو کي چندانې کار نه کوي، ځکه چي اکثراً د اړوندونکو په مغزو کي وروستنی جملې پاتيريږي.

(3) تعبير:

د خطابې دريم اصل تعبير دی چي په وينا کي ددې اصل مراعات خورا مهم باله کيږي، يعني د مطالبو بيان او حسن تعبير د وينا پوخ اساس دی او علاوه پر دې چي د بلاغت او فصاحت او معاني او بيان د د قواعدو مراعات بايد وشي دا لاندې چاري هم په نظر کي ونيول شي: لومړی: د اړوندونکو د حالت رعايت، يعني د ادبياتو په مجلس کي يو راز تعبير او الفاظو ته ضرورت دی او د عامي طبقې دپاره بل راز تعبير لازم دی، نو د حال مقتضا ته بايد وکتل شي او د هرې طبقې سره د هغو په ژبه خبري وشي که نه وي څه نتيجه به لاس نه راځي. دوهم: دا چي د خبرو طرز بايد مختلف وي، کله مدح، کله بد، کله هزل، کله جد، کله شکر، کله زجر، کله توبيخ، کله تشويق چي د هر يوه بايد پخپل ځای کي مراعات او ساتنه وشي.

دريم: دا چي وينا کونکي بايد له خپله حاله سره سم تعبير وکړي يعني د سپين ريرتوب پر وخت د زلميتوب او د زلميتوب پر وخت د سپين ريرتوب تعبير ونه شي که زور د هلك چمونه وکړي يا هلك کلان کاري وکړي د لويانو په شان وغږيږي ډېر بد ايسي او علاوه پر هغه وينا ي هم له تاثيره لويږي.

څلورم: د لهجې پورته کښته والی هم ډېر اهميت لري چي د قهر پر ځای په يو راز او رحم پر ځای په بل راز لهجه تعبير وشي.

پنځم: په تعبير کي د بدن حرکت د لاس خوځول ښي او کښي خواته کتل، پر خپل موقع باندي ډېر اهميت لري، همدارنگه د سر ښورول پر خپل ځای بڼه تاثير کوي.

د ارسطو د عقیدې په قرار د خطابې د اقسامو اصول درې دي: تشبیه، مشوري، مشاجري:

(1) تشبیه وینا:

ددې وینا مقصد د ښو خلکو ښه ویل او د بدو خلکو بد ویل دي، چې ددې خطابې تر عنوان لاندې دا موضوعات راتلای شي: مدح، ذم، تبریک، تعزیت، شکر، تهنیت، تسلیت، هجوه، ښه راغلی او نور له دې قبیلې مسائل چې هره موضوع پخپل ځای او خپله موقع کې جلا خطابه کېدلای شي. تشبیه خطابې ته تشریفاتې او نمایشي خطابه هم وایي، دا راز خطابې د پارسي په نظم کېنې پیري پیدا کېږي خو په پښتو کې په دواړو خواوو یعنې نثر او نظم کې شته مگر د مدح برخه ډېره لږ ده او د تنقید جنبه ښه قوي لیدل کېږي. کوم خلک چې په پورتنيو موضوعاتو کې ونیا وکړي باید د هرې موضوع د کیفیت او کمیت څخه پوره خبر وي، د وینا مورد د اشخاصو مقامات هم باید په نظر کې ونیول شي.

(2) مشوري وینا:

مشوري وینا داده چې د یو کار د کولو یا نه کولو په تشویق او ترغیب وي تردې عنوان لاندې دا موضوعات راځي: سیاسي، عسکري، طبي، توصیوي، شفاعتي، تفریحي یعنې تویيخي، تحریضي یعنې حماسه او نور داسې موضوعات...

(3) سیاسي وینا:

دا وینا په شوری یا عمومي مجلسو کې وي چې دا مجلسونه د مملکت د چارو د تدبیر او د دولت د سیاست د پاره منعقدېږي هغه چارې چې په دې مجلسو کې تر نظر لاندې نیول کېږي او د یوه نطق نمائنده توجه ځانته اړوي دادي: د عادلانه قوانینو وضع کول، د رسمي دواړو تشکیل او تنظیم، د دولت په دبانډنیو چارو کې غور کول او د خارج سره د ارتباط مسئله تر غور لاندې نیول، روغه او جگړه کول، د ښارینو چارو سمول، د معارف نظام او نور...

سیاسي وینا د سیاسي خلکو کار دی یعنې وزراء او د ملت نمائنده گان او نور هغه څوک چې په ملي ټولنو یعنې پارلمانو کې چې هلته د ملت د مختلفو طبقو سیاسي حزبونه وي د افکارو تبادله سره کوي.

سیاسي وینا کوونکی:

د سیاسي نطق مهم صفتونه دادی:

باید E سیاست په ټولو دقایقو او رمزو پوه او خبر وي.

په عمومي او شخصي حقوقو کې E باید د پوره تعمق او تبحر څښتن وي.

سیاسي نطق باید د خلکو نبض وپېژني او وینا E ئې باید ډېره ساده او بې تکلفه وي د خبرو په ښکلولو پسې ونه گرځي.

زړه یې باید E قوي او ژبه یې خوږه او بیان یې فصیح او بلیغ وي.

په کومه موضوع کې چې بحث کوي E باید د هغې موضوع په ټولو اطرافو خبر وي.

د خپل مملکت سره باید صادق او رښتین E وي شخصي اغراضو

ته لار ور نه کړي امین او بې غرضه وي.

مثال: کوم وخت چې میرویس خان گورگین مړ کړ نو ئې یوه ملی جرگه جوړه کړه او په هغه کې ئې پښتنو ته دخپل وطن ساتلو او آزادی په باب کې دا وینا وکړه: "که تاسي زما ملا وتړئ او زما سره یو شئ، زه به ستاسي له غاړې د ذلت او غلامۍ طوق لیري کړم، د حریت او عزت بیرغ به مو پر وطن هسک کړم..."

د غلیمانو جوغ به ستاسي له اوږو پورته کړم".

د ملی قائد میرویس خان همدا لنډه وینا وه چې د پښتون ملت وینې ئې په جوش راوستلې او په یوه سلا ولاړ شوه...

تبصره:

سياسي وينا کونکي ډېر لوړ مقام لري، مگر خورا ډېر اهميت په هغو مملکتو کې لري چې د ملي حکومت لرونکي وي، نو که مشروطه وي او که جمهوري.

عسکري وينا:

دا وينا د عسکري قائد يا بل چا له خوا چې عسکرو ته امر کوي کېږي، په دې وينا به يا عسکر جنگ ته تشويقوي او يا به د خپل وطن ساتنه په زړو کې ورپېنځوي. دا وينا نو بايد دا خصوصيات ولري:

دا چې د عسکرو E په زړو کې يوه خاص ډول جذبه او حماسه پيدا شي.

وينا کونکي بايد دا افکار E تعقيب کړي چې په لښکر کې هيجان راوستلای شي او هم ئې له ويناوو څخه د بري او فتح ټينگ اميد ښکاره شي.

وينا بايد د عسکرو تر فهمه لوړه نه وي E.

حتی الامکان E بايد لنډه وي چې عسکر ئې له اورېدو څخه ستړي نه شي.

پخپله وينا کونکي بايد E پخپلو الفاظو کې يو هيجان ولري او دده له خولې څخه بايد الفاظ او کلمات داسې په شدت راووزي لکه د اور بڅرکي چې د تناره له خولې راووزي چې د هغو په گرمۍ اړوېدونکي تر تاثير لاندې راوړي. مثلاً د ميوند په جنگ کې د ميوند پر دښت چې غازيان له تندي او گرمۍ څخه ډېر په عذاب شوي وه او به هم ليري وې، کارطوس ئې پر تمامېدو وه، دښمن هم قوي وه، نژدې و چې غليم فتح وکړي، په دې وخت کې يوه پښتنه پېغله را د مخه کېږي او د پښتنو ملي بيرغ چې لوېدلی دی راپورته کوي په لوړېغ او خواږه آواز دا دوي لنډۍ وايي:

که په ميوند کې شهيد نه شوې

خدا پر لاله بې ننگۍ ته دې ساتينه

خال به د يار له وينو کښېږد

چې شينکي باغ کې گل گلاب و شرمينه

دې دوو لنډيو په پښتنو زلميانو کې دومره تاثير وکړ چې تابه ويل يو آسماني ږغ و د پښتنو زلميانو ويني په جوش راغلې او په يوه منډه ئې د دښمن پر توپو وختل او دښمن ئې تار په تار کړ. يا مثلاً لکه د جرمني مارشال رومل دا وينا چې خپلو عسکرو ته ئې ويل: "تر شا څه نشته بڼۍ او کېن اړخ ته هم مه گورئ! څه نشته، فقط او فقط خپل مخ ته گورئ، ستاسې مخ ته يو "رومل" شته او په ده پسې ځئ"

يا يو بل اروپايي سردار ويلې دي: "کوم وخت چې زه د مخه ځم

په ما پسې راځئ هغه وخت که زه له جنگه را پر شاه شوم ما مې کړئ، او که زه په ميدان کې مې شوم زما انتقام او د خون بدله واخلي"

طلبي، توصیوي، شفاعتي:

په طلبي وينا کې نطق د ځان يا بل چا دپاره د فائدي غوښتنه کوي، په توصیوي وينا کې د بل دپاره خير غوښتل دي، همدارنگه په شفاعتي وينا کېږي.

تقریعي او تعریضي ويناوي:

تقریعي وينا داده چې اړوېدونکي ملامت او توبيخ کړي، تعریضي وينا يو قسم حماسي وينا ده چې غرض پکښې د اړوېدونکي په هيجان راوستل دي، لکه يوه کار ته د عامو خلکو رابلل، يا مذهبي تبليغ يا روغي او جنگ ته څوک رابلل يا نور...

مشاجري وينا:

دا هغه وينا ده چې په قضايي محاکمو کې کار ځيني اخيستل کېږي، په دې معنا نو دا خطابه تراوسه زموږ په هيواد کې مورد نه لري، يوازي لکه پخوا چې ئې په يونان او روم کې په دې معنا مورد درلود اوس ئې په اروپا کې لري، په پخواني يونان او روم کې محاکمه د ډېرو لږو جماعتو په مخ کې کېدله، نن په اروپا کې هم داسې دی، په تېره بيا جنایي امور هغه داسې وي چې جنایي محاکماتو ته يو منصفه هيئت ټاکلي کېږي ددې هيئت اعضا عادي خلک وي، قضاوت ددوي کار او فن نه وي د مجرميت په تشخيص کې بالکل آزاد دي د ذوق او احساساتو له رويه رايه ورکوي.

مدعی او مدعی علیه بیا غالباً خپل کارونه که حمله وي که دفاع و کیلانو ته سپاري و کلا د فن خاوندان وي د وینا آداب زده کوي د محاکمې په وخت کې زیار باسي چې د خپل بلاغت په قوه د قاضیانو زړونه ځانته جلب کړي که په دلیل او برهان نه کېده د عواطفو په تحریک کوښښ کوي چې هغه د ځان ملګري کړي. ددې وینا مقصود او غرض دادی چې د مظلوم سره مرسته وکړي او د ظالم دفع وشي، یا په بل عبارت د عدل په ملګري درېدل او د ظلم او ستم په مخ کې مانع کېدل دي.

مشاجري نطق غالباً قضایي وکیل وي، دا وکیل باید دا صفتونه ولري:

اول دا چې دا وینا کوونکی باید سپېڅلی وي او په دفاع کې په ډېر غیرت او نشاط استقامت ولري، دا ترهغه وخته چې دده یقین وي چې دی پر حق ولاړ دی، دویم دا چې د قضایي قوانینو عموماً او د مملکتی د عدلیې قوانینو خصوصاً عالم وي. دریم دا چې په اصلي دعوا باید ښه پوره خبر وي چې حق ناحقه او ناحقه حق نه کړي.

د خطابې د اقسامو په اصولو کې اختلاف:

د خطابې د اقسامو په اصولو کې ښې درې قوله دي: یو دا چې د خطابې د اقسامو اصول درې دي لکه دمخه چې درته راوړه شوه یعنې تشبیه، مشوري او مشاجري... دوهم دا چې اصول څلور دي درې هغه چې تېر شوه او بل څلورم اصول چې پر اضافه کېږي (وعظي خطابه) ده چې خاص په دیني او روحاني چارو کې وي چې نطقان ئې هم غالباً د منبر خاوندان وي. دریم قول دادی چې اصول پنځه دي: علمي وینا، سیاسي وینا، قضایي وینا، عسکري وینا، او دیني وینا.

د وینا عمومي آداب او شرطونه:

1. عموماً څو چې امکان لري باید وینا د لیک له رویه نه وي. البته د وینا د ارتباط دپاره نوټ اخیستل ښه کار بلکي ضروري دي مګر ټوله وینا د لیک له رویه ویل د وینا اثر کموي، گویا د یو کتاب فصل دی اړوږدونکو ته ویل کېږي (هو! سیاسي وینا کله کله دې قیده مستثنی کېدلای شي).

2. د وینا سرمشق او ورزش او عمل لازم دي، یعنې څوک چې غواړي وینا ئې جذابه او موثره واقع شي باید وار دواړه د وینا د علم په اساس ځان پوه کړي بیا مشق او تمرین وکړي او تردې لاهم مهم داسې دی چې وینا کوونکی څه چې وایي باید هغه وکړي او دا کار ډېر مهم دی، ځکه چې وینا کوونکی څه چې وایي هغه نه کوي په اړوږدونکو کې هم څه تاثیر نه ښکاري، بلکې د تمسخر مورد واقع کېږي مثلاً یو څوک چې شپه او ورځ چلم څکوي که نورو ته نصیحت وکړي چې چلم مه کارئ او هغه منع کوي هیڅوک به دده خبره ونه مني او وایي به چې که دا بد کار وای نو دی ئې پخپل ولي کوي؟

3. څوک چې خپله وینا د لیک له رویه کوي باید د لیکنې په اصولو هم خبر وي.

4. وینا کوونکی باید خلک وپېژني او ددوي په روحیاتو بلد وي، د هغو په اخلاقو او تاریخ هم ښه خبر وي.

5. تنقیدي وینا باید پوه سړي ته راجع نه وي، که څه هم غواړئ چې یو سړی تنبیه کړئ مګر وینا به عمومي رنګ لري. (مشاجري خطابه مستثنی ده)

6. په وینا کې باید شخصي اغراض په عمومي مجلسو کې تر نظر لاندې ونه نیول شي.

7. تر وینا دمخه باید ځان او روح سترې نه شي.

8. که د وینا په وخت کې حواس پرېشانه وي نو لږ تامل دي وشي، څو چې حواس بیرته پر ځای شي، تلوار دي نه کوي او آرام دي نفس وکارې، بیا دي نو په وینا پیل وکړي.

9. په وینا کې باید اړوږدونکو ته داسې خطاب ونه شي چې دوي ناپوه دي او په څه نه پوهیږي یعنې اړوږدونکو ته باید د ناپوهۍ نسبت ونه شي که نه وي اړوږدونکي متنفر کېږي، اود نطق غرور او خود پسندی ترې ښکاريږي.

10. په وینا کې باید د ځان صفت ونه شي او خپل ځان رښتین، بې غرضه، خیرخواه معرفي نه کړي بلکې باید داسې څه وایي چې په غیر مستقي طور دده دا صفتونه ځیني و فهمول شي.

11. په وینا کې باید د وخت مراعات وشي، کومه موضوع چې باید وویل شي، هغه باید وویل شي مګر د اطناب او اوږدوالي باید ځان وساتل شي، حق او ناحقه وینا اوږده نه شي، چې اړوږدونکي سترې کړي.

12. مشاورې په مجلسو کې باید مکرري خبرې او ډیرې خبرې ونه شي و نورو ته هم باید د وینا فرصت ورکړه شي، او خپل ځان د خبرو په

شهوت مه معرفي كوي.

13. په وينا كې بايد ډېر تلوار ونه شي، په زوره نارې هم بايد نه وي، وينا كوونكي به په خبرو كې نه ماشين كيږي.
14. د وينا په وخت كې وينا كوونكي بايد يوې خواته متوجه نه وي هري خواته بايد وگوري.
15. وينا كوونكي بايد پراخه سينه ولري، او له انتقاد زړه تنگي نه شي او دخپل هنر د پرمختگ دپاره بايد له هغه څخه استفاده وكړي.
16. د وينا اول او آخر ته ډېره توجه په كار ده چي بايد ښه او جذاب وي.
17. وينا بايد طبيعي وي، تصنع وينا بې خونده كوي.
18. وينا بايد ساده او روانه وي، مگر سره ددې بايد بازاړي هم نه وي.
19. په وينا كې مبتدل او ډېر مشهور عبارات او مشهورې جملې بايد را نه وړه شي مگر په هغه ځاى كې چي ډېر مناسب ولري، ځكه چي ډيري مشهورې خبرې وينا بې مزه او بې خونده كوي.
20. په وينا كې بېځايه لفاظي او زبان بازي كول داسي مثال لري لكه ډاكتر چي ناروغه ته د درمل پر ځاى ادبيات وايي.
21. د وينا مطلب بايد ډېر روښانه وي.
22. وينا بايد د اړو بدونكو د سليقي او ذوق او عقيدې سره سمه وي.
23. په وينا كې د ژوند يو او روح لرونكو شيانو څخه خبري كول، د بې جانو شيانو تر خبرو ښه تاثير كوي.
24. ظرافت په وينا كې خورا ضرور او ښه دى مگر د تهذيب او نزاکت له دائرې وتلى نه وي.
25. وينا چي هر څومره متنوعه وي هغومري په زړو كې كښېني.
26. په وينا كې د درواغو حرارت ډېر وچ او بې مزه ښكاري.
27. وينا كوونكي بايد پخپل ځان شور ولري چي په نورو كې هم شور پيدا كړي، كه نه وي امكان نه لري.
28. تملق او چاپلوسي او غوره مالي د وينا تاثير بيخي كموي او ډېره ئې بې خونده كوي.
29. وينا كوونكي بايد خورا متين او خونسره وي كه حملې باندي وشي خپل ځان ونه بايلي، عصبي نه شي ځكه چي په مناظره كې عصبيت پخپله مغلوبيت دى بايد حاضر جوابه وي يا نور داسي آداب...

لمن ليكونه

1. علم الادب يسوعي - د دوهم جلد 5 مخ.
2. د ارسطو د خطابي كتاب د ابن رشد اثر د علم الادب يسوعي 2 جلد 6 مخ په حواله.
3. د ابن الفضل انظاكي كتاب المنفعه، د علم الادب په حواله، 2 ج، 6 مخ، اصول خطابه و تاريخ مختصر منطق تدوين.
4. آئين سنخوري - فروغى.
5. آريانا، د ښاغلي گهزاد اثر 2 مخ.
6. پښتني مېرمني - ويدك هند.
7. Ciceron 7. سيسرون په 106 كال تر ميلاد دمخه زېږېدلى و، او تر 43 كال تر ميلاد دمخه ژوندى و.
8. اصول خطابه و تاريخ مختصر منطق 10 مخ.

9. Corax

10. Gorgias

11. Protagoras

12. Sophisiet

13. اصول خطابه و تاريخ مختصر منطق.

14. اصول خطابه و تاريخ مختصر منطق.

15. تاريخ مختصر منطق ص 4 و 5.

16. اصول خطابه و تاريخ مختصر منطق 23 مخ.

د ادبي فنون ماخذونه

1. مختصر المعاني تفتازاني
2. علم الادب يسوعي
3. حدايق السحر رشيد الدين وطواط
4. حدايق البلاغه - طبع لاهور
5. شرك الاثيل - علي اصغر خديو
6. مفتاح العلوم - سكاكي
7. روش نگارش - رجوي
8. آئين سخنوري - فروغي
9. اصول خطابه و تاريخ مختصر منطق تدوين
10. اصول انشاء - قاري عبد الله خان
11. دستور نگارش - حسين اميد
12. د ليک او وينا پوهه - الفت
13. ليک ښوونکی - نوري
14. د پوان خوشحال خان خټک
15. د پوان پير محمد کاکړ قلمي
16. د پوان علي خان
17. د پوان عبد القادر خان خټک
18. د پوان رحمان بابا
19. پټه خزانه
20. د 1318 د کابل کالني د ښاغلي رښتين مضمون
21. د پوان کاظم خان قلمي
22. د پوان عظيم
23. علم بديع ، فروغی - طبع ايران
24. الرجوع في فنون البديع
25. مدارج البلاغه
26. المعجم في معاني اشعار العجم
27. د کابل د مجلې 9 گڼه لومړۍ کال
28. د پوان حميد بابا
29. د پوان شمس الدين قلمي
30. د پوان حنان قلمي
31. نوادر الاصول في شرح الفصول - مفتي محمد سعد الله
32. قطوف الدانيه في العلوم الثمانيه - سيد محمد امين افندي
33. د پوان گل محمد قلمي
34. دستور حسن - محمد حسن هروي
35. هفت قلزم
36. تاريخ ادبيات ايران - جلال همایي

37. تاريخ آداب اللغة العربيه - جرجي زيدان ج 2
38. دائر المعارف بستانى ، ج 2
39. كشف الظنون لومړى جز
40. فن التاليف الحديث - دن فريدي اثر
41. جواهر الادب والانشاء - محمد زكي الدين
42. فرانسوى گرامر د كلواوژده اثر د بناغلي رښتيا ترجمه
43. د ژوند مجله - منطبعه دهلي
44. قوائد ادبيه - طبع كابل
45. نحو مير - د نحو يوه رساله
46. بهار جانان
47. تاريخ ادبيات انگليس
48. جواهر الادب - محمد زكي الدين
49. پښتني مېرمني
50. ويدك هند
51. آريانا - تاليف گهزاد
52. د قلندر قلمي دېوان

د مؤلف نور طبع سوي آثار

1. ميرويس نيکه (تاريخ)
2. پښتني ميرمني (تذکره)
3. پير محمد کاکړ دېوان (تصحیح ، تدوين او مقابلہ)
4. غنمو وړی (د احمد شاه بابا د تاج پوښی منظومه)
5. پښتو کلی خلرم ټوک
6. دار مستتر پښتو څېړني (پښتو کول د بناغلي حبيبي په ملگري)
7. گيتانجلي (ترجمه)
8. علامه اقبال د "مسافر" ترجمه په پښتو شعر.